

# شاھه جي رسالي جو مطالعو

مصنف  
مولانا دين محمد وفائي

ثقافت کاتو، حڪومت سنڌ



ڪيو مطالع مون هو جو ورق وصال جو،  
تنهن ۾ تون ئي تون هي لات نه لفظي جيتري.  
”شاهه“

# شاهه جي رسالي جو مطالعو

مصنف:

مولانا دين محمد وفائي رح



ثقافت کاتو حکومت سندھ

ڪراچي - 2012ع

## ڇپائيندڙ جا حق ۽ واسطا محفوظ

ڪتاب جو نالو:	شاهه جي رسالي جو مطالعو
مصنف:	مولانا دين محمد وفائي رح
پڙيون ڇاپو:	1962ع
ٻيون ڇاپو:	1976ع
ٽيون ڇاپو:	1991ع
چوٿون ڇاپو:	2012ع
ڇپيندڙ:	سنڌيڪا اڪيڊمي ڪراچي
ڇپائيندڙ:	عبدالعزيز عقيلي سيڪريٽري ثقافت کاتو، حڪومت سنڌ

قيمت: -/150 روپيا

ملڻ جو هنڌ:

ثقافت کاتو ڪتاب گهر

سامهون ايم. پي. اي هاسٽل، سر غلام حسين هدايت الله روڊ،

ڪراچي - 74400، سنڌ

فون: 021-99206073

## فهرست

5	پبلشر جو نوٽ
7	بہ اکر
12	ڪتاب جي سال جو قطعہء تاريخ
13	علي نواز وفاني طرفان
16	پيش لفظ
30	مولانا دين محمد وفاني مرحوم
38	قطعہء تاريخ - وفات
41	مولانا دين محمد وفاني
	فصل پھريون
45	شاهه صاحب جي وقت ۾ سنڌ انقلابي حالت
	فصل ٻيون
53	شاهه صاحب جي وقت ۾ سنڌ وارن جي رهندي ۽ گذراني حالت
	فصل ٽيون
70	سنڌ ۾ اميري ۽ غريبي
	فصل چوٿون
87	سنڌ جا پکي
	فصل پنجون
100	سنڌ جا کي پيا جانور
	فصل ڇهون
108	شاهه جو ڪلام کين گڏ ڪيو ويو؟
	فصل ستون
122	رسالي ۾ ڌاريون ڪلام
130	قلم - تاريخ
131	مولانا بابت عالمن ۽ اديبن جا رايا



## پبلشر جونوت

شاهه عبداللطيف ڀٽائي سنڌ جي تهذيب ۽ تمدن، سنڌ جي روايتن ۽ ثقافت، تاريخ ۽ جاگرافي، سنڌ جي لوڪ ادب ۽ ٻولي جي امرتا لاءِ جيڪي اڄ مت نقش چٽيا آهن، هن ڪتاب ۾ مولانا دين محمد وفائي انهن کي نروار ڪيو آهي. مولانا وفائي هن ڪتاب کان اڳ ۾ ”لطف اللطيف“ لکيو هو ۽ ان ۾ شاهه جي شاعريءَ جي اسرارن جي جيڪا مٽاءُ هن بيان ڪئي آهي، تنهن سان شاهه فهميءَ بابت ڪيتريون ڳالهيون سامهون آيون. هن ڪتاب ۾ مولانا وفائي شاهه صاحب جي وقت ۾ سنڌ جون حالتون، سنڌ وارن جي رهڻي ڪهڻي ۽ گذراني جي حالت، ان وقت جي سنڌ ۾ اميري غريبي وغيره جو تذڪرو ڪيو آهي. شاهه جي دور جي حالتن تي سڀ کان پهريائين تحقيقي ڪم ايج ٽي سورلي جو منظر تي آيو هو جيڪو هن پنهنجي پي ايڇ ڊي ٿيسز Shah Abdul Latif of Bhitt ۾ بيحد تحقيقي انداز سان بيان ڪيو هو. ڏيهي محققن ۾ مولانا دين محمد وفائي کي اهوا عزاز حاصل ٿيو ته هن شاهه جي دور جي حالتن تي قلم کنيو ۽ بقول پير حسام الدين راشدي جي ته ”مولانا وفائي جيتريقدر ۽ جيڪي ڪجهه لکي ڇڏي ويو آهي، اهو نه فقط پنهنجو مت پاڻ ۽ سنڌي ادب لاءِ هڪ غنيمت آهي، پر ان کان وڌيڪ، ته انهيءَ ڪتاب لکڻ سان موجوده ۽ آئنده لکندڙن جي لاءِ مولانا وفائي هڪ نئون رستو کولي ويو آهي ۽ هڪ نرالي شاهراهه ڏيکاري ويو آهي.“

ثقافت کاتي، حڪومت سنڌ طرفان هن دور ۾ مختلف ڪتابن سان گڏ خاص ڪري سنڌ شناسيءَ تي ڪيترائي شاهڪار ڪتاب ڇپيا ويا آهن، ۽ کاتي شاهه لطيف جي ڪتابن جي ڇپائيءَ کي هميشه ترجيح تي رکيو آهي. هيءُ هڪ حقيقت آهي ته ثقافت کاتي جي وزير محترم سني پليجو جي هدايتن تي پوين ساڍن چئن سالن ۾ 190 کان وڌيڪ ڪتابن جي اشاعت

ڪئي وئي ۽ ان ۾ لطيفيات جي ڪيترن ئي نون ۽ اهم ڪتابن کي ٻيهر ڇپايو ويو آهي. شاهه جي هن 269 هين عرس جي موقعي تي لطيفيات جي موضوع تي هڪ درجن کان وڌيڪ نون ۽ ٻيهر ڪتابن کي ڇپايو پيو وڃي، جيڪا لطيف جي سڀني ڇاهيندڙن جي لاءِ خوشيءَ جي ڳالهه آهي. ڪتابن جي ڇپائيءَ جي سلسلي ۾ ڊاڪٽر محمد علي مانجهي، ڊائريڪٽر جنرل ڪلچر لڳاتار هر مرحلي تي ڪوششون وٺندو رهيو آهي سي ساراهڻ جوڳيون آهن.

اسان کي اميد آهي ته هن ڪتاب ”شاهه جي رسالي جو مطالعو“ جي ٻيهر ڇپائي، سنڌ جي ماڻهن خاص طور تي نوجوانن جي لاءِ شاهه فهميءَ جو وڏو سرچشمو ثابت ٿيندو ۽ شاهه لطيف جي سڀني عاشقن جون اڃون اڄهائيندو.

23 ڊسمبر 2012



عبدالعزيز عقيلي

سيڪريٽري

ثقافت کاتي حڪومت سنڌ

جيئي سنڌ جيئي سنڌي ٻولي

## ٻاراڪر

### ٻيو ڇاپو

جڏهن به حقيقي مالڪ واحد ذوالجلال جي حمد ۽ ثنا لاءِ ڪمزور انسان جي دل خواهش ڪندي آهي، تڏهن کيس سواءِ حيرت ۽ حسرت جي ڪجهه به نصيب نه ٿيندو آهي. اها ذات پاڪ لامحدود، انسان جي گوشت ۽ پوست واري فهم ۽ فراست کان ايترو ۽ ايڏو بلند ۽ بالا آهي، جتي انساني عقل جي پرواز ڪيترو ۽ ڪيڏو به بلندي تي پهچي ته به کيس ظاهر تجلبي جي ديدار کان سواءِ ٻيو ڪجهه به سمجهه ۽ سوچ، هوش ۽ عقل ۾ نه اچي سگهندو ۽ اها آهي انسان جي سمجهه، فلسفي ۽ پروڙ جي انتهائي ڪمالي.

حقيقت ۾ مالڪ ذوالجلال جي حمد ۽ ثنا جي اصلي حقيقت تائين پهچڻ کان عاجزي ڏيکارڻ ٿي، هڪ انسان جو ڪمال، حمد ۽ ثنا آهي. الله تعاليٰ پنهنجن عاجز ٻانهن کي سندن سمجهه ۽ پروڙ پٽاندڙ صرف هيٺري ٿي تعليم ڏيڻ فرمائي آهي ته ”الحمد لله رب العالمين“ سڀڪا ساراهه حقيقي معبود کي جڳائي ٿي، جو جهانن جو پالڻهار آهي.

آئون اڄ انهيءَ پالڻهار جي حمد و ثنا سان قلم جي زبان کي تازو ڪري رهيو آهيان، جنهن جي فضل ۽ ٻاجهه ۽ بي انتها ڪرم سان جناب والد سائينءَ جو ڪتاب ”شاھه جي رسالي جو مطالعو“ پڙهندڙن جي خدمت ۾ پيش ڪري رهيو آهيان.

اسان جي سائي ستابي ۽ سٻاجهڙي سنڌ ديس ۾ جيڪو ٻولي کي ٻوسائڻ جو سيلاب شروع ٿيو آهي، تنهن مان اهو انديشو امڪان ۽ گمان ڪڍيو وڃي ٿو ته سنڌي ٻولي، سنڌي تهذيب، سنڌي مروت ۽ محبت، سنڌي رهڻي ڪهڻي ۽ سنڌي ڀل ماڻهپائي گویا سنڌ جي صوفيانہ ديس جي هر هڪ شيءِ اڳتي هلي فنا ٿي ويندي ڪن نعرو بلند ڪيو آهي ته سنڌي ٻولي کي

بچايو! ڪي چون ٿا ته سنڌي ٻولي جي حفاظت ڪريو! ڪي چون ٿا ته سنڌي سڀيتا جا رڪوال ٿيو! ۽ سنڌي سڪو سنڌي لکو سنڌي ڳالهايو ۽ سنڌي پڙهو وغيره وغيره.

اهي صرف ڪن جذباتي ماڻهن پنهنجي سستي شهرت حاصل ڪرڻ لاءِ نعرا بلند ڪيا ۽ ڪندا رهن ٿا، مگر اڄ ڏينهن تائين انهن ڪوبه عملي ڪم نه ڪيو آهي. ڇو ته سنڌي اديب ۽ عالم ۽ علمي محافظ، زبان جي جنهن رنگ ۽ ڍنگ، رفتار ۽ گفتار سان خدمت ڪندا رهن ٿا، تنهن کان هر هڪ ماڻهو بخوبي واقف آهي.

سنڌ ۾ هن وقت ڪا به اهڙي ادبي يا علمي جماعت يا ادارو ڪونه آهي، جيڪو بنا ڪنهن نام نمود يا شهرت جي مخلصانه نموني ۾ زبان جي صحيح معنيٰ ۾ خدمت ڪري.

باشعور بيدار ۽ باوقار قومن جو صحيح سرمايو ان جا اعليٰ اديب، عالم، فاضل، محقق، اهل قلم، مفڪر، دانشور انقلابي شاعر ۽ بيباڪ صحافي هوندا آهن. انهن جي قدر ۽ قيمت جو ڪوبه ڪاٿو ڪٿي ڪونه سگهيو آهي. اهي بي بيا موتي هر دؤر ۾ پنهنجا جرڪيدار جوهر ڏيکاريندا رهندا آهن.

اسان جي سڪي ستابي ۽ سرمبڙ سنڌ اهڙن جواهرن سان هميشه جرڪندي رهندي آهي.

هونئن به سنڌ صوفين، صالحن، ولين، اصحابن، اوليائن، پيرن، فقيرن، درويشن ۽ دردمنندن، فقيهن ۽ فقراڻن، قطبن ۽ قلندرن، ساداتن، عالمن ۽ علمائن، مخدومن ۽ محدثن، اهل فڪر، اهل علم، فاضلن ۽ فياضن، سخن سنج ۽ سخت فهم، سياڻن، سمجهدارن ۽ سگهڙن، مهمان نوازن ۽ مروت ڪندڙن سٺن سڀا جهڙن جو ديس آهي.

زمان جي ناقدري ڪري هر خوشامد پسند ۽ طاقت جي پوڄا ڪندڙ بي شعور قوم وٽ صحيح عالم، اديبن ۽ ماحول ۽ معاشري جي نقاشن، شاعرن ۽ بيباڪ صحافين جو قدر ۽ قيمت ڪا نه هوندي آهي، پر انهن عظيم شخصيتن جو نالو تاريخ جا مؤرخ ئي قلمبند ڪندا رهندا آهن.

اسان جي سنڌ ۾ انهن دانشورن ۽ دانائن ڏانهن ڪڏهن به ڪنهن ته جو ڌيان نه ڏريو ويو هيو ۽ نه آهي، ان جو باوجود به اهي علم ادب، تاريخ ۽



تحقيق جا رهنما ۽ رهبر پنهنجي لياقت ۽ طاقت آهر ڪم ڪندا رهيا. زنده قومون تڏهن زندهه رهي سگهن ٿيون جڏهن هنن جي زبان زندهه آهي. چو ته زندگي ادب آهي ۽ ادب زندگي. قومون زبان سان زندهه آهن. ادب ۽ زبان قوم جو آئينو آهي. جنهن مان قومن جو جمال ۽ حسن، خدوخال، ادب ۽ علم، لياقت ۽ قابليت، نزاکت، نفاست ۽ لطافت، ارادي جي مضبوطي ۽ مستقل مزاجي، حق جي حمايت ۽ باطل جي مخالفت، حق گوئي ۽ حق رسي، راستبازي، تحمل ۽ بردباري، همت ۽ حوصلي، محنت ۽ مزدوري، محبت ۽ مروت، شان، شجاعت ۽ مردانگي، خوش اخلاقي ۽ خوش ڪلامي، نياز نوڙت ۽ نهنائي، ايتار ۽ قرباني، بي ڊپائي ۽ بي رباي، فراخ دلي، فياضي ۽ رحم دلي، علم ۽ هنر، عقل ۽ حڪمت، فهم ۽ فراست، سچائي ۽ پاڪائي، مظلوم جي مدد ۽ ظالم جو مقابلو، ايمانداري ۽ ديانتداري، عدل ۽ انصاف، امن ۽ آزادي، رعايت ۽ رواداري، ڪفايت ۽ قناعت، غريب پروري ۽ غريب نوازي، شرافت ۽ شائستگي، شيرين گفتار ۽ نيڪ رفتار وغيره ڏسڻ ۽ پسڻ ۾ ايندي رهندي.

تاريخ شاهد آهي ته ڪنهن به قوم کي ختم ڪرڻ جو بهترين طريقو اهو آهي ته ان قوم جي ٻولي کي ختم ڪجي، ڇاڪاڻ ته اها ٻولي ئي آهي، جنهن سان قومن جا اعليٰ جر ڪيدار جوهر ظاهر ٿي پوندا آهن. تاريخ ۾ اهڙا ڪيترائي مثال ملندا ته ڪنهن به فاتح قوم پوري طرح سان مفتوح قوم تي قابض ٿيڻ لاءِ پهرين ان قوم جي ٻوليءَ کي ختم ڪري ڇڏيو. اسان جي عوام جي جنهالت، اهل ذوق جي قلت، قدردانن جي ڪمي ۽ سرمائيدارن جي بي توجهي ڪري به زبان ۽ ادب کي ڪاپاري ڌڪ لڳو آهي. ڪتابن، رسالن ۽ اخبارن جي اها حالت آهي ته اخبارن ۾ جتيون ويڙهيندا يا ماني ڍڪي سفر جا سانباهه ڪندا آهيون. افسوس! صد افسوس! جنهن قوم جي ذهنييت ان حد تائين پهتل هجي ته ان قوم جو علاج ڇا ٿي سگهي ٿو!

انهن مٿين حالتن ڪري اسان ۾ بلڪل گهٽ مصنف يا لکندڙ پيدا ٿين ٿا، پر جيڪڏهن ڪو مصنف يا اديب آهي ته به ان کي هي جرئت ڪا نه ٿي ٿئي، جوهر ڪو ڪتاب ڇپائي سگهي، چو ته ڇپجڻ کان پوءِ ڪاپي جي اميد ئي ڪانه هوندس پوءِ ڇو ويهي رپيا سڙائي؟ هوڏانهن ٻين زبانن ۾ سون



جي تعداد ۾ ڪتاب هزارين جلدن ۾ پڌرا ٿيندا رهن ٿا ۽ اڪ چنپ ڪجي وڃن ٿا، جنهن ڪري لکندڙن کي وري ڇپائڻ جو حوصلو ٿيندو رهي ٿو ۽ ديڪا ديڪي ۽ ٻيا نوان لکندڙ به پيدا ٿيندا رهن ٿا.

ڪتابن ڇپائڻ جي ڪم ۾ مون کي پنهنجو تلخ تجربو ۽ ذاتي آزمودو آهي، پر تڏهن به حالتون اڃا مايوسي جهڙيون نه آهن، معياري سنڌي ڪتابن لاءِ قدردان پيدا ٿي سگهن ٿا. جناب والد سائين جو ڪتاب ”لطف اللطيف“ ڪافي ڏوڪڙن ۽ ڪشالن ڪيڙ کان پوءِ جڏهن ڇپجي تيار ٿي ماڻهن جي هٿن تائين پهتو تڏهن هن نادر ۽ تاريخي ڪتاب پنهنجي لاءِ ڪافي قدردان پيدا ڪيا ۽ گج حصو بي-اي-آنرس جي شاگردن ۽ ٽريننگ ڪاليج جي سنڌي ماسترن جي ڪورس ۾ هجڻ سبب نيڪال ٿي ويو رهيل سهيل نسخا سنڌي ادب جا ڄاڻو هٿئون هٿ ڪندا رهيا.

لطف اللطيف جي شايع ٿيڻ کان پوءِ جڏهن ”شاهه جي رسالي جو مطالعو“ جي شايع ڪرڻ جو اعلان ڪيو ويو تڏهن سنڌ جي مختلف شهرن ۽ ڳوٺن مان خطن پوئتان خط اچڻ شروع ٿيا ته اهڙي تاريخي تحفي کي جلد ڇپرائي. سنڌ جي عوام جو شوق دامنگير هو.

نيٺ سنڌ مان ڪيترن سڄڻن ۽ قدردانن ۽ علم دوستن جي همت ۽ حوصلي افزائي تي ۽ ڪتاب جي ڇپائي جو ڪم شروع ڪري ڏنو ويو ۽ ”شاهه جي رسالي جو مطالعو“ کي ڇپرائي سنڌ جي علم نواز ۽ ادب پورن جي هٿن تائين پهچايو ويو. هي علمي، ادبي ۽ تحقيقي ڪتاب هٿن هٿ نيڪال ٿي ويو گويا دڪانن ۽ مارڪيٽ ۾ ملڻ ناممڪن ٿي پيو، جنهن ڪري سنڌي ادب جي سڄڻ انهيءَ ڪتاب کي دوباره شايع ڪرڻ لاءِ خط لکڻ شروع ڪيا. جنهن ڪري هي ٽيون دفعو به هزار ڪاپيون ڇپرائي اوهان جي هٿن تائين پهچايون ويون.

”لطف اللطيف“ وانگر هي ڪتاب به سنڌي ادب ۾ هڪ بي بها اضافو ثابت ٿيو آهي. ڪتاب جي پڙهڻ سان ئي قدردان قدر ۽ قيمت کڻي سگهندا.

مون کي اميد نه بلڪه يقين آهي ته سنڌي علم ۽ ادب جا پارکو ۽ ڄاڻو ڪتاب جي هن ڇاپي جو به اڳيئين ڇاپي وانگر قدر ڪندا. جناب والد صاحب جن ڪيترائي ڪتاب لکي ڇڏيا آهن، پر افسوس

جوانهن جي اشاعت لاءِ اڃا مون ۾ ايتري مالي طاقت نه آهي. جوانهن بيش  
ٻيا ڪتابن کي جلد شايع ڪرائي سگهان.  
هن موتمار ۽ هوشربا مهانگائي ڪري هر هڪ شيءِ جو اگهه ۽ قيمت  
آسمان تائين پهتل آهي. خاص ڪري ڪاغذ جي قلت ۽ ڪمي اسان جي  
ملڪ ۾ سڀ کان اڳتي ۽ اڳڀري آهي. انهيءَ جي باوجود الله تعاليٰ ۾ اميد  
رکي هن ڪتاب کي علم نواز ۽ ادب پرورن جي هٿن تائين پهچايو ويو آهي.  
رب تعاليٰ گهريو ته سمورا ڪتاب آهستي آهستي ڇپايا ويندا.  
منهنجو ڪم آهي محنت ۽ ڪوشش ڪرڻ. ڪم کي توڙ تائين پهچائڻ  
آهي قدرت جي هٿ وس. واللہ المستعان.  
آخر ۾ ”مطالع“ جي مطالع ڪندڙن صاحبن کي عرض ڪندس ته دعاءِ  
خير سان ياد ڪندا رهندا. جيئن الله تعاليٰ توفيق بخشي ۽ همت ۽ حوصلو  
ڏئي ته جناب والد سائين جا ٻيا نادر ڪتاب به شايع ڪندورهان.

خادم العلم  
علي نواز وفائي  
ايڊيٽر ”آزاد“  
وفائي پرنٽنگ پريس  
پاڪستان چوڪ، ڪراچي

9-7-1975ع

# ڪتاب جي سال جو قطعا تاريخ

احمد خان "آصف" مصراڻي

طبع ٿيو تحفو وفائي<sup>0</sup> جو خدا جي فضل سان،  
هن ۾ آهي پٽ ڌڻيءَ جو فلسفو ذڪر و بيان.  
ٿيو نواز<sup>0</sup> آهي، مبارڪ باد جو اڃ مستحق،  
جنهن جوان همت ڪئي، تصنيف والد جي عيان.  
هيءَ نئين تصنيف آه بعد از "لطف اللطيف"<sup>0</sup>  
درج جنهن ۾ ٿيا نرالي نوع سان نڪتا نوان.  
هر اکر، هر لفظ، هر نقطو ٿيو موتي مثال،  
سپڪا ست ٿي سلڪ گوهر، نامه ان ۾ ڪو گمان.  
"باب" هر موتيو گلاب ۽ "فصل" هر هڪ عطرِ بيز،  
هي صحيفو آهي ٿيو علم و ادب جو گلستان.  
عيسوي سن خير سان اوڻويه سؤ هاٿ ٿيو

1962

جنهن ۾ آصف ٿي ويو شايع هي عمدو ارمان.

<sup>0</sup> علامه دين محمد وفائي (رح).

<sup>0</sup> محترم علي نواز وفائي.

<sup>0</sup> مرحوم وفائي (رح) جي پٽ ڌڻيءَ بابت لازوال تصنيف.

## علي نواز وفائي طرفان

### ٽيون ڇاپو

علمي ۽ ادبي، تاريخي ۽ تحقيقي، تنقيدي، تبليغي ۽ معياري ۽ معلوماتي ڪتابن تي مهاڳ، منيد، مقدمو ۽ اکر ۽ پيش لفظ لکڻ به ڪنهن مشهور ۽ معروف اديبن ۽ عالمن، محققن ۽ ماهرن جو ئي ڪم هوندو آهي. مون جهڙي حقير ۽ فقير کي ڪهڙي ڪل ته ڪتابن تي ڪيئن ۽ ڪهڙي انداز ۾ قاصر قلم کان ڪم وٺبو آهي.

هونئن به دنيا ۽ دنيا وارن جو دستور آهي ته هڪ ادا کي ڪرڻ لاءِ ڪيترين ئي ادا کي ادا ڪرڻو پوندو آهي. تڏهن ئي وڃي ان ادا جي ادا جو اندازو لڳائي سگهيو آهي. جيئن ته اوهان کي معلوم آهي ته دنيا ۾ صرف هي اسان جو سرسبز، سڪيو ستابو سولو ۽ سٺائو سنڌ جو واحد صوبو آهي، جنهن کي الله تعاليٰ پنهنجين سمورين نعمتن ۽ نوازشن سان ايترو ۽ ايڏو نوازيو آهي، جنهن جو ذڪر ڪهڙي زبان ۽ ڪهڙي قلم سان قلمبند ڪجي. ان کان سواءِ سنڌ، امان، اوليائن، اصحابن، اڳواڻن، استقبال ڪندڙ آجيان ڪندڙن، آڌرڀاءُ ڪندڙن، استادن، اهل قلم، اهل علم، اهل دل، اهل نظر، ايماندارن، بهادرن، بيباڪن، پلارن، ڀاڳ وارن، پيرن، پراسائن، جمال وارن، جلال وارن، جلوي وارن، جوش وارن، جذبي وارن، جگر وارن، جوانن، جوتن، جان وارن، جانبازن، جهانگيڙن، جيءَ ۾ جايون ڏيندڙن، حسينن، حسن پرستن، خوش مزاجن، خوشيءَ وارن، خوش ڪندڙن، دانائن، دانشمندن، دانشورن، ديدارن، دليرن، دلبرن، ديهي وارن، دلنوازن، درويشن، دورانديشن، داد ڏيندڙن، دستگيرن، دعا ڪندڙن، دل وارن، درد وارن، ڏاهن، ڏانءُ وارن، ذات وارن، ڏوٿيڙن، زردارن، زور آورن، زميندارن، ڪيڪاريندڙن، ڪارائيندڙن، فياضن، فراخدلن، فضيلت وارن، فھر وارن، فڪر وارن، سياڻن، سمجھدارن،



سليقي وارن، سڌ وارن، سار سنڀال وارن، سپاڳن، سنگت وارن، ساٿيڙن، سياستدانن، سخن گو سخن سنج، سخن فھر، سخن شناس، سخن، سگھڙن، سنون سڌن، سڀاڄيڙن، سونهن وارن، سوڀيا وارن، سرهاڙ وارن، سانگهيڙن، سرت وارن، سرتال وارن، شاعرن، شان وارن، شجاعت وارن، ڪامين، ڪڙمين، ڪم ڪندڙن، ڪاريگرن، صوفين، صالحن، صداقت وارن، عالمن، علمائن، عاقلن، عقلمندن، لطافت وارن، لطف وارن، لڄ وارن، لحاظ وارن، لوئي وارن، لڇڪ وارن، مان وارن، ماروڙن، مالوندين، مرتبي وارن، مروت وارن، مخدومن، محدثن، مشائخن، معاملي شناسن، معمارن، ماهرن، مهمان نوازن، مقابلو ڪندڙن، معاف ڪندڙن، مڙسن، محققن، منصفن، مدرن، مفڪرن، معززن، مديرن، محبت وارن، نماڻن، نهڻن، نياز وارن، نفاست وارن، نوڙت وارن، وڏن، وڏيرن، وڙ ڪندڙن، واهر ڪندڙن، واپارين ۽ وڻجارن جي سمورين اعليٰ ۽ اوچي خوين ۽ خاصيتن جي جرڪيدار جوهرن جي جمال ۽ ڪمال جو ڪهڙو ذڪر ڪري ڪهڙو ڪجي.

اسان جي ڀلاري پٽ ڌڻي ۽ پنهنجي ديس سنڌ لاءِ فرمايو آهي ته:

”سنڌي جا ساٿيه، ڪه ڪٿوري پائيان“

شاھ صاحب رح ساٿيه يعني وطن جي ڪه (خاڪ) کي يا مٽيءَ کي مشڪ برابر پائيو آهن.

شاھ عبداللطيف ڀٽائي تي لکيل جڳ مشهور ڪتاب ”لطف اللطيف“ ۽ ”شاھ جي رسالي جو مطالعو“ جي ڪتابن جي باري ۾ سنڌ جي مختلف شهرن، جدا جدا ڳوٺن مان خطن پوڻتان خط ايندا رهيا ته اهي ٻئي ڪتاب، جيڪي هن وقت ناياب ٿي چڪا آهن، وري شايع ڪري سنڌي زبان جي گهڻگهرن جي هٿن تائين پهچايا وڃن ته بهتر ٿيندو. جيئن ته هن وقت اهو علمي، ادبي، تاريخي ۽ اشاعتي ڪم ڪرڻ منهنجي وس کان ٻاهر هيو. ڪجهه وقت ٿيو ته انهن ڪتابن جي شايع ڪرڻ جي باري ۾ سنڌ جي علم نواز ۽ ادب پرور جناب عبدالحميد آخوند صاحب، سيڪريٽري ثقافت ۽ سياحت سان ذڪر ڪيم، جنهن وڏي فراخديءَ سان واعدو ڪيو ته اهي ٻئي ڪتاب ڏياري موڪليو ته انهن کي جلد شايع ڪيو وڃي ۽ آخوند صاحب ذاتي دلچسپي وٺي انهن ڪتابن کي شايع ڪري اوهان جي هٿن



تائين پهچايو آهي.

ان کان سواءِ جنهن طور طريقي ۽ سهڻي سليقي سان ثقافت ۽ سياحت وارا علمي ۽ ادبي، تاريخي ۽ تحقيقي ڪم ڪندا رهن ٿا. ان کان هر هڪ ماڻهو بخوبي باخبر آهي.

مون کي اميد نه بلڪه يقين آهي ته اسان جا نوجوان تاريخي مطالعي جا مشتاق ۽ متوالا ڪتاب پڙهڻ کان پوءِ قدر ۽ قيمت ڪٿي سگهندا. آخر ۾ مان ثقافت کاتي وارن کي عرض ڪندس ته شاهه سائين تي اسان جي عالمن، اديبن ۽ محقق جيڪي به معياري معلوماتي مضمون، مقالا ۽ ڪتاب لکيا آهن، انهن کي ڏسي وائي چنڊي چاڻي شايع ڪندا رهندا ته سنڌي علم ۽ ادب جي وڏي خدمت ٿيندي رهندي.

علي نواز وفائي

ڪراچي

تاريخ 15.2.1991

## پيش لفظ

سواره دي بگذشتي، و ما هنوز از شوق  
نهاده روئي بخاکِ سُر، سمند تو اير  
نهالِ عمر، زيادِ اجل، فتاده از پائي  
هنوز ما، بيوائي قدِ بلند تو اير.

1949ع جا پويان پسامه هئا ۽ 1950ع جي اچڻ پر يانيان ڪا پير پاچي جي دير هئي. مولانا دين محمد وفائي مرحوم سنڌ جي عظيم شاعر لطيف تي هڪ ڪتاب پورو ڪري پيو هت پر ڪٿي چڪو هو. ڳالهيون ته پيون هلنديون هيون، پر اهو تريءَ تيل لائڻ نه ڏيندو هو ته ڪهڙو ڪتاب لکي چڪو آهي ۽ ڪهڙو رتا هيٺ اٿس. جڏهن ملي تڏهن چڙو ايترو چوي سوبه هميشه جي عادت مطابق مخصوص انداز ۾ وڌو ته هڪ ڏيئي.  
”ترس! پاڻهي هڪ ڏينهن ڏسندين.“

اهوئي زمانو هو جو مولانا نئين چاپي لاءِ ”الهام الباري“ جي تصحيح شروع ڪري ڏني هئي ۽ سنڌ جي قديم مشاهيرن تي پڻ هڪ جامع تذڪرو تيار ڪري رهيو هو. گويا اهي هئا چار علمي ڪم، جن مان ٻه معلوم ۽ ٻه نامعلوم.  
”لطف اللطيف“ جنهن جو نالو پوءِ معلوم ٿيو پريس ۾ هو. پهرينءَ جز جو پروف مولانا پاڻ پڙهي چڪو هو.<sup>6</sup> سنڌي مشاهيرن جي تذڪري جي تڪميل عن قريب ٿيڻ تي هئي. ”الهام الباري“ وفات کان اڳئين ڏينهن جي شام تي نظر ثاني ڪندي سندس هٿ ۾ ڏنل. باقي رهيو شاهه لطيف تي سندس پيو ڪتاب، انهيءَ جو هڪ نامڪمل فقر و سندس ڪٿ مان نڪتو ٿي هو جو قضا جي قلم جي وهڻ وهي ويو. يعني، اجل جو چوڊار پرين سنڌي پار جو پرائو ڪٿي اچي مٽائڻس بيٺا. مولانا سڀني ڪم ڇڏي ٻوڇڻ ڪلهي تي رکي، الله تو آهر چئي رب ڏانهن راهي ٿيو.

<sup>6</sup> انهيءَ ڪتاب جو ڊيٽا چورنات کان 1944 (6) ڏينهن اڳ يعني 15 اپريل 1950ع جو لکي پورو ڪيو هئائين  
16

لڏي وبا ڇڏي ڪاهي ڌڻ ڌراڙ  
نڪا ڪوڪ ڪنڌين ۾ نڪتا تڙ تنوار  
ويچارا پنهور ڪلندي رات ڪٿي وبا.

اتي ڀلا ڪنهن جي مجال هئي! ڪنهن دوست يار جي هلندي پهچندي  
هجي ها، ڪنهن جو هٿ پير هلي سگهي ها، ڇڏ اڪ جو ڪو چارو چلي ها  
ته هوند سندس دامن جا چار ئي پلو جهلي بيٺون ها ليڪن:

دل شد مجاور آنجا آڪ جامي  
هڏا فراق، بيني و بينڪ.

شاهه عبداللطيف رحه متعلق اهو پويون ڪتاب هو ”شاهه جو  
مطالعو“ جيڪو اڄ پورن يارهن سالن بعد مرحوم جو جوان سال ۽ جوان  
همت فرزند، علي نواز وفائي، ايندڙ صفحن ۾ پڙهندڙن اڳيان پيش ڪري  
رهيو آهي. مون کي يقين آهي ته هر سنڌي ۽ لعل لطيف سان دلچسپي رکندڙ  
محب وطن، سنڌ جي انهيءَ پخته ڪار اهل قلم ۽ دانشمند مؤرخ جي هن  
آخري سوکڙيءَ ۽ پوئينءَ پيشڪش کي ساهه سان سانڍيندو.  
لڏي وبا لوءِ، مون کي ان جي پتين ويڙ پيو  
ڪو ڪو ڳڻڻ قريبن جو من انگين اڙيو هو،  
هلو! ته پسون هو، جي آهن ڍنگر ڏهيل پرين جا.

\*\*\*

جيئن هڪ مؤرخ جي تصنيف پنهنجي دور جي تصوير ٿئي ٿي، تيئن  
هڪ سچي ۽ صحيح شاعر جو ڪلام پڻ پنهنجي عهد جو آئينو ٿئي ٿو.  
فرق فقط هيٺو آهي ته مورخ سوچي سمجهي، ٺهي ٺڪي، رٿي پٺي ۽ گهڻو  
ڪري مصنوعي ۽ خارجي محرڪات جي تحت، پنهنجي تاريخ کي تيار  
ڪري ٿو ۽ شاعر سواءِ ڪنهن سبب ۽ سبب خاص جي، سواءِ ڪنهن زور ۽  
بار يا خارجي اثر ۽ اقتدار جي، پنهنجي ماحول جي سچي پچيءَ هليءَ چليءَ  
کان، اٿيءَ ويٺيءَ کان، ٿيندڙ حق يا ناحق کان، هلندڙ طور طريقي، دستور  
خواه ريت ۽ رسم کان، محض پنهنجي دل جي گجر تي ۽ محض پنهنجي  
ذاتي مشاهدي تي فطري طرح متاثر ٿي، ڪلام ۾ اُهي اُهي واقعا شعوري يا

غير شعوري طرح آڻي ڇڏي ٿو جو سندس سڄي عهد جي گوبا سڄي پڇي تصوير چٽجي وڃي ٿي. اهوئي سبب آهي جو مؤرخ جي لکڻيءَ تي ڏهه دفعا سوچ ڪرڻ لازمي ٿيو پوي ۽ شاعر جي ڪلام مان جيڪي تاريخي ۽ تمدني نڪتا هٿ اچن ٿا. اهي گهڻو ڪري قابل قبول ٿيندا آهن. تنهن ڪري ئي جڏهن ڪنهن به خاص دور جي صحيح صورتحال لاءِ مواد ڏسڻو پوي ٿو ان وقت نشري مجموعن سان گڏ نظم جو ذخيرو پڻ نظر مان ڪڍڻ لازمي. بلڪه از حد ضروري ٿيو پوي ٿو.



سونهاري سنڌ جي سدا بهار شاعر، شاهه لطيف جي ڪلام ۾ ٻارهيڻيءَ صدي هجريءَ واريءَ سنڌ متعلق، تاريخي تمدني ۽ جغرافيائي مواد ايترو گهڻو ملي ٿو جو جيڪڏهن ان کي منجهانس ويهي سوڻجي ته هوند سنڌ جي انهن سَو ورهين جي تصوير گهڻيءَ حد تائين پنهنجي سڄيءَ پڇيءَ صورت ۾ اسان جي اڳيان اچي وڃي. پر افسوس آهي جو انهيءَ قسم جي مواد کي شاهه جي رسالي سان گڏ ڪرڻ يا مخصوصن انهيءَ نقطه نگاهه سان رسالي کي ڏسي ان مان مالي ڪڍڻ جي ڪوشش، اڃا تائين ڪنهن به سنڌيءَ کان نه ڪئي آهي.<sup>8</sup> بلڪه شاهه جي زماني جو پس منظر پهريون دفعو جنهن ماڻهوءَ ڏٺو اهو مغربي عالم، سورلي هيو جنهن به پنهنجي مواد لاءِ خود شاهه جي ڪلام کي نه بلڪه خارجي ذريعن کي اختيار ۽ استعمال ڪيو. شاهه جي هر وطن مان مرحوم مولانا دين محمد وفائي پهريون بزرگ آهي، جنهن خالص تاريخي ۽ تمدني نقطه نگاهه سان رسالي جو مطالعو ڪري هڪ مستقل ڪتاب جو بنياد وڌو، جنهن جو نالو مرحوم پاڻ ئي ”شاهه جي رسالي جو مطالعو“ رکي ويو. اهو خيال به، خدا بخشيس، مرحوم کي غالب انهيءَ ڪري آيو جو سندس ذهن ۽ فڪر، ٻئي تاريخي سانچي ۾ ٺهي تيار ٿيا هئا.



ڪتاب ۾ جيئن پڙهندڙن پاڻ ڏسندا، مولانا سڀ کان پهريان مختصر

<sup>8</sup> ممڪن آهي انهيءَ ڏس ۾ ڪن صاحبن کي مختصر مڃاڻا لکيا هجن. ڪن هندو صاحبن پڻ ڪنهن زماني ۾ ننڍا رسالا لکيا هئا. پر انهن سڀني ۾ تحقيق جي بجاءِ تصور جو دخل زياده آهي



طرح "شاھ جي سنڌ" جو سياسي پسمنظر آهي. ان پر شاھ جو جيڪو حصو آهي، ان کي ان جي ئي ڪلام مان ڏيکارڻ جي ڪوشش ڪئي آهي. انهيءَ سلسلي ۾ ٻه مک ڳالهيون هي آهن.

(1) ٻارھينءَ صديءَ ۾ سياسي طرح سنڌ وڏي ڪوپ ۽ ڏاڍيءَ ڪشمڪش ۾ مبتلا هئي. مغلن جي غلامي جو ڳچيءَ مان ڳٽ نڪتو ئي مس. هتان جي مقامي خاندان سنڌ جي سربراهي ڪندي آزادي ورتي ئي هئي جو مٿان اچي نادر نمودار ٿيو. ان کان اجل آجو ڪيو ته قنڌارين اچي مٿان ڪڙڪو ڪيو. هڪ دفعو نه بلڪه بار بار گهران رسن ته سڌو سنڌ ۾، انهيءَ ڪري ته وڏن چيو:

جڏهن تڏهن سنڌڙي توکي قنڌارئون جوکو!

بهر حال، غيرن جي غلاميءَ ۽ ڌارين جي ڀي درٻي ڏکون ڏاڍاين، شاھ جي ذهن کي اذيت پئجائي ۽ هن انهيءَ هاڃي کان متاثر ٿي. پنهنجي ڪلام ۾ مختلف پيرائين ۽ پهلون سان "ڌيرن جي ڏاڍ" خلاف جهاد جو ٿيو ۽ مسلسل غلاميءَ ۾ رهڻ سبب، وطن سان محبت ۽ پنهنجي گردو پيش سان وفادار رهڻ جو احساس، جيڪو صدين کان ستل هو ان کي جنجهوڙي جاڳايو ۽ ڪوشش ڪيائين، جيئن سنڌين کي پنهنجي سماجي روايتن، رتن ۽ رسمن سان پرڀاڻي ۽ غلاميءَ سبب سنڌي سماج ۽ رهڻي ڪپڙيءَ تي جيڪي ڌاريا ۽ مصنوعي اثر پيا هئا، انهن جا داغ ڌوئي اسان جي پوتيءَ ۽ پيراهن کي پاڪ ۽ صاف ڪري

(2) سنڌ جي هندن ۽ مسلمانن ۾ مذهبي ڪشمڪش ۽ تعصب ڏاڍو ڳڻو پيدا ٿي پيو هو. حضرت مخدوم محمد هاشم عليه الرحمت جي سخت غير پاليسيءَ، سنڌ اندر عالم سگورن جو هڪ اهڙو طبقو تيار ڪري ڇڏيو هو جنهن تبليغ اسلام لاءِ گهڻي حد تائين تشدد آميز بلڪه غير اسلامي انداز اختيار ڪيا هئا. جيڪڏهن ڪنهن غير مسلم جي واتان الله، محمد ۽ رسول جو لفظ نڪرندو هو ته وڏيئي ان کي حلقو اسلام ۾ داخل فرمائي، يعني مروج مخصوص محاورن مطابق "مشرف به اسلام" ڪري پنهنجا "تبليغي" فرائض بجا آڻيندا هئا. انهيءَ جو لازمي نتيجو اهو نڪتو جو سندن طور ۽ طريقي ۽ انهيءَ لفظي ٿنڌ ۽



ٿير گير مسلمانن کي ڏاڍو هول ۽ حراس ۾ وجهي ڇڏيو. اهي پاڪ نالا ولڻ ته درڪنار ۽ بجاءِ خود رهيا، هنن پنهنجي چوڻي ۽ ڌوڻي، جو خير ۽ تحفظ ان ۾ سمجهيو ته مرڳو اهي اکر اچار ٿي ڇڏي ڏين، جن مان خطري جو امڪان هجي، چنانچہ ٻين لفظن سان گڏ ”رسو“ ل” پنهنجي طرفان وجهي ”رسول“ بڻائي ڪومڻ نه مچائي وجهن. لسان الغيب حضرت حافظ جي چواڻي ظاهر ۽ اڪين کي اها خبر ڪانه هئي ته:

همنه کس طالب يارند، چه هشيار و چه مست  
همنه جا خانهءِ عشق است، چه مسجد چه کنشت  
نا اميدم مکن از سابقهءِ لطفهءِ ازل  
تو چه داني که پس پرده، که خويست و که زشت.

اهو سڀ ڪجهه انهيءَ ڪري هو جو اڍائي سون سالن<sup>9</sup> جي سلسل تسلط سبب ذهني طرح سنڌ ۾ تنزل ۽ پستي اچي چڪي هئي. آزاد ماحول ۾ دلين اندر جيڪا وسعت ۽ قلب ۾ جيڪا ويڪرائي ۽ ڪشادگي ٿيندي آهي، فڪر ۽ نظر، علم خواه عمل ۾ جا بلندي ۽ جز رسي، گهرائي ۽ ڳنڍڻائي، حقيقت پسندي يا دور رسي ٿيندي آهي، سا سڀ ختم ٿي وئي هئي. تنهن ڪري رواداريءَ، برادريءَ ۽ پاڙيسرائيءَ يا هموطنيءَ جا جيڪي انساني ننگ خواه اسلامي انگ، هڪ آزاد قوم ۾ ٿيڻ کپن، اهي سڀ هتان نڪري چڪا هئا ۽ اهو سڄو خلم هو انهيءَ احساس ڪمٽريءَ جو ٻاريل، جيڪا غلاميءَ جي ذلت ۽ پستيءَ جي پيداوار ٿيندي آهي، جنهن جي ڪري غلام قوم جا افراد پنهنجي انهيءَ احساس کي مٽائڻ خاطر، هڪ غير فطري برتريءَ حاصل ڪرڻ لاءِ ڪي مصنوعي ريتون ۽ رستا پيدا ڪندا آهن، جن مان هڪ طريقو اهو پڻ آهي ته مذهبي فروعات تي خواهه خواهه زور ڏجي، مناظري بازي ڪري هڪٻئي مٿان سبقت ۽ برتري حاصل ڪجي، دين ۾ غير ضروري نمائش ڪري مذهب کان زياده پنهنجي ذاتي پاڪائي ۽ بزرگي جتائجي ۽ قطعي غير اسلامي طريقن جي وسيلي انسانن کي هڪ مذهب جي دائري مان زوريءَ گهلي پئي مذهب ۾ داخل ڪري ان تي بگل باجا

وڃائي پنهنجي پندار کي آسودگي پهچائجي.  
ملڪ اندر انهيءَ ڏڦيڙ جهنڊڙ ۽ دٻين جهڙي مٺي ۽ پياري دنيا ۾ ايتري  
ويڃي جهنڊڙ پاليسيءَ، شاهه جهڙي صاف باطن صوفيءَ ۽ درديري دل رکندڙ  
انسان کي سخت متاثر ڪيو. شاهه گهريو ٿي ته:

کفر کافر را ودين ديندار را  
زره درد دل عطار را.

سو هن پنهنجي ڪلام اندر مڪڻ، ماڪيءَ ۽ مصريءَ جي انهيءَ حد  
تائين پالوت ڪري ڇڏي جو ترشي، تلخيءَ، تندي ۽ تيزيءَ جو جيڪو ڊوز  
غير مسلمان پنهنجي هم وطن پائرن هٿان چڪي چڪا هئا، اهو يڪلخت  
مٺ ۽ ميناڄ ۾ بدلجي ويو ۽ ان جي شيرينيءَ سيني کي ايتري قدر کنڊون ۽  
ڪير پياري ڇڏيا جو مولانا جي قول مطابق:

”هندن کي، جو ڪن اچارڻ ڪري مسلمان ٿيڻ تي مجبور ڪيو ويندو  
هو سي به شاهه صاحب جي ڪلام کي پنهنجو سمجهي، سنڌ ۽ سنڌ وارن  
کي پنهنجو سمجهڻ لڳا. ويدانت جي رنگ ۾ هندن واتان اسلام جون اهي  
ڳالهيون چورايون ويون، جي هوند مذهبي ماڻهو سموري ڄمار مٿو ڪپائين، ته  
به هڪ هندوءَ کان ان جو اقرار ڪرائي نه سگهن.“

الله جي هيڪڙائي ۽ رسول جي رسالت جي قبوليت ۽ قرآن شريف  
جون آيتون شاهه صاحب، هندن جي واتان ان ريت چورائي ٿو جيئن هڪ  
مسلمان چوي يا هن جو اقرار ڪري هوڏانهن اهي اقرار جيڪڏهن شاهه  
جي زماني ۾ ڪنهن مذهبي ماڻهوءَ جي اڳيان ڪو غير مسلمان ڪري ها ته  
جهت مٿس، مسلمان هجڻ جي فتويٰ ڏيئي، کيس مجبور ڪيو وڃي ها ته اتي  
اسان جي پُڙ ۾ گڏجي ره.

صوفيانه رنگ سنڌ جي هندن کي ان حد تائين پنهنجي ويجهو آندو  
جو هو شاهه صاحب جي ٻوليءَ ۾ اهو سڀ ڪجهه چوڻ لڳا، جو هڪ پڪو  
موحد مسلمان ڪليءَ دل سان چئي سگهي.<sup>9</sup>

<sup>9</sup> ڏسو ڪتاب جو صفحو 11-12 شاهه سائين جي انهيءَ دلڪش ادا ته سڀن جي دٻين کي موهي  
رکيو ۽ اهوئي سبب ٿيو جي مسلمانن کان وٺي شاهه جي ڪلام جا پارڪو هندن منجهه پيدا  
ٿيا ۽ پيدا ٿيندا رهن ٿا، سرگواسي ليلا رام جيلم پراسرام ڊاڪٽر گر بخشاڻي لال چند امر  
ڏنو مل، پيرو مل مهر چند، ڪلياڻ آڏواڻي، رام پنچواڻي، فتح چند واسواڻي، پروفيسر جهمت  
مل ۽ ٻين سون هندو مشاهيرن جون خدمتون انهيءَ دٻس ۾ ڪير آهي جو وساري سگهي ٿو؟

انهيءَ مذهبي منافرت ۽ سختيءَ واري پاليسيءَ مان شاهه کي سنڌي وحدت جي تڙ ۽ ملڪي آزاديءَ جي سلب ٿيڻ جو پڻ وڏو امڪان، بلڪه جائز خطرو نظر آيو ٿي. کيس اهوئي خيال هو ته انهيءَ ڦوٽ ۽ مذهب جي مصنوعي ڏڦيڙ مان افغاني حملي آورن، جن مغلن جي پڄاڻيءَ بعد ۽ نادر جي خونخواريءَ کان پوءِ هڪ نئين، بلا جي مهڻدان اچي منهن ڪڍيو هو تن جا پير پختا ٿيندا.

انهيءَ مذهبي چيڙچاڙ جا وڏا مرڪز، انهيءَ زماني ۾، هونئن ته گهڻائي هئا، ليڪن سڀني ۾ برک هو ٿيو جنهن تي صدين کان وٺي ڌارين جون هڪٻئي کان ڌار ڪندڙ پاليسيون اثر انداز هيون ۽ ان کان پوءِ هئا مٽياري هالا ۽ ملاڪاتيار جا شهر. اهي سڀئي مرڪز شاهه جي آس پاس هئا. اُتي ٿيندڙ ڪارروائيون رات ڏينهن ويٺو ڏسندو ۽ پسندو هو. ان کان سواءِ ٺٽي ۾، جتي مخدوم محمد هاشم عليه الرحمت جو اسڪول قائم هو جنهن مهراڻ جي اڻ ڪٽ موهن ۽ ان ڳاڻو لهرن هوندي به، سنڌ کي عربي صحرا سمجهي، خدا ڄاڻي ڪهڙي خيال خاطر ”هاشمي ڪوڙا“ ايجاد ڪيا هئا، اتي پڻ شاهه جو گهڻو اچڻ ويڃڻ هو. سندس ڪيترا دل گهريا دوست اتي موجود هئا، جن جون دليون نه فقط وسيع ۽ ويڪريون هيون، بلڪه آئيني وانگر اجريون ۽ کير جهڙيون صاف ۽ شفاف هيون، جن تي نڪو هو داغ ۽ نڪو هو ڌو، انهن جا قلب ايڏا ڪشادا هئا، جيڏو ڪشادو آهي اسان جي ملي محمد جو مذهب. انهيءَ شهر ۾ غيرن سان جيڪو سلوڪ هو سو ته هونئي، پر خود اتي جي عالمن سڳورن جي مذهبي فروعات تي پنهنجو پاڻ ۾ جيڪو جنگ و جدل ۽ مذهب جي آڙ ذاتي بغض ۽ عناد جو پارڻ ۽ ٻريل هو تنهن اتان ٿري پڪڙجي سڄيءَ سنڌ جي فضا کي متعفن ڪري ڇڏيو هو. انهيءَ ڳالهه پڻ شاهه کي نه فقط وڌيڪ متاثر ڪيو بلڪه مجبور ڪيو ته انهيءَ سموري زهر لاءِ ميٺ محبت، ساز ۽ سلوڪ جو ڪو موثر ترياق تيار ڪري

هن ڪتاب جو مڪمل خاڪو مولانا جي ذهن ۾ هو. ڇا لکي ها، ڇا منجهس آئي ها، ڪهڙا ڪهڙا نڪتا بيان ڪري ها، مڪمل ڪرڻ تائين ڪهڙن عنوانن جو اضافو ڪري ها، ان کان سواءِ نظر ثاني ڪرڻ وقت ڪهڙيون گهٽ وڌايون دور ڪري ها؟ ان جي خبر هڪ ته رهي خود انهيءَ مرحوم کي، ٻي ڄاڻ رهي ڄاڻڻهار کي، پر جيتري قدر ۽ جيڪي ڪجهه لکي



چڏي ويو آهي، اهو نه فقط پنهنجو مت پاڻ ۽ سنڌي ادب لاءِ هڪ غيبي غنيمت آهي، پر ان کان وڌيڪ ته انهيءَ ڪتاب لکڻ سان موجوده ۽ آئينده لکندڙن لاءِ مولانا هڪ نئون رستو کولي ويو آهي ۽ هڪ نرالي شاهراهه ڏيکاري ويو آهي. هن نامڪمل ڪتاب اندر سياسي پس منظر کان پوءِ سنڌ جي رهڻي ڪهڻي، اقتصادي حالت، معيشت، واپار وڙي، مال متاع، ڪيتي واڙي، اميري غريبي، سماجي زندگي، رسم ۽ رواج، قبيلن ۽ ڌڻاڻ، پڪي، پرند، سڀ بلائون، جهنگلي خواهه گهريلو جانور. مطلب ته شاهه جي ڪلام مان هر اها شيءِ مولانا پهرين پنجن فصلن منجهه آندي آهي، جنهن جو تعلق سنڌ ۽ سنڌ جي تاريخ ۽ تمدن سان هو. ڇهون فصل رسالي جي تدوين ۽ ان جي مختلف نسخن وغيره متعلق آهي. ستون فصل جيڪو نامڪمل رهجي ويو. سو آهي انهيءَ ڌارين ڪلام تي آهي، جيڪو رسالي اندر گڏجي ويو آهي. انهيءَ ئي فصل ۾ ڪجهه اڳتي هلي هڪ فقر و اڃا لکي مس پورو ڪيو هئائين جو اوچتو اچي موت مٿائڻس بيٺو!

پوءِ!

نه چڙو ڪتاب ختم ٿي ويو

پرا!

خود مصنف جي پنهنجي زندگيءَ جو صحيفو به پڄاڻيءَ تي اچي پھتو!

يعني!

ھمیں سو گئے داستان کہتے کہتے

حسام الدين راشدي

ڪراچي  
5۔ آگسٽ 1961ع



ڪيو مطالعو مون، هو جو ورق وصال جو  
تنهن ۾ تون ئي تون، هي لات نه لحظي جيتري.  
“شاهه

## سنڌ جي تاريخ جو امام

سنڌ جي تاريخ بنسبت مولانا دين محمد وفاڻي (رحا) ٿي منهنجي  
من پر دلچسپي پيدا ڪرائي. انهيءَ زماني پر سنڌ جي تاريخ جي  
تحقيق سان ڪنهن جي به دلچسپي ڪا نه هوندي هئي.

(پير علي محمد راشدي)

## سنڌ ۾ اهلحديث جو پهريون علمبردار

حضرت مولانا دين محمد وفائي (رحم) تاريخ سنڌ جو امام هو. سنڌ جي تاريخ برزبان مشاهير جون حياتيون ياد، انهن جي توليد وفات جي تاريخن تائين به ياد ٻڌائيندو هو. سنڌ ۾ اهل حديث جو پهريون علمبردار هو.

(پير حسام الدين راشدي)

## سنڌ جي تاريخ تي گويا انسائيڪلوپيڊيا

مولانا دين محمد وفائي (رح) سنڌ جي مشاهير جي تاريخ ۽ ڪارنامن جو حافظ، سنڌي ادب، زبان، لغت ۽ انهن جي تقابلي مطالعي جو ماهر، سنڌي تصوف، سنڌي شاعري ۽ سنڌي فڪري معيار جو وڏو ڄاڻو، سنڌ جي تهذيبي روايتن ۽ سنڌ جي تاريخ تي گويا "انسائيڪلوپيڊيا" هو. سندس دماغ سنڌ جي بزرگن ۽ مشاهيرن جي ڪارنامن لاءِ گويا زندھ ڪتبخاني جو ڪم ڏيندو هو.

(غلام محمد گرامي)



## سنڌ جي چرندڙ پرندڙ تاريخ

سنڌ جي تاريخ، علم ۽ ادب، قديم آثارن ۽ مشاهير بابت  
مولانا دين محمد وفائي (رحا) جي معلومات ايتري ته وسيع ۽  
اهڙي صحيح ثابت هئي، جو کيس ڊاڪٽر علامه دائود پوٽو (رحا)  
سنڌ جي چرندڙ پرندڙ تاريخ سڏيندو هو.

(ڪريم بخش خالد)

## سوانح مولانا دين محمد وفائي مرحوم

نوٽ: علامہ وفائي مرحوم جي سوانح عمريءَ جو مواد، مولانا جي  
خودنوشت سوانح عمريءَ ۽ ٻين اهل قلم حضرات جي مضمونن  
تان ورتل آهي

سنڌ جي سرزمين پنهنجي تاريخ جي مختلف دؤرن ۾ اهڙن بزرگن،  
محب وطن ۽ انسان دوست شخصيتن کي پئي جنم ڏنو آهي، جن جي  
پرخلوص ۽ بي انتها ڪوششن سبب، سنڌ جو نالو هميشه روشن ٿيندو رهيو  
آهي. انهن شخصيتن نه فقط سنڌ جي مخصوص تهذيب ۽ تمدن کي قائم  
رکيو بلڪه انساني تهذيب جي ارتقا جي خنده پيشانيءَ سان آڏڀڙيا،  
ڪندي سنڌ ۽ سنڌين کي به دنيا جي انهن سڌريل ملڪن جي درجي تي  
پنچائڻ جون اڻٽڪ ڪوششون ڪيون، جن جي ڪري اُهي عزت ۽ وقعت  
جي نگاهه سان ڏسجڻ لڳا.

جيتوڻيڪ سنڌ جو هر دؤر ڪنهن نه ڪنهن مذهبي تهذيب ۾ علمي  
اهميت جو حامل آهي، پر ويهين صديءَ وارو دؤر سنڌ جي تاريخ ۾ هڪ اهڙي  
اهميت رکي ٿو جنهن جو مثال ملڻ مشڪل آهي. نه فقط سنڌ ۾ بلڪه  
سموريءَ دنيا ۾ هي دور هڪ اهڙي حيثيت رکي ٿو جنهن جي شروع ٿيڻ تي  
دنيا پراڻيون راهون طئي ڪري هڪ نئين منزل جي راهه تي قدم رکي ٿي. هن  
دور ۾ وڏا وڏا انقلاب برپا ٿيا. شهنشاهيت جي قلعن جا ڪنگرا ڪري اچي  
پٽ پيا. علم و ادب ۾ نون نون نظرين ۽ اصولن کي قبول ڪيو ويو. سائنس جي  
گوناگون ايجادن ۽ ڪوجنائن، انسانن جي روزاني زندگيءَ ۾ اهڙا ته اثر پيدا  
ڪيا، جن جو نتيجو زندگيءَ جي هر هڪ شعبي ۾ ظاهر ٿيڻ لڳو. جيئن ته

سنڌ ۾ انگريزن جو اقتدار هو تنهن ڪري هتي به انهن نون اصولن ۽ نظرين جي تيزيءَ سان چرپر ٿيڻ لڳي، جن جي ڪري دنيا جي مهذب ملڪن ۾ اڳي ئي ٿرڻو ٻريا هو. ويهين صديءَ جي شروع ۾ سنڌ کي هڪ ئي وقت اهڙين ديني، علمي، ادبي، سياسي، معاشرتي ۽ اصلاحي تحريڪن مان گذرڻو پيو جن جو مثال گذريل تاريخ ۾ ملي نٿو سگهي. انهن هم ڳير تحريڪن سنڌ ۽ سنڌين تي اُهي نقش ڇڏيا آهن، جيڪي اڄ اسان کان لڪل ڪين آهن، پر انهن عالمگير تحريڪن جي پٺيان، جن بزرگن ۽ مخلص شخصن ڪم پئي ڪيو، سي جيڪڏهن نه هجن ها ته سنڌ انهن ڪاميابين کي ڪڏهن به حاصل نه ڪري سگهي ها جيڪي هن وقت کيس حاصل آهن.

مولانا دين محمد وفائي رح به سنڌ جي اهڙين ئي اعليٰ شخصيتن مان هڪ هو، جن جي بخشيل برڪتن تي جيترو به ناز ڪجي اوترو گهٽ آهي. مرحوم ”الوحيد“ اخبار ۽ ماهوار ”توحيد“ رسالي جو هر هڪ پرچو مولانا جي قومي خدمت ۽ بحر علمي جو بهترين مثال آهي. انهيءَ اخبار ۽ رسالي جي ذريعي مولانا صاحب سنڌ جي ديني، علمي، تهذيبي ۽ سياسي فلاح و بهبود بابت، هر هڪ سڌاري ۽ هر هڪ عملي قدم کان سنڌ جي ٻچي ٻچي کي واقف ۽ سجاڳ ڪرڻ جي لاءِ جيڪا اڻٽڪ ڪوشش ڪئي آهي، انهيءَ کي ڏسي سندس حب الوطني ۽ عملي بزرگيءَ جو ڏاڪو دل تي ڄمي وڃي ٿو. مولانا جو ”الوحيد“ اخبار سان ٽيويهين سالن تائين رشتو قائم رهيو ۽ انهن ٽيويهين سالن ۾ مولانا جيترو مواد علمي توڙي ادبي، سياسي توڙي ملڪي حالتن تي پيش ڪيو انهيءَ کي جيڪڏهن گڏ ڪري هڪ هنڌ ڪجي ته هوند جلدن جا جلد ٺهي پون. ايئن نه سمجهڻ گهرجي ته مولانا پنهنجي زندگيءَ جو سمورو عرصو ”الوحيد“ جي ميز تي ويهي گذاريو. بلڪ سندس سڄي حياتي سنڌ ۽ سنڌين جي سڌاري ۽ بهبوديءَ جي تحريڪن ۽ جدوجهد جي نذر ٿي وئي. سنڌ جي ڪنڊ ڪڙڇ ۾ جتي به ڪا اهڙي خالص ديني، علمي ۽ اصلاحي تحريڪ شروع ٿيندي هئي ته سواءِ ڪنهن پس و پيش جي ڏاڍي دلچسپي ۽ سچائيءَ سان پنهنجي فرض ادائي ڪندا رهندا هئا.

مولانا دين محمد وفائي جي ولادت، تاريخ 27 رمضان المبارڪ سن 1311ھ ۾ سندس اباڻي ڳوٺ ڪٽن عرف نبي آباد، تعلقي ڳڙهي ياسين ۾ ٿي. سندس والد جو نالو خليفو حڪيم گل محمد هو ۽ ذات جو پٽي هو جيڪو

پڻ پنهنجي دؤر جو وڏو حڪيم ۽ عالم هو. مولانا جي اوائلي تعليم سندس والد صاحب جي نظر هيٺ ٿي. جتي "پندنامہ عطار" تائين فارسيءَ ۾ تعليم حاصل ڪيائين. اڃا نون ورهين جي ڄمار ۾ هئس ته، پيءُ جو ساڻو سر تان ڪڍي ويس ۽ سندس پرورش جو سمورو بار سندس مادر مهربان جي ڪلهن تي پيو. اهڙيءَ حالت ۾ مولانا پنهنجي علمي سلسلي کي ختم ڪرڻ نه ڏنو ۽ فارسيءَ جي رهيل تعليم پنهنجي عزيز ميانجي محمد عالم وٽ رهي پوري ڪئي. جيڪو پنهنجو دؤر ۽ وقت جو جيد عالم هو. ان بعد عربيءَ جي تحصيل واسطي حضرت مولانا ابو الفيض غلام عمر صاحب جتوئيءَ جي شاگردي قبول ڪيائين. مولانا ابو الفيض پنهنجي ڳوٺ سوني جتوئي، تعلقي لاڙڪاڻي ۾ رهندو هو جنهن ڪري مولانا دين محمد پڻ سال 1325ھ کان 1330ھ تائين، اتي رهي پنجن سالن جي عرصي ۾ عربيءَ جي سڀني ڪتابن، منطق ڪبري جي رسالن ۽ ملا جلال ۽ مرزا زاهد جي تصنيفات کي پڙهي، تحصيل علم کان فراغت حاصل ڪئي. ان وقت مولانا جي ڄمار اوڻيه سال هئي ۽ انهيءَ دوران سندس شادي سکر جي عزيزن مان ٿي. پر افسوس جو هڪ سال کان پوءِ مولانا جي گهرواريءَ وفات ڪئي. عربيءَ جي تعليم ختم ڪرڻ بعد مولانا ابو الفيض کيس ڪراچيءَ جي سنڌ مدرسي ۾ تعليم ڏيڻ جي لاءِ مشورو ڏنو ۽ مولانا حڪم جي تعميل ڪري سنڌ مدرسي ڪراچيءَ ۾ آيا. جتي ٻن سالن تائين تعليم ڏيندا رهيا. انهيءَ وچ ۾ مولانا جي ملاقات مخدوم حاجي حسن الله پانائي رحمت الله عليه سان ٿي. جنهن جي محبت مان مولانا کي بيحد فيض حاصل ٿيو. انهيءَ وچ ۾ مولانا جي علمي بزرگيءَ جو چرچو سڄيءَ سنڌ ۾ پکڙجي ويو جنهن کان متاثر ٿي سن 1332ھ مطابق 1914ع، مولانا کي ڪراچي ڇڏي جيلاني پير جي صاحبزادن کي تعليم ڏيڻ لاءِ رائيپور وڃي رهڻو پيو. 1916ع ۾ اهڙو اتفاق ٿيو جو مولانا کي مجبورن رائيپور کي ڇڏڻو پيو. رائيپور ۾ رهائش جي دوران مولانا صاحب جي سکر مان ٻي شادي ٿي. جنهن مان کيس اولاد پيدا ٿيو. رائيپور کي ڇڏڻ کان پوءِ مولانا ستت ئي نلاهه شريف (ضلع لاڙڪاڻو) ڏانهن روانو ٿيو جتي کيس پير سيد حاجي امام الدين شاهه راشديءَ جي فرزندن کي تعليم ڏيڻ جا فرائض سپرد ڪيا ويا هئا. مولانا صاحب جي هتي رهائش وارو زمانو به بزرگ ۽ علمي شخصيتن جي صحبت فيض اثر ۾ گذريو. انهن



بزرگن ۾ قدوت العارفين حضرت پير سيد محمد رشد الله رحمت الله عليه صاحب العلم (جهنڊي وارو) جو نام گرامي قابل ذڪر آهي.

هي زمانو دنيا جي افراتفريءَ جو زمانو هو. انهيءَ وقت پهرين مهاڀاري لڙائي اوج تي هئي، جنهن جي ڪري دنيا جو هر هڪ ماڻهو حيران ۽ پريشان هو. سنڌ جي حالت به ڪا چڱي ڪا نه هئي، پر جنگ جي تباهين کان البت بچاءُ هو پر سياسي ناانصافي جي ڪري جيڪو مواد اندر ئي اندر جمع ٿي رهيو هو سو جنگ ختم ٿيڻ کان پوءِ هڪدم ڦاٽي پيو. هن سلسلي ۾ جيڪا تحريڪ سڀني کان اڳري هئي سا هئي ”تحريڪ خلافت“. جيئن ته هن تحريڪ جو تعلق خاص طرح مسلمانن جي سياسي آزادي سان هو تنهن ڪري تحريڪ جي شروع ٿيندي ئي، مولانا صاحب نلاهه شريف کي الوداع چئي، تحريڪ ۾ شامل ٿي ويو. انهيءَ تحريڪ کي دٻائڻ جي لاءِ انگريز سرڪار هر ممڪن ڪوشش ڪئي، جنهن جو نتيجو اهو نڪتو جو انگريز دوست ملي، مولوي فيض الڪريم، ترڪي جي خلافت جي برخلاف، حجاز جي شريف حسين جي ناندي ۾ هڪ رسالو لکيو جنهن جو انگريزيءَ ۾ ترجمو ڪرائي، ڪن اسلام دشمن ماڻهن جي اونهين چالاڪين سان سنڌ جي ڪيترن ئي علمائن ۽ سجاده نشين کان انهيءَ تي صحيح وٺي، هزارن جي تعداد ۾ ڇپائي، عوام تائين پهچايو ويو جيئن ترڪيءَ جي حڪومت سان ماڻهن جي وڌندڙ همدردي ختم ٿئي ۽ انگريزن جي طرفدار شريف حسين جو بچاءُ ٿي سگهي. انهيءَ رسالي جي ڇپجڻ سبب سنڌ ۾ تحريڪ کي نقصان پهچڻ جو سخت انديشو هو ليڪن مولانا صاحب انهيءَ ڳالهه کي هڪدم محسوس ڪيو ۽ مولانا شيخ عبدالعزيز (مالڪ اخبار ”الحق“، سکر) سان گڏجي، رسالي جي برخلاف سخت پروپيگنڊا جو ڪم شروع ڪيو. ساڳئي وقت امروٽ شريف ۾ قدوت السالڪين حضرت مولانا سيد تاج محمود رحمت الله عليه جي نظرداري هيٺ انهيءَ رسالي ”تحقيق الخلافت“ جي رد ۾ ”اظهارالڪرامت“ نالي رسالو لکي تيار ڪيائين، جيڪو مارچ 1920ع ۾ لاڙڪاڻي جي خلافت ڪانفرنس جي موقعي تي ڇپائي تقسيم ڪيو ويو. انهيءَ ڪانفرنس ۾ مولانا ابوالڪلام ”آزاد“، مرحوم مولانا عبدالباري لکنوي ۽ مولانا شوڪت علي شريڪ ٿيا هئا. جلد ئي مولانا کي جمعيت العلماء سنڌ جو ناظم مقرر ڪيو ويو جنهن ڪري پاڻ

هميشه لاءِ ڪراچيءَ ۾ رهائش اختيار ڪيائون. مولانا جي زندگيءَ جو ڪراچيءَ ۾ رهائش وارو حصو خاصي اهميت رکي ٿو. خاص ڪري سنڌي صحافت، صحيح معنيٰ ۾ انهيءَ دؤر ۾ ئي وجود ۾ آئي. ان وقت نه ڪي سنڌي اخبارون ۽ رسالا گهڻي تعداد ۾ ۽ اعليٰ معيار جا هئا ۽ نه وري ماڻهن کي صحافت سان دلچسپي هئي. ايتري تائين جو پڙهيل طبقي جو به انهيءَ ڏانهن ڪو خاص ڌيان ڪو نه هو. اهوئي دور هو جڏهن مولانا صاحب سنڌي صحافت کي سنوارڻ جو ڪم پنهنجي سر ڪيو. هونئن ته طالب علميءَ جي زماني کان وٺي ئي مولانا جي صحافت سان دلچسپي هئي، پر انهي دلچسپيءَ کي عملي صورت ۾ آڻڻ جو ڪارڻ، بقول مولانا صاحب، مولوي عبدالله صاحب ميرپوري (جهنڊائي) ئي هو. ٻئي طرف وري شيخ عبدالعزيز محمد سليمان، مالڪ اخبار "الحق" سکر، جي همت افزائي مولانا صاحب کي مضمونن لکڻ جي مشق تي آماده ڪيو. رائيپور واري زماني ۾ قاديانين جي رد ۾ هڪ رسالو "صحيفه قادريه" جي نالي سان شايع ٿيو ۽ نلاهه جي رهائش واري دور ۾ پير سيد عبدالغفار شاهه راشدي جي سرپرستيءَ هيٺ "الڪاشف" ماهوار رسالو وجود ۾ آيو. هنن ٻنهي رسالن ۾ مولانا صاحب پوري دلچسپيءَ ۽ تندهيءَ سان ڪم ڪيو. مارچ سن 1920ع ۾ ڪراچي مان روزانه "الوحيد" جو اجراءِ ٿيو. تڏهن مولانا کي اخبار جو معاون مدير مقرر ڪيو ويو. سال 1923ع ۾ مولانا صاحب پنهنجي ادارت هيٺ "توحيد" رسالو جاري ڪيو. انهيءَ زماني ۾ مولانا صاحب جي مصروفيت جو هي عالم هوندو هو. جيڪو هڪ طرف "الوحيد" کي مڪمل ڪرڻ لاءِ سڀ ڀيو موڪليندو هو ته ٻئي طرف وري ماهوار "توحيد" جي لاءِ علمي، ادبي ۽ ديني مباحثا ۽ تاريخي مضمون به ڀيو قلمبند ڪندو هو. ساڳئي وقت وري بزرگن ۽ عالمن جي ڪچهري جدا ٻئي هلندي هئي، جنهن ۾ ديني، ادبي ۽ سياسي مسئلن تي زبردست بحث مباحثا ٿيندا هئا. جلد ئي سن 1936ع ۾ سنڌ، بمبئي ۽ ڀڳڻي کان جدا ٿي، عليحدي صوبي جي صورت اختيار ڪئي. انهيءَ مبارڪ موقعي تي "الوحيد" اخبار پنهنجو هڪ خاص نمبر پڌرو ڪيو جنهن ۾ سنڌ جي گذريل تاريخ، تهذيب ۽ علم و ادب تي بهترين شهرارا شامل ڪيا ويا. سنڌ جي صحافت ۾ هن وقت تائين "الوحيد" جو "سنڌ - آزاد" نمبر هڪ زبردست اهميت جو حامل پرچو آهي ۽ هن جهڙو مثال سنڌ جي سموريءَ صحافت ۾

هرگز هرگز ملي نه سگهندو. انهيءَ نمبر ۾ سنڌ جي تاريخ، علم و ادب ۽ سنڌي بزرگن ۽ عالمن ۽ سنڌي معاشري جي هر حصي تي گوناگون مضمون ۽ مقالا موجود آهن. جيڪي گهڻي انداز ۾ مولانا صاحب جي قلم جا مرهون منت آهن. انهيءَ دوران مولانا صاحب کي سن 1926 ۾ سنجوگي شيخن ۾ تبليغي ڪم جي سلسلي ۾ هڪ سال لاءِ ڪراچيءَ کان ٻاهر رهڻو پيو جنهن ڪري ماهوار رسالو ”توحيد“ بند ٿي ويو. سن 1927ع ۾ مولانا صاحب مرحوم پير سيد حزب الله شاه عرف جيئل شاه شهيد جي سرپرستي هيٺ سکر مان هفتيوار اخبار ”الحزب“ جاري ڪئي. پر اها گهڻو وقت هلي نه سگهي ۽ ستت ئي مولانا صاحب کي ”الوحيد“ اخبار ۾ ڪم ڪرڻ لاءِ واپس گهرايو ويو.

سن 1934ع ۾ مولانا صاحب ماهوار ”توحيد“ رسالو وري نئين سر جاري ڪيو. جيڪو سندن حياتيءَ جي آخرين گهڙين تائين برابر ظاهر ٿيندو رهيو. ان کان پوءِ به سندس نوجوان فرزند ميان علي نواز وفائي لاڳيتو ٽي سال جاري رکندو آيو. سن 1939ع ۾ مولانا عبيدالله سنڌي صاحب سنڌ ۾ واپس موٽي آيو ۽ سنڌ ۾ به عبداللهي تحريڪ شروع ڪيائين. مولانا صاحب انهيءَ تحريڪ جو هڪ سرگرم ڪارڪن ٿي رهيو. ايتريقدر جو سال 1943ع ۾ تحريڪ سان واليانءَ محبت هڻڻ سبب کيس ”الوحيد“ سان لاڳيتين ٽيويهين سالن جي پراڻن رشتن کي به ٽوڙڻو پيو. ”الوحيد“ کان علحده ٿي مولانا مرحوم الله بخش سومري جي جاري ڪيل روزاني اخبار ”آزاد“ جي اداري ۾ شريڪ ٿيو.

مولانا صاحب پنهنجي حياتيءَ جي انهيءَ عرصي ۾ اخباري زندگيءَ ۾ سخت مصروف رهڻ کان پوءِ به ڪيترائي مذهبي، علمي ۽ ادبي ڪتاب تصنيف ڪيا، جن ۾ هيٺيان ڪتاب قابل قدر آهن: (1) تاريخ محمد مصطفيٰ (ص. 2) صديق اڪبر، (3) فاروق اعظم، (4) سيرت عثمان، (5) حيدر ڪرار، (6) خاتون جنت، (7) غوث اعظم، (8) نو مسلم هندو رائيون، (9) راحت الروح تذڪروه مخدوم نوح هالائي، (10) توحيد اسلام ترجمو تقويت الايمان، (11) اعتقاد صحيح (مذهب اهل حديث)، (12) مقصد زندگي (فلسفء علم نفس)، (13) الختم عليٰ نمr الخصم (رد قادياني)، (14) لاجواب تحرير، (15) قرآني صداقت، (16) هندو ڌرم ۽ قرباني (رد آريه و هندو)، (17) الهام الباري ترجمه تجريد البخاري پنج جلد، (18) ترجمه فتح الغيب (تصوف).



نامڪمل)، 19) تذڪره مشاهير سنڌ، 20) اظهار الكرامت في مسئلہ الخلافت والامامت (اسلامي سياست)، 21) اذڪار حسين (رد شيعه).

مٿين ڪتابن مان گهڻا ڪتاب ڇپيل آهن جيڪي، ناياب به ٿيا آهن. انهن کان سواءِ گهڻا ئي ڪتاب اڃا مسودن جي صورت ۾ هئا، جن مان گهڻو تعداد ضايع ٿي ويو. مولانا صاحب جي سڀ کان اهم تصنيف ”تذڪره مشاهير سنڌ“ آهي، جنهن ۾ سنڌ جي اعليٰ ۽ مقتدر شخصيتن جي زندگيءَ جو احوال هڪ هنڌ جمع ڪيل آهي. هيءُ ڪتاب مسودي جي صورت ۾ سال 1944ع ۾ ڇورائجي ويو. مولانا صاحب کي انهيءَ تصنيف جي ضايع ٿيڻ جو سخت صدمو پئسو ليڪن مولانا صاحب جنوري 1945ع ۾ انهيءَ ڪتاب کي وري نئين سر لکڻ شروع ڪيو، جنهن ۾ 1946ع تائين اوائل اسلام کان وٺي سنڌ جي ڏيڍ سئو بزرگن، صوفين، عالمن ۽ شاعرن جا احوال جمع ڪيا هئا. انهيءَ کان سواءِ اڃا به ٽن سون کان وڌيڪ سنڌي بزرگن جا حالات منتشر حالات ۾ وٽس موجود هئا، جن کي هٿ ڪرڻ لاءِ مولانا صاحب سنڌ جا ڪيترائي قديم ڪتب خانو ڏنا هئا. انهن ڪتابن کانسواءِ مولانا صاحب جا اهي بيشمار علمي ۽ تحقيقي متفرق مقالا وغيره علحده آهن، جيڪي ماهوار ”توحيد“ جي ويهن سالن جي پرچن ۾ پکڙيا پيا آهن. مولانا صاحب فارسي ۽ عربيءَ جو جيد عالم ۽ سنڌي ٻوليءَ جو ماهر هو. سندس سنڌي لکڻي جي هڪ خاص خوبي هيءُ آهي، جو هر پڙهيل توڙي اڻپڙهيل ان مان هڪ جيترو فائدو وٺي ٿو سگهي. فارسيءَ ۽ عربيءَ جا اکر به اهڙيءَ طرح ته استعمال ڪيا اٿس جو سنڌي جي سونهن وڌي ويئي آهي. مولانا صاحب نثر نويسي سان گڏ شاعريءَ جو به هڪ سهڻو مذاق رکندو هو. سندس تخلص ”وفائي“ هو. اوائل دور ۾ ڪجهه شعر و شاعري به ڪيائون. سندس پهريون شعر ڪراچيءَ مان نڪرندڙ ۽ قديم سنڌي ماهوار رسالي ”الاسلام“ ۾ 1913ع ۾ شايع ٿيو. ”امداد يتيمان“ جي عنوان سان نظم به مولانا صاحب جي تصنيف آهي. اخباري ۽ قومي مصروفيت سبب، شاعريءَ جو شغل گهڻو وقت رهي نه سگهيو انهيءَ هوندي به جيڪا شاعري ڪئي اٿن، ان ۾ گهڻي قدر قومي رنگ موجود آهي. البت، رسالي ”توحيد“ ۾ جابجا تاريخي قطعات نظر اچن ٿا، جيڪي مولانا صاحب پنهنجي دوستن ۽ عزيزن جي وفات تي قلمبند ڪيا هئا. مولانا صاحب جي آخري



تصنيف ”لطف اللطيف“ مولانا صاحب پنهنجي وفات کان اڳ ٽن مهينن جي مختصر عرصي ۾، ماه سيپٽمبر کان نومبر 1949ع تائين لکي ختم ڪيو ۽ سندس حياتيءَ ۾ ئي ڇپجڻ شروع ٿي ويو پر ڪتاب جي مڪمل ڇپجڻ کان اڳي ئي مولانا صاحب وفات ڪري ويو.

سن 1942ع ۾ سنڌ سرڪار سنڌي ادب جي سڌاري ۽ واڌاري لاءِ هڪ ”سنڌي مرڪزي بورڊ“ قائم ڪيو جنهن سنڌي لغت ٺاهڻ لاءِ هڪ رٿ پيش ڪئي. انهيءَ رٿ کي پاڻي ٽڪيل تي پنچائڻ لاءِ چئن ميمبرن جي هڪ لغت ڪميٽي ٺاهي وئي. انهيءَ ڪميٽيءَ جو هڪ ميمبر مولانا صاحب به هو. ايتري ۾ پاڪستان وجود ۾ آيو ۽ سنڌ سرڪار اسڪولي سنڌي ڪتابن کي نئين سر جوڙڻ لاءِ جنوري 1949ع ۾ هڪ ڪميٽي ٺاهي، جنهن ۾ پڻ مولانا صاحب کي شامل ڪيو ويو. هن ڪميٽيءَ کي حيدرآباد ۾ رهي ڪم ڪرڻو هو پر حيدرآباد ۾ پهچڻ کان پوءِ مولانا صاحب ڊبل نمونيا ۾ مبتلا ٿي پيو ۽ ڪميٽي ۾ شريڪ ٿي نه سگهيو. مولانا صاحب کي گهڻي عرصي تائين هيءَ بيماري هلي، پر انهيءَ مان به اٿي ڪڙو ٿيو. سندس صحتيابي کان پوءِ طبيعت وري خراب ٿيڻ لڳي ۽ آخر 22 جماد الاخر 1369ھ، برابر 10 اپريل 1950ع ۾ اڱاري رات هن دارفاني مان دارالبقا ڏانهن لاڏاڻو ڪيائين.

إِنَّا لِلّٰهِ وَإِنَّا إِلَيْهِ رَاجِعُونَ

## قطعات تاريخ-وفات

(از دين محمد "اديب" فيروز شاهي)

اڃ هاءِ لڏي ويو "وفائي"  
سنڌيءَ جي سنڌ اديب دوران  
اي هاءِ حبيب ٿي جدا ويو  
دنيا مان ويو-ويو ويو ويو کان.  
دل چور هئي اڳي غمن کان  
زخمن تي لڳو هي زهري پيڪان.  
موتِي نه وري وڃي هتان جو  
تڏي ان جو ملڻ مرڻ پڄاڻان.  
دنياءَ ادب ۾ حادثو آه  
ناقابل صبر آه نقصان.  
اڃ ڪيري ڪرءِ ادب جي خدمت.  
هي باغ ٿيو ادب جو ويران.  
مشاط عروسءِ فڪر ماهر.  
هو سحر نگار سنڌي سحبان.  
منجھ اثر انهيءَ جو پايو عالي.  
همپايه نه ان جو ڪو نمايان.  
تاريخ نويس علم جوياءِ.  
ان نڪتي سمهيا پریشان.  
تازي و دري ۾ ڪُرنشان هو  
هو ڏُر ادب جو بحر عمان.

هي باغ ادب جو باغبان هو  
 هو باغ سخت جو ابر نيسان.  
 ان شاهه لطيف جو لکيو حال  
 ان ڪار کي شاهڪار ڄاڻان.  
 جرئت سان چيائين حق جو ڪلمو  
 جرئت تي سندس، جريءَ حيران.  
 منجهه وقت خلافت جي ڪئي جنگ  
 اُن جنگ جي لاءِ مرد ميدان.  
 پرواهه نه ڪيائين جيل جي ڪا،  
 پرواهه جان باهه پر وڌائين جان.  
 هن طرز تي ڪيو ڪم  
 ورڇيو نه ڪڏهن هو پنهنجي ڪم کان  
 هو محڪم عزم عالي همت،  
 مٿان جو هجي ڪو ورلي انسان  
 مردن جو هو ڪال اڳ گهڻوئي.  
 هيڪاري وڌيو سندس ويڻ کان.  
 اميدون هيون منجهس گهڻيئي  
 سڀ خاڪ ٿيون دريغ ارمان!  
 ماتر ٿيو محفل ادب ۾،  
 ماتر ڪده آهه بزم-عرفان.  
 بيگاني يگاني کي سندس غم  
 ان درد کان اهل ذوق لرزان.  
 دل ديدة رُتن، جگر ٿيو داغ  
 هن سوز کان صاف سينو سوزان.  
 مشرب ۾ عميق فرق هوندي  
 ٿيا دل جا وسيع، تنگ غم کان.  
 بخشيس تصور ٻاجه وارو  
 بخشيس تصور حور غلمان.

ڪو لطف جو پاڇو قائم ان تي  
نت ان تي وساءِ ابر احسان  
آغوش ڪرم ۾ وٺ ڪريما!  
بديون بدلاءِ نيڪين سان  
تئي حڪم نجات لاءِ جاري  
منجهه خلد برين وڃي خرامان  
سال آهـ ”باغنهائي فردوس“  
فردوس ۾ ڏينس باغ بستان  
مقبول ”اديب“ جي دعا ڪر  
ايمان سان لڏاءِ هن جهان مان!



## مولانا دین محمد وفائی

مولانا دین محمد وفائی (مرحوم) سندھ کے عظیم سپوت تھے۔ وہ بہ یک وقت، صحافی، تذکرہ نگار مؤرخ، عالم دین، مصلح اور سندھ کی ثقافت کی ایک نمائندہ شخصیت تھے۔ انہوں نے نہ صرف سندھ میں تحریک آزادی کو پروان چڑھایا، بلکہ سندھ میں علمی، ادبی، تاریخی اور ثقافتی تحریک پیدا کی۔ انہوں نے بلند پایہ صحافت کا نمونہ نہ پیش کیا۔

مرحوم مولانا دین محمد وفائی کی شخصیت، خدمات اور ان کی سیرت کا مطالعہ، ملک میں سندھ کی زبان، تہذیب، روایات اور تاریخ اور یہاں کے اکابر کے مطالعے کا شوق پیدا کرے گا اور وطن سے اور اس کی ہر چیز سے محبت اور اس کے لیے فدایت کا ایک نیا جذبہ پیدا کرے گا۔ ان کی سوانح حیات سندھ کے ایک خاص دور کی علمی، تہذیبی، سیاسی اور اصلاحی تحریکات کی ایک تاریخ ہوگی۔ ان پر اردو میں کتاب وقت کی اہم ترین ضرورت ہے۔

ابو سلمان شاہجہاںپوری

متن  
شاهه جي رسالي جو مطالعو

## شاهه صاحب جي وقت ۾ سنڌ جي انقلابي حالت

حضرت شاهه عبداللطيف رحه جو زمانو سنڌ ۾ هڪ وڏو ڳرو انقلابي زمانو آهي. سلطان عالمگير جي وفات وقت شاهه صاحب جي ڄمار سورنهن سال جي هئي ۽ مغل سلطنت جا گورنر، اڪبر اعظم جي زماني کان وٺي جو سنڌ ۾ مقرر ٿيندا ايندا هئا، تن جو سلسلو شاهه صاحب جي سامهون ڪڇجي ويو هو ۽ سنڌ جي حڪومت جا سمورا اختيار ميان نور محمد ڪلهوڙي جي حوالي ٿي چڪا هئا. ميان نور محمد پنهنجي طاقت سان سموري سنڌ تي قبضو ڪري ورتو هو جنهن ۾ هاڻوڪي بلوچستان جو سڀي تائين وارو حصو به اچي وڃي ٿو. هوڏانهن سلطان عالمگير جي وفات سنه 1706ع مطابق 1118ھ کان پوءِ عالمگير جي هم ڳير انتظام کي سندس پويان نه سنڀالي سگهيا ۽ نه وري هنن ۾ اها لياقت ٿي هئي.

اڪبر اعظم جي زماني کان وٺي جو ”هم اوست“ جو فلسفو هندستان ۾ پکڙجي رهيو هو تنهن مان ڪي بي سمجهه غلط معائنون ڪڍي گمراهه ٿيڻ لڳا ۽ اسلامي وات کان پٽڪڙ لڳا. انهي ساڳئي صوفياڻي فلسفي جي مقابلي ۾ امام رباني جي فرزندن ”هم اوست“ جو فلسفو پيش ڪيو. عالمگير اورنگزيب عام رعايا جو لاڙو امام رباني جي فلسفي ڏانهن ڏسندي پنهنجي حڪومتي انتظام کي قائم رکڻ لاءِ، هن پوئين فلسفي جي تائيد ڪئي. انهيءَ فلسفي وارا، يعني نقشبندي طريقي جا پوئلڳ ۽ سندن اڳواڻ ظاهري شرعي حڪمن جا ڏاڍا پابند هئا ۽ بادشاهه به هڪ وڏو ديندار ماڻهو هو جنهن ڪري هڪ طرف هندن کي اها ڳالهه ڳري لڳي ٿي، جو سندن دل گهريو ويدانت فلسفي يا هم اوست واري خيال کي ڌڪ لڳي رهيو هو ۽ ٻئي طرف کان ايراني (شيمن) اميرن ۽ توراني (حنفي سني) سردارن جو اختلاف وڌي رهيو هو. بادشاهه عالمگير جي پوين ۾ ايترو حوصلو ٿي ڪونه هو جو سموري هندستان جي انتظام کي سنڀالي قابو ۾ آڻي سگهن، جنهن ڪري

ايتو جلد ٿيو وڃڻ لڳو جو اورنگزيب عالمگير کان وٺي سلطان محمد شاهه جي وفات 1747ع/1161هه تائين ڪل 41 سالن ۾ 3 مغل بادشاهه ختم ٿي ويا. مغلن جي ڪمزوريءَ سان سنڌ ۾ ميان نور محمد پورو پورو فائدو ورتو ۽ پنهنجي طاقت کي وڌائيندو ۽ وڌيڪ مضبوط ڪندو رهيو. مغلن جي ڪمزوريءَ مان فائدو وٺندي نادر شاهه ايراني دهلي تي ڪاهي آيو ۽ اتان موٽندي اچي سنڌ تي مارو ڪيائين. 1739ع/1152هه ۾ دهلي مان واپس ٿيندي سنڌ ۾ ميان نور محمد کان 20 لک رپيا سالانه نذر مقرر ڪرائي سندس 3 فرزند ميان مرادياب خان، ميان غلام شاهه ۽ ميان عطر خان پاڻ سان وٺي ايران روانو ٿي ويو. جڏهن نادر شاهه کي شهيد ڪيو ويو تڏهن هنن ٽنهي نينگرن جي جند آزاد ٿي ۽ هو 1747ع/1150هه ۾ ايراني نار جي رستي کان ڪراچي بندر تي لهي اچي پنهنجي والد سان مليا.

نادر شاهه جي شهيد ٿيڻ کان پوءِ احمد شاهه ابدالي خراسان ۽ ايران جي سلطنت تي قبضو ڪيو ۽ ڪلهوڙن کي دستور موجب ڍل ڀرڻ لاءِ لکيو هڪ سال ميان نور محمد ڍل ڏيڻ ۾ گس گس ڪرڻ لڳو ته احمد شاهه 1747ع/1160هه ڌاري سنڌ تي ڪاهي آيو ان کان پوءِ افغاني بادشاهه ٻئي دفعي 1754ع/1162هه ۾ سنڌ تي ڪاهي آيو ۽ ميان نور محمد ڊپ کان ٿرپارڪر ڏانهن ڀڄي نڪتو ۽ اتي ئي خناق جي بيماريءَ ۾ وفات ڪري ويو. انهن انقلابي طوفانن سان گڏ سنڌ ۾ انگريزن جي ايسٽ انڊيا ڪمپني جون اڪيون به هيون. هنن پهريون دفعو 1635ع/1045هه ۾ ٺٽي ۾ ڪوئي ڪولي هئي، مگر پوءِ ستت ئي ڪانئن ڪٽائي وئي. ان کان پوءِ وري 1757ع/1072هه ۾ ميان غلام شاهه جي زماني ۾ ٺٽي ۾ ٻيهر ڪوئي ڪوليائون، ان وچ ۾ انگريز واپاري ڪلهوڙن جي درٻار ۾ ايندا هئا. هوڏانهن عربي سمنڊ ۾ پورچوگيز ڌاڙيل به پيا لاهيا ڏيندا هئا ۽ جيڪو ٻيڙو ڄار ۾ هٿ ايندو هو تنهن کي ڦري ڦوڪ ڪري ڇڏيندا هئا. شاهه صاحب پورچوگيزي ڌاڙيلن ڏانهن اشارو ڪندي فرمايو آهي ته:

معلم ماڳ نه اڳئين ڳلنگي منجهه ٿريا  
ملاح تنهنجي مڪڙيءَ اچي چور چڙهيا  
جتي ديننگ ڀريا، تن تي تاري پنهنجي.



ڦلنگي يا فرنگي جي معنيٰ آهي يورپ جو رهاڪو اهو لفظ فرنڪ جو بگڙيل آهي. شاهه صاحب جي سامهون سنڌ هڪ وڏي انقلابي اوڙاهه جي آويڙ ۾ آيل هئي. سنڌ تي مغلن جي راڄ ۽ ايرانين ۽ افغانين جي ڪاهن، سنڌي ٻولي ۽ تهذيب کي خطري ۾ وجهي ڇڏيو هو. ٻئي پاسي يورپين تاڪو به کيس تيز نگاهن سان تڪي رهيا هئا. ويڄاري سنڌي لاءِ چيو ويندو هو ته ”سنڌي وائي قلم نه آئي“ ان رنگ ۾ سنڌي زبان کي هڪ علمي زبان بطحٰن کان صفا روڪيو ۽ رنڊيو ويو ٿي. اهو ساڳيو زمانو آهي جڏهن مرهٽا ڏکڻ هندستان مان دهلي تي ڪاهي آيا ۽ هندو مسلم اختلاف جو انهي زماني ۾ بنيادي پٿر رکيو ويو. هيڏانهن اسان جي سنڌ ۾ ڪن مخدومن بزرگن جي زور آوريءَ سبب، ڪن هندن کي زوري مسلمان بنائڻ جو ڪم به چالو ڪيو ويو هو تنهن ڪري هندن جون دليون سنڌي مسلم راڄ کان تنگ ٿي رهيون هيون، مگر هنن لاءِ ٻي ڪا به واھ ڪا نه هئي ته اوڏانهن ويهي واجهائين، اهڙي زماني ۾ حضرت شاهه عبداللطيف پنهنجي وطن جي ايڏي خدمت ادا ڪئي آهي جنهن جو مثال پيش ڪري نٿو سگهجي.

شاهه صاحب سنڌ جي قوميت ۽ سنڌي تهذيب ۽ سنڌي تمدن، سنڌي رهڻي ڪهڻي، سنڌي تصوف، سنڌي ٻولي جي بچاءَ لاءِ اهو املهه ڪم ڪيو آهي جو سموري هندستان ۾ ڪنهن به شاعر، انهي انقلابي زماني اندر ڏيئي ٻولي ۾ ڪو نه ڪيو آهي. هي ئي هڪ صوفي بزرگ شاعر آهي، جيڪو پنهنجي زبان ۾ سنڌ کي ڌاري تهذيب ۽ ڌارين جي غلبي کان بچائڻ لاءِ، پنهنجي شاعري جي وسيلي، هڪ امر يا لافاني امانت اسان وٽ ڇڏي ٿو.

شاهه صاحب جي سامهون فقط سنڌ آهي، سنڌ جون وڻون آهن، سنڌ جا نظارا آهن، سنڌي زبان وارا پرڳڻا آهن. انهن کي سامهون رکي ٿو ۽ انهيءَ ئي دائري اندر هو پنهنجي مٺي سر ۾ مٺيون مٺيون ڳالهيون ڪري ٿو.

شاهه صاحب واري سنڌ ۾ سنڌي ٻولي جدا جدا حصن، جدا جدا لهجن ۾ ڪجهه سنڌي سڙهي سان ڳالهائي ويندي هئي. (۱) سرائيڪي سنڌ جي اڀرندي ڀاڱي ۾ بٻاولپور ۽ سبزل ڪوٽ تائين ڳالهائڻ ۾ ايندي هئي. ڪلهوڙن جي درباري يا گهرو زبان به سرائيڪي هوندي هئي. ٻي عام سنڌي جا سنڌ جي هيٺين ڀاڱي ۾ ڳالهائي وڃي ٿي، جنهن کي پوءِ علمي زبان جو چولو ڍڪايو ويو ۽ اهائي زبان آهي جنهن ۾ شاهه صاحب پنهنجي شاعري



جا جوهر پيش ڪيا آهن، ان کان سواءِ سنڌ جي ٿرپارڪر ضلعي جي ريگستاني ڀاڱي جي ٻولي جو ٻين حصن کان ڪجهه فرق آهي.

ڪڇ رياست ۾ ڪاٺياواڙ يا سورٺ علائقن ۾ به سنڌي ڳالهائي وڃي ٿي، مگر ان جو گجراتي سان چڱو چوڪو ڳانڍاپو آهي. هيڏانهن هاڻوڪي بلوچستان جا ڪي حصا جن ۾ ناڙي جو علائقو جيڪب آباد کان وٺي سبي تائين، هوڏانهن رياست لسٻلي ۽ ايراني نار جو اهو ڪنارو جو پنج گور مڪران تائين هليو وڃي ٿو سو سنڌ ۾ داخل هو. اڄ تائين اتي جي رهاڪن جي ٻولي سنڌي آهي. بلوچ قومون جيتوڻيڪ پنهنجيون ٻوليون بلوچي ۽ برهوائي ڳالهين ٿيون، پر عام ڏيتي لپي ۽ بازار ۾ وري به سنڌي ڪم آڻين ٿا.

شاهه صاحب سنڌ ۾ سنڌي ڳالهائيندڙ ملڪ جي حصن جو سفر ڪري ٿو ۽ سنڌي زبان ۽ سنڌي تهذيب تي ڳوڙهو ويچار ڪندو رهي ٿو ۽ ان کان پوءِ انهن جي بچاءَ ۽ حفاظت لاءِ پورهيو ڪرڻ گهري ٿو. شاهه صاحب ڌاري ٻولي ڳالهائيندڙ ۽ ڌارين ماڻهن ۾ ڪا به نيڪي جي اميد نٿو رکي. هنن کي خود مطلب سمجهي ٿو انهيءَ پنهنجي دلي مطلب کي سڻي جي واتان سندس ڌارين پرديسي ڏيرن جي ڊوه واري واقعي جي رنگ ۾ بيان ڪندي فرمائي ٿو ته:

(1) پير پٺاڻن سين ٻولي جي نه ٻڃين،  
آئون سنڌي جو معيو ڪريان هو پارسيون ڀڄن،  
مون پڻ ملاتن، سرتيون سور پرائيو.

(2) برو نازان بات جن جو ٿانگو روان ٿيشي،  
ڏين پارسيون پاڻ ۾ ايزا ابلشي،  
ليڙا رات لطيف چئي، نڌايون نيشي،  
پنهن ڀرويشي، ڪڇ پيادن پنڌ ۾.

(3) برو بگيرد بام بليخا، مون نه پروڙين مام  
ٿو ڏئي، ٿو مان خشتگان، چلي چير جي لام  
اچي پئي تنهن سام دراه، دراه ڪن جي.

(4) برو بگيرد جي ٿا ڏين پار سيون پاڻ ۾،  
مون لوڏان ئي لکيا ته هاجو ڪندا هي.  
ماريندا مون کي، پنهنون نيندا پاڻ سين.

شاهه صاحب جي انهيءَ انداز مان معلوم ٿئي ٿو ته هو ڌارين ماڻهن ۽ ڌاري ٻولي ڳالهائيندڙن مان هاجي ۽ هچا جي اميد رکي ٿو. اگرچہ هنن جي سامر پئجي، هنن جي غلامي ڪجي پر جيڪڏهن غافل رهيو ته جيئن ستل سڻي کان سندس پنهنون ڪسي ويا هئا، تيئن غافل سنڌين کان سڀ ڪجهه ڪسيو ويندو. انهيءَ ئي شيءِ کي سامهون رکي شاهه صاحب سنڌين کي سجاڳ ٿيڻ لاءِ سڏي ٿو.

شاهه صاحب پنهنجي عاشقانه يا صوفيانه شاعري جو دائرو سنڌ ۾ محدود ڪري ٿو. هو سنڌ کي ٻاهرين قصن، ليليٰ مجنون، شيرين خسرو هير رانجهو ۽ ٻين کي هٿ ٿي نٿو لائي. هو سنڌ جي ڪهاڻين کي پنهنجي پياري ٻولي ۾ هڪ خاص رنگ ۾ بيان ڪري ٿو. هن جي سرزمين سنڌ جون مشهور آکاڻيون آهن، سڻي پنهنون، سنهڻي مينار، مومل راڻو، عمر مارئي، تماچي، نوري نٿي جي وڻجاري ۽ وڻجارو.

بيادريءَ جو بيان ڪري ٿو ته مورڙي ميربحر جو قصو آهي ٿو. قرباني ۽ سخاوت ۾ سخي سڀڙ ۽ جادي سمي جا گيت ڳائيندي سورٺ جي راءِ ڏياڄ کي وڃي ايتري لاتواڻس جو منگتي کي سر ڏيئي سرهو ٿيو.

وڏي سر ٿي، سرهو مَر ڪين آءُ مَر ڳاءُ،  
جاجةڪ تو مٿاءُ، ملڪ مڙوئي گهوريان.

شاهه صاحب هڪ فطرتي شاعر آهي. شاعر، جيڪو اکين سان قدرت جي ڪتاب ۾ ڏسندو آهي، سو ئي بيان ڪندو آهي. هن جي سامهون سنڌ هئي، سنڌ ۾ ئي جيڪي ڏنائين يا پسيائين سوئي هڪ خاص انداز ۽ خاص رنگ ۾ سنڌين جي سيڪت لاءِ پيش ڪيائين. سنڌ کان ٻاهر ڇا وهيو ڇا واپريو ۽ ڇا ٿي گذريو ان سان هن فطرتي عاشق شاعر جو ڪهڙو لاڳاپو آهي، جڏهن پنهنجي سنڌ ۾ اهو سڀ ڪجهه ملي سگهي ٿو. جو ٻاهرين ڏيسارن ۾ به ڪونهي ته پوءِ ڇو ويهي سنڌين کي ڌارين جي قصن يا ڪهاڻين سان ريجنهائجي ۽ سندن صاف ذهنييت کي ڌارين جي غلامي هيٺ آڻجي.

شاهه صاحب عام شاعرن وانگي ڪنهن به عاشقانه قصي کي ترتيب وار بيان نٿو ڪري منڍ کان وٺي پڇاڙي تائين جيئن قصو ٿي گذريو آهي. تيئن نٿو ٻڌائي پر، هڪ نئون ۽ نرالو رستو وٺي ٿو. سنڌ جي ماڻهن کي ڄڻ هڪ واقعو پوري طرح ڄاڻ ۾ آيل آهي. هو چڱي ريت هن کان سڃاڻ آهن. شاهه صاحب انهيءَ اڳ ۾ ئي ڄاتل ڪهاڻي کي نظم جي لڙهي ۾ پوئو شروع ڪري ٿو. ڪٿي سڻهيءَ جي سڀاڳ ۽ ڏهاڳ ۽ لس لهرين ۾ لڙهه جو بيان ڪندو وڃي ٿو ڪٿي سڻي جي جهنگ جبل جالو ۽ فراق جي ٿورائن جو دردمنداڻو داستان آهي ٿو ڪٿي مارئي جي سيل ۽ ست ۽ عمر جي پاڪ حياتيءَ جو اهڙي انداز ۾ ذڪر ڪري ٿو جو ڄڻ اهي ڪهاڻيون اڳ ۾ ئي تفصيل وار ماڻهن کي معلوم آهن ۽ شاهه صاحب ٻڌل ۽ ڄاتل شيءِ کي هڪ نرالي انداز ۾ برنوار ڪري رهيو آهي. قرآن مجيد جو به ساڳيو انداز بيان آهي. گذريل زماني جي قومن ۽ ماڻهن جي افعالن ۽ ڪرتوتن جي ڪهاڻي ۽ ان جي نتيجن جو جتي به بيان اچي ٿو ان جو نمونو اهڙو رکيل آهي ڄڻ ته اهي واقعا اڳ ۾ ئي ماڻهن کي معلوم آهي. هاڻي فقط هنن کي نتيجن کان خبردار ڪيو وڃي ٿو. ان رنگ ۾ ڪنهن ڳالهه جو بيان ڪرڻ ۾ علم بلاغي يا فصاحت جو وڏو راز سمايل آهي. جنهن جو بيان اسان اڳتي هلي ڪنهن ٻئي هنڌ ڪنداسين.

شاهه صاحب جو سندر ڪلام سندس حياتيءَ ۾ ئي هنڌين ماڳين هلي ويو ۽ سڀ ڪنهن صحبت ۽ سنگت ۾ هي ڪلام ڳائڻ ۽ مثال طور پيش ڪرڻ ۾ آيو ٿي. سنڌ وارن جون اکيون ڪلنديون رهيون ته اسان ڌارين جي ڪاهن ڪري پاڻ کي وساري ويٺا هئاسين ته ڪيڏانهن وڃي رهيا آهيون. سنڌ ئي آهن جنهن ۾ عشق جون آکاڻيون آهن. جنهن کي پنهنجي تهذيب آهي جنهن ۾ صحيح تصوف آهي ۽ پنهنجي پريم واري مايه دار ٻولي آهي. پنهنجي شاعري آهي. سنڌ ۾ جو فارسي جي رواج ڪري سنڌي زبان ڏانهن هڪ نفرت پيدا ٿيل هئي. سا شاهه صاحب جي ڪلام واري ڪرامت سان محبت سان بدلجڻ لڳي.

هندن کي جو ڪن اکرن اچارڻ ڪري مسلمان ٿيڻ مجبور ڪيو ويندو هو سي به شاهه صاحب جي ڪلام کي پنهنجو سمجهي سنڌ ۽ سنڌ وارن کي پنهنجو سمجهڻ لڳا. ويدانت فلسفي جي رنگ ۾، هندن جي واتان اسلام جون اهم ڳالهيون چورايون ويون آهن جي هوند مذهبي ماڻهو سموري ڄمار مٿو ڪپائين ته به هڪ هندو کان ان جو اقرار ڪرائي نه سگهن.



وحده وديا الا الله اذ كيا،  
محمد رسول الله چئي مسلمان ٿيا،  
عاشق عبداللطيف چئي انهي په پيا،  
تيلان ڏئي ڏنا، جيلان وحدت ويا گڏجي،  
آگي ڪيا اڳ ڪهين سورو ٿي نور،  
خوف عليهم ولاهر يحزنون، سچن ڪونهي سور،  
مولي ڪيو معمر انگ ازل پر ان جو.

الله جي هيڪڙائي ۽ رسول الله ﷺ جي رسالت جي قبوليت ۽ قرآن شريف جون آيتون. شاه صاحب هندن جي واتان به ان ريت چواڻي ٿو جيئن هڪ مسلمان چوي يا ان جو اقدار ڪري هوڏانهن اهي اقرار جيڪڏهن شاه صاحب جي زماني پر ڪنهن مذهبي ماڻهو جي اڳيان ڪو غير مسلمان ڪري ها ته جهٽ مٿس مسلمان هجڻ جي فتويٰ ڏيئي کيس مجبور ڪيو وڃي ها ته اٿي اسان جي پر پر گڏجي ره.

شاه صاحب پنهنجي زماني وارين نرالين حالتن کي سامهون رکندي نه فقط سنڌ وارن کي ڌارين جي غلامي کان آزاد رهڻ لاءِ آواز بلند ڪيو پر، ان سان گڏ صوفيان رنگ پر سنڌ جي هندن کي به ان حد تائين پنهنجي ويجهو آندو جو هو شاه صاحب جي ٻولي پر اهو سڀ ڪجهه چوڻ لڳا، جو هڪ پڪو موحد مسلمان کلي دل سان چئي سگهي.

ميان نور محمد ڪلهوڙي جي ڏاکڻن ۽ انقلابي زماني کان پوءِ سندن پٽن پر گادي جي سوال تان اختلاف پيدا ٿيو. ميان محمد مراد وڏو فرزند هو پر عام راءِ ميان غلام شاه ننڍي پٽ جي نائدي پر هئي. ميان غلام شاه پنهنجي والده سميت شاه صاحب جو ڏاڍو معتقد ۽ پڪي ويساھ وارو هو. جيتوڻيڪ هو گادي تي شاه صاحب جي وفات کان پوءِ سنه ۱۱۷۱ھ ۾ ويٺو مگر سندس عدل، انصاف ۽ رحمدلي ڪري سموري سنڌ وارا ساڻس سازگار هئا، ميان غلام شاه کان اڳ پر سندس وڏو ڀاءُ، ميان محمد مراد سنڌ جو والي ٿيو مگر هن پر حڪمراني جي پوري لياقت ۽ ڪامل قابليت ڪا نه هئي. جنهن ڪري هو صاحب ٿڌجي ويو ۽ ميان غلام شاه جو صاحبزادگي جي وقت پر ٿي ماڻهن وٽ پيارو هو سو گادي نشين بڻايو ويو. ميان عطر اختلاف جو علم بلند ڪيو مگر اهو به هارائڪ ڪري ويو. هاڻي فقط ميان غلام شاه هو جنهن

قابليت سان نه فقط اباڻي سنڌ تي ڏاڪو ڄمايو هو مگر جنهن شيءِ کي شاهه صاحب سنڌ سمجهندو هو تنهن سموري ديس تي قبضو ڪري ورتو. لسٻيل رياست، قلات رياست، رياست ڪڇ ڀڄ، جيسلمير جا نواب ۽ راجا سندس ڍل پروڻيا ۽ سبزل ڪوٽ تي سال ۾ قبضو ڪري سنڌ جي انهن چئني ڪنڊن تي قبضو ڪيو جتي سنڌي زبان ڳالهائي ويندي هئي ۽ جتي شاهه صاحب سير واري وقت ۾ پير گهمائي آيو هو.

شاهه صاحب سنڌ جي بچاءَ لاءِ پنهنجي شاعري سان جنهن شيءِ جو بنياد رکڻ گهريو ٿي، تنهن کي سندس هڪ معتقد حاڪم، ڪمالييت تي پهچائي دم کنيو. سنڌ ۾ ميان غلام شاهه جو دور هڪ سونهري دور ٿي گذريو آهي. سنڌ ڏاڍي سائي ۽ ساڄي هئي ۽ ڌارين جي غلامي واري ڌوڪي کان آجي هئي.

شاهه صاحب سنڌ ساڻيه لاءِ مارئي جي واتان جيڪو سنڌ وارن کي پيغام پهچايو هو تنهن تي هر هڪ ماڻهو عمل ڪري رهيو هو. هندن مسلمانن ۾ جيڪا نفرت پيدا ٿيل هئي، سا حڪومت جي حڪمت عملي سان ختم ٿي چڪي هئي، ملڪ پوري سک سانت سان گذاري رهيو هو.

مند ٿي منڊل وجيا، ڪئي اوهيڙن اوڪ  
چاچر ٿي چنن ۾، مينهنون چرن موڪ  
سرهيون ٿيون سنگهاريون پويو پائين طوق  
ميڻا چيڙ ٽنگيون، جت ٽين سيئي توڪ  
لاٿائين مٿان لوڪ، ڏولائي جا ڏينھڙا.

ميان غلام شاهه جي زماني ۾ اهو پويون شعر هن ريت پڙهيو ويو ٿي.  
لٿا مٿان لوڪ ڏولائي جا ڏينھڙا.



## شاهه صاحب جي وقت ۾ سنڌ وارن جي رهڻي ۽ گذراني حالت

حقيقت ۾ سنڌ جي معنيٰ آهي پهراڙي ۽ واهڻ. هي ديس ڪيتي ڪنڌڙ ۽ چوپايو مال چاريندڙ آهي. ان تي گذران ڪندڙ آهي. جنهن ڪري سنڌ جي رهاڪن جو وڏن شهرن کان وڌيڪ پهراڙين سان لاڳاپو آهي. هو دهاٽ جو صبح ۽ سانجهي جي نظارن ۽ تازين هوائن جا مزا ماڻيندا رهندا آهن ۽ پهراڙي جي ڏٽ، مڪڻ ۽ سجر سڄي ڪير ۽ سٺي جهڻ جون نعمتون به ڳولائڻ کي نصيب ٿين ٿيون. جن کان وڏن شهرن جا ماڻهو وانجهيل آهن. هن ڪيتي واري پرڳڻي ۽ مالدار ملڪ هجڻ ڪري ئي سنڌ ۾ وڏا شهر ڪونه آهن. خاص طرح شاهه عبداللطيف ڀٽائي جي زماني ۾ ته ٺٽي کان سواءِ ٻيو ڪو ايڏو وڏو شهر ڪونه هو. بکر (سکر) ۽ سيوهڻ به وڏا شهر ۽ گورنرن جي ويٺڪ جا هنڌ هئا. پر ٺٽي جيڏو ننگر ٻيو ڪوبه ڪونه هو. شاهه صاحب جو انهن وڏن شهرن سان به جيتوڻيڪ لاڳاپو هو مگر هو پاڻ پهراڙي جو ماڻهو هو. هن جي سامهون سڄي سنڌ جا صحيح نظارا هئا. هو پهراڙي ۾ گهمندو ٿرندو ۽ واهڻ جو واءِ سواءِ لهندو رهندو هو. سنڌ جي تهذيب ۽ سنڌي تمدن، رهڻي ڪهڻي ۽ سنڌي ٻولي پهراڙين ۾ ئي سمجهندو هو تنهن ڪري پنهنجي ڪلام ۾ جو ڪجهه بيان ڪري ٿو ان مان سڄي سنڌ جو ئي صحيح اندازو لڳائي سگهجي ٿو.

### ماهيو مال

شاهه صاحب جي زماني ۾ سنڌ ونديءَ کي بچاءِ بند ڪونه هوندا هئا ۽ نه وري پنجاب ۽ سنڌ ۾ هاڻي وانگي بئراجون هيون. جنهن ڪري سنڌو درياءُ سانوڻي جي موسم ۾ لس ليٽ وهي پوندو هو ۽ ٻارهو ئي ٻوڏيون ۽

ليٽيون لڳيون پيون هونديون هيون. ملڪ ۾ وڏا وڏا ٻيلا ۽ جهنگل هوندا هئا.  
درياءَ جي ڪنڌي سان چاهنڪ ۽ ڪانهه به جام بيٺا هوندا هئا، جتي  
مالدارن جي مينهن جا وڳ پيا چرندا هئا. مينهن جون مينهن دريائي ٻيلن  
۾ چرنديون ۽ مينهن جي تنوارن تي ڪن ڏينديون هيون:

چاهڪ چريه تار تريه آيون مٿي آر،  
ڪوڙئين ڪر ڪنڌيون، سٺي سڌ ڌرار.

مينهن جا به ڪيئي قسم هوندا هئا، جن سان ٻيلا پيا ٻه ٻه ڪندا هئا،  
شاهه صاحب فرمائي ٿو ته:

ڪاريون ڪنڌيون ڪڪيون وارا ڪيون وين،  
جوءِ جا جانارن جي ٻيلا ٻه ٻه ڪن.

انهيءَ زماني ۾ مينهن کي جيڪي ساز پاتا ويندا هئا، تن ۾ ننڍي قسم  
جا چڙا به هوندا هئا:

محبتي مينهن جي، چڙن چوريا چاڪ

چڙن کان پوءِ وڏا ڏنڍريا وڏا چڙا مينهن کي پائيندا هئا، جن کي ڪرڪي  
يا گهنڊ به چيو وڃي ٿو:

ڪرڪن خوش ڪيا، محبتي مينهن جي

گهنڊ جو آواز ته ميل ڪن تي ماڻي جهنگل ۾ ٻڌڻ ۾ ايندو آهي:

ڪيڏانهن گهنڊ گڙن، ڪيڏانهن اٿي ويون.

انهن سازن کان سواءِ ٻين وڏن چڙن جو قسم سانڀر يا سانڀارا به آهن،  
جن جو آواز ستل ماڻهوءَ کي سجاڳ ڪري وجهي ٿو:

ستي جاڳاياس، سانڀر سپرينءَ جي.

---

هن ۾ سيمر هوءَ، ستي سانڀارن جي.

ننڍي چڙيءَ يا وڏي چڙيءَ کي جيڪا شيءِ ڏک لڳڻ سان ٻولائي يا  
پڙلاءُ پيدا ڪري ٿي، ان کي چئبو آهي ”لار“، شاهه صاحب ان تي به وڻي

ويچار ڪيو آهي:

لارن جا لنون لائي، سا ڪيئن آڇيان عام.

لاري سانڀر جي سڱ يا پڪي ڪالي جي ٿيندي آهي، جا چڙيءَ جي  
اندرين گولائيءَ ۾ چلي سان لٽڪائي ڇڏي آهي.  
ميهار پنهنجن مينهن کي مچرن کان بچائڻ لاءِ دونهن ڏکائيندا ۽  
باهيون ٻاريندا هئا، ميهان يا مسافر دونهن جي وسڻ تي لنگهي اچي ميهار  
وٽ آجهاپا ڪندا هئا:

دونهن دوست ميهار جي، ڏئي جيئن ڏنائين.

شاهه صاحب هتي ڪاري دونهن دوست جي کي ڏئي سان تشبيهه  
ڏيئي ڪمال ڪري ڏيکاريو آهي:

هوءَ جا ٻري باهه منهن ميهارن جي.

سند وارن جو سندونديءَ سان ساهيپورهندو آيو آهي، سندونديءَ کي  
اڪرڻ لاءِ مڪڙي يا ملاح نه ملندو هون ته پوءِ سيٺيه، سانڀارو سنڌ يا ترو  
ترو لاءِ ڪم آڻيندا هئا، پر جيڪڏهن اهي نه هئا ايندا هون ته پوءِ گهڙو  
ڪٽي گهڙي پوندا هئا. سڀني جي سر مان فرمائي ٿو ته:

گهڙي گهڙو هٿ ڪري ڪري الله توهار.

ننڍن واهڙن تي به پيڙيون هونديون يا وڏا نور آڙپار ٻڌي ڇڏيندا هئا. پوءِ  
لٽا لاهي مولپيائي وانگي ٻڌي پاڻيءَ ۾ گهڙي پوندا هئا. سڀني ويچارِيءَ کي  
اهو سمورا وسيلو ڪونه هئا، جنهن تي شاهه صاحب فرمائي ٿو ته:

نه ملاح نه مڪڙي نڪي ٻڌائون نور

موهائي جو بيان شاهه صاحب هيٺئين شعر ۾ ڪيو آهي:

گهڙو ڀڳو تان گهڙو پڇي تام گهڙي  
مولپاڻو محب جو، پڇي ٿيو پري  
مٿان وير وري ساهڙ ڏنر سڏڙا.

سانوڻ جي برسات ۾ ساوڪ ۽ سبزي ٿئي ٿي ۽ مينهن ۾ کير مڪڻ جام ٿئي  
ٿو. شاهه صاحب پهراڙيءَ ۾ اهي نظارا ويهي اکين سان ڏٺا آهن ۽ سند جي

صحيح رهڻي ڪهڻي بيان ڪندي فرمائي ٿو ته:

بر وٺا، ٿر وٺا، وٺيون ٿرايون،  
پرھ جو پتن تي ڪن ولوڙا وايون،  
مڪڻ پري هٿڙا، سنگياريون سايون،  
ساري ڏهن سامنيون، ٻولاهيون رايون،  
ٻانهيون ۽ ٻايون، پڪي سونين پنهنجي.

---

مينهيون پاڻ مراديون ٿڌا چرن ٿر،  
وڏي اوھ آيون، پٺي، لائي ٿر،  
ساري اچيو ساميون ڏين، منجهي کير سجر،  
ساڻ وانڍين ور پريون پرچڻ جون ڪيون.

انهن ڏينهن ۾ هي به رواج هو ته مالدار ماڻهو ڪن خاص ڏينهن تي کير  
وڪڻڻ جو وارو واريندا هئا، ۽ کير جيترو به ٿيندو هون سو خيرات خدا جي  
واسطي ڏيئي ڇڏيندا هئا، ان رسم ڏانهن هيٺئين شعر ۾ شاهه صاحب اشارو  
ڪيو آهي.

کير ڪريندي ريس آيل سنگهارن مين،  
جنهين جي خميس، واريون واري ڇڏيون.

آيل ماء، سنگهار مالدار ماڻهو خميس، وسپت يا خميس جو ڏينهن، هن  
مان سمجهه ۾ اچي ٿو ته خميس ڏينهن مفت کير ڏيڻ جو وارو واريو ويندو هو،  
هي هنڌ فرمائي ٿو:

کير ڪريندي ريس آيل سنگهارن مين  
جنهين جي خميس، منڌي مور نه مٺ ۾.

هن اسان جي سنڌ ۾ ڀاڳيا 11 تاريخ هر مهيني جي کير نه وڪڻندا  
آهن، پر پيران پير جي نالي تي ڏيئي ڇڏيندا آهن، هن ارادي سان ته پيران  
پير اسان کان راضي ٿيندو ۽ مال ۾ برڪت وجهندو، اهو ارادو ڪرڻ ۽ نفعو  
نقصان خدا کان سواءِ هتي ڪنهن کان سمجهڻ اسلام جي حڪمن موجب  
صفا ڪفر آهي، تنهن ڪري گهرجي ته مالدارن کي وارو وارو وقت نيت  
صاف رکڻ گهرجي.



شاه صاحب جي آسپاس پاڻيءَ جا ڇڇ ۽ ڇاڇر هوندا هئا ۽ پٽ جي هيٺان گهاٽي گاهه جا پيلا هئا. ڪراڙ ڏيند ۽ پيون ڏينديون هونديون هيون، لڳو لڳ درياھ پيو وهندو هو جنهن ڪري شاه صاحب سنڌ ۾ مينهن جو گهڻو بيان ڪري ٿو:

واحد وڏائي ڪيا ڪندين سان ڪرم.

---

ڇاڇر ٿي چئن ۾، مينهن چرن موڪ،  
سرهيون ٿيون سنگاريون، پيون پائن طوق.

مالدار ماڻهو مڪڻ وڪڻي گهرج جون وٺون وٺندا هئا. سانوڻي جي مند ۾ جڏهن پاڻي به جام ٿيو ۽ مينهن به موڪ ڇرڻ لڳيون تڏهن سنگاريون يا ڀاڳياڻيون گهه ڳتا ٺهرائڻ لڳيون.

طوق يعني هس ۽ ڪنديون، مالهاڻون، پورائي ڳچين ۾ پائين ٿيون. مالدارن جي وسنڻ ۽ وس وقت جڏهن مانڌاڻيون پيون ڦرنديون آهن ۽ ڏڏ جو ولوڙا ٿيند آهن، ان جو جيڪو مشاهدو شاه صاحب پيش ڪري ٿو سو ڏاڍو وندرائيندڙ آهي، فرمائي ٿو:

منڌيون مٽ ڳڙين، جهوڪين سوهن پيڙا،  
سنڌي سنگهارن، جوءَ جيارِي جڏڙي

---

سنڌ وارن لاءِ ڏڏ هڪ وڏي وٽ ۽ هڪ وڏي نعمت آهي. مارئي عمرڪوٽ جي قيد ۾ آهي ته به اتي جيڪي سڀولهي ٿي سو به ڏڏ ولوڙ جو آهي:

مستي لڌم سڀنو لوڻيءَ ۾ ليٽي،  
ته منڌي پايو مٽ ۾ ولوڙيان ويٺي،  
پڪي آئون پيلي، ڪيرون ڏنيم جيڏيون.

شاه صاحب سنڌ ۾ سڪار جو بيان ڪندي فرمائي ٿو:

هڪ ان ارزان ٿيو پيو مڪڻ منجهه ماڻي،  
ڪلمي سان ڪاٽي، لاهر ڪس قلوب تان

ماڻهو جڏهن جس وس وارو ساڄو سڀاڳو ٿيندو آهي، تڏهن مٿو ڦري

ويندو اٿس. شاه صاحب جي زماني ۾ ايئن نه هو جو ان به ارزان ٿئي ٿو ۽ مڪڻ به مائيءَ ۾ آهي. پر تنهن هوندي به ڪلمو ياد آهي ۽ ڪلمي سان ماڻهو پنهنجن قلوبن تان ڪس لاهي رهيا آهن. ماهي مال کان پوءِ ڳائي جو نمبر آهي. پر شاه صاحب جي پريت ماهي مال سان گهڻي آهي. جنهن ڪري ڳنوارن جو بيان ڏاڍو گهٽ ڪري ٿو. برسات پوي ٿي، ماڻهو خوشيءَ ۾ نٿا ماپن. سنگپاريون ڏاڍيون سرهيون آهن. ڳنوار به پنهنجي مال چارڻ جون ڳالهيون پيا ڪن:

وري وڏي وس جون ڪيون ڳالهيون ڳنوارن  
سيد چوي سڀن، آهي توتي آسرو.

سنڌي ماڻهو تمام ڀلا ڏاند به ڌاريندا هئا، جن جي پاڇ جو بيان ڪندي فرمائي ٿو ته:

ڏاندن سان سيد چئي، ڪي پياديون پنجن.

وهڙن يعني نئين نئين ڏاندن جو به نالو آهي ٿو.  
هڻي چيلو ڇرون ڪئي وه پئي وهڙن.

### سنڌ جو اولو مال

عرب ديس وانگي، سنڌ ۾ اولو مال به شاه صاحب جي زماني ۾ عام جام هو. ماڻهو ڪيتيءَ جو ڪم به اٿن کان وٺندا هئا ۽ واپار لاءِ به اُٿن جا قافلا ڪم ايندا هئا. سنڌ کان نڪري اهي قافلا هڪ طرف ڪڇ ڀڄ ۽ ڪالياواڙ ڏانهن مال کڻي ويندا هئا ته ٻئي طرف قنڌار ۽ هرات وڃي دنگ ڪندا هئا. اُٿ خشڪي جي پيڙهي آهي جو هفتن جا هفتا اڃ ۽ بڪ ۾ پئيءَ تي مال لڏيو هلندو رهي، ديس ۾ ديس ماڻهندو وٽي. سنڌ ۾ اُٿن تي واپار کان سواءِ ٻيا ڊگيا سفر جهنگلن ۽ جبلن، برن پتن جا اُٿن جي وسيلي ڪيا ويندا هئا. جنهن ڪري سنڌي ماڻهن جو اٿن سان هڪ قسم جو چاهه ۽ پيار هوندو هو. اُٿن جي قافلن جون پرديس ۾ قطارون ڪاهي هلندا هئا. مسافرن کي تاڪيد ڪيو ويندو هو ته قطار کان ڪڍجي نه وڃن، متان لوڙائن جي ور چڙهي وڃن پوءِ هٿ هڻا پون:

ڇڄ م قطاران، ساٿ چڙهندو لڪئين.

مڃڻ ٿئين پويان، وڳ وات نه لپين.

سنڌ ۾ گهليون ۽ غنير گهوڙن تي چڙهي اچي گهيرا وجهندا هئا، هاڃا هتي رهندا هئا، پر ڪڏهن ڪڏهن اُنن جي وسيلي به اهڙا واقعا ٿي گذريا هئا، پر تمام ٿورا. ڇو ته اُت پاڇوڪڙ جانور آهي تنهن ڪري ڌاڙيلن کي گهڻو گهٽ ڪم ايندو آهي. سڀئي جي واتان شاهه صاحب فرمائي ٿو:

گهوڙن هنئين سڀڪا، اُنن هنئين آئون.

جيئن عربن وٽ شينهن، ترار ۽ اُت جا ڪيترائي جدا جدا نالا آهن، تيئن سنڌ ۾ اُت جا به ڪيترائي نالا رکيل آهن. هن وقت اولي مال جواڳين سمي جيترو چلاءُ ڪو نه آهي، جنهن ڪري هنن جو سماءُ به ڪونهي. شاهه صاحب جي وقت سنڌ ۾ اُنن کي جن جدا جدا نالن سان سڏيندا هئا، تن جو سندس ڪلام مان پتو پروڙي سگهجي ٿو. (1) اُت کي ڪرھو ڪوھل، ڪرھ به سڏيندا هئا. لفظ ساڳيو پڙهڻيون الڳ الڳ آهن. ڪرھون ڪي ڪان پيرين آئون نه پڇي

---

آئون ستي هو هليا ويا ڪرھل ڪامي

(2) ميو جنهن جو جمع آهي مين.

ميا مڃ منت، اڄ منهنجي ڪرھا.

---

مين کي مذڪور آهي اُت تن اڳين پنڌ جي

(3) ڏاڳھو، جمع ڏاڳين پور وهيءَ ۾ پھتل اُت.

ڏايئي نه ڏانگين کي اوڳي ساڻ اڳند

(4) چانگو، چانگا چندن چاريان انهي پهر اپار.

(5) پور، اُت جو رنگ گهڻو ڪري ڪڪڙو ڳاڙهو ٿئي، پر ڪن جو رنگ

وري پوراڻ تي وڌيڪ هوندو آهي تنهن کي پور چوندا آهن.

پور نه چري ٻور، ڇڏيون تور تڪون ڪري

(6) ليڙو، جمع ليڙن.

ليڙو لاهي کي چري نير ساڻ نهي.

—

اُس ۾ لهي اولئين، ليڙن لڪ ۾ لهي

(7) گنگو، اُٺ جو اهو نالو سندس حقيقت حال موجب سڀني جي واتان رکيل آهي. جو راتو رات چپ چاپ ۾ سندس پنهنجيءَ کي اُن تي پلايو پرديس ڏانهن پريا ويا، نه ته هي صورت ۾ اُٺ پريو به رڙي ته مڪثوبه رڙي فقط ايترو سو آهي. جو هلڻ ويل جهڙو گنگو چپ ٿي چپ، چپ ٿي نه چوريندا آهي! پٽائي سڀنيءَ پاران فرمائي ٿو:

گنگن ساڻ جنگن منڏا سونهيڻ ميڙين

—

جر وڃي ڇڏين سندو گنگن گس

(8) گورو، جمع گورن. اهو اگرچ ڏاڇي جي کير پياڪ ڦر لاءِ ڪم آڻيندا آهن. پر شاهه صاحب وڏي ڄمار واري اُٺ لاءِ ڪم آندا آهن. ونگي نه وارن سين، گورن جا گوڏا.

(9) توڙو، جمع توڙا، معنيٰ ٺوڙهو. اٺ کي سڱن نه هجڻ ڪري انهن لقب سان سڏيندا آهن:

اڱڻ مٿي اوڀرا جڏهن ڏٺي توڙا.

(10) بوتو، جمع بوتو ۽ بوتن.

لطف سان لطيف چئي لنگهيو بر بوتن

—

بوتي ۽ بلوچ جي رڙهي پسان روءِ

(11) ليڙو، جمع ليڙا-ليڙن.

ليڙن جي لطيف چئي هلڻ سندو هوس

(12) ڪنواٽ، نوجوان اُٺ.

ڪر ڇڏ ڪنواٽ، وڪون وجهه وڌنديون



(13) مهري، تمام ڀلو اُٿ.

مز مانن مهري آئي جهوڪيا جهوڪ ۾.

(14) پرڻت۔ وڏو قد آوڙ اُٿ.

آئون ستي هو هليا، ڀلائي پرڻت

(15) ناڦو، عربي لفظ آهي، جنهن جي معنيٰ ڏاڇي، جنهن تي سوري ڪئي وڃي.

منڌ پيادي پنڌ گهڻو نه مون اُٿ نه ناڦو

(16) اولڪ: سنڌ جي بلوچستان واري ڀاڱي ۾ اولڪ فقط وهڻ جي ڪم ايندو آهي ۽ شاهه صاحب سُر سئيءَ ۾ ان کي اُٿ جي معنيٰ ۾ آندو آهي.

معذور کي ماريو اولڪن اچي

(17) شتر، فارسيءَ ۾ اُٿ کي شتر سڏيندا آهن، شاهه صاحب اهو لفظ به سُر ڏيئي ۾ ڪم آڻي ٿو.

ڪهاڙيا ڪاهي، شتر اُن سينگاريا.

(18) جمازه، جمازه عربي لفظ آهي، معنيٰ تڪي مان تڪي رفتار وارو اُٿ.

جتي جمازن کي، جيل ٿين جنجال.

ٻئي هنڌ شاهه صاحب ”ز“ جي بجاءِ ”ج“ ڪم آندو آهي، جماز کي جماج آندو اٿس، سنڌيءَ ۾ راءِ کي جيم سان بدلائڻ جو جهونو رواج آهي.

ڪيهن ڪوهن پٿين، ڪوڪون جماجان.

(19) روڏو، گنجواٽ جنهن جي ٽڪڙ تي بچ نه هجي.

ڪرڙا ڏونگر ڪهه گهڻي جت ويا روڏا رنگائي.

ان سمي ۾ اُنن جي ڄمار سالن پٽاندڙ جيڪا مقرر هئي، شاهه صاحب ان کي پنهنجي هڪ ڏوهيتيءَ ۾ هڪ هنڌ ئي ويهي بيان ڪيو آهي، جنهن مان سندس مطالعي ۽ سنڌي زبان جي وسيع ڄاڻ جو پورو پئجي سگهي ٿو. فرمائي ٿو:

دوئڪ دهليا جت، گورا هلن نه گس ۾،

چؤ سال ئي نه چلڻا، ٿي تنگ نهاري تن،

سودي انهي سيد چئي. پوء پنجارين ڀرت.

ان اڙانگي پنڌ جي ڪا نيشن پئي ترت.

سئي وڏي ست. جا اهڙي پر پنڌ پئي.

دوئڪ. يعني ٻن سالن جو وهت. جنهن کيرئي جي ڏندن ڀڄڻ کان پوء به نوان ڏند پاتا هجن.

چؤ سال: چئن سالن وارو جنهن چار نوان ڏند وڌا هجن.

پانجاريل: پنجن سالن وارو يعني پورو جوان وهت.

اهي اصطلاحون گهڻو ڀڃڻ جي ڄمار لاء به ڪم اينديون آهن. ڏانڊن لاء دوئڪ کي پڙاندو ۽ چؤ سال کي چوڳو ڪم آڻيندا آهن. نيش انهيءَ اُٺ کي چئبو آهي جو قوه جواني کي رسندو آهي. حقيقت ۾ اُن جي جدا جدا ڄمار لاء نالا هن ريت آهن:

(1) کير ڏانڪ گوري کي "لاعو" چوندا آهن. اهو ساڳيو لفظ ڳئون جي کير پياڪ ڦر لاء به ڪم ايندو آهي. اهو نالو اُٺ جي گوري لاء هڪ ورهه جي ڄمار تائين ڪم آڻيندا آهن. (2) ٻن سالن واري ڦر کي "ڌڻڙ" يا "ڪنواٽ" چوندا آهن. (3) ٽن سالن واري کي "ٻهاڙ" گهڻو ڀڃڻ جي انهي ڦر کي به چئبو آهي جو اڃا سنجن وجهڻ جي پڙو نه هوندو آهي. (4) چئن سالن واري کي "ٽهاڙ" يا "نرات" سڏين. (5) پنجن سالن واري کي "ڇٽ" (6) ڇهن سالن تائين دوڪ. انهيءَ ڄمار ۾ هيٺين ڄاڙي ۾ به نوان ڏند ڄمندا آهن. (7) ستن سالن واري کي "چوڳو" يعني چئن ڏندن وارو. (8) اُن سالن واري کي "چڳو". ان وقت اُٺ کي 6 ڏند ٿيندا آهن. (9) انهي ڄمار ۾ اُٺ جي ٻنهي ڄاڙين جي پاسن کان به تڪا ڊگها ڏند نڪرندا آهن. پوء چئبو آهي ته هاڻي اُٺ "نيش" ٿيو آهي. (10) ان کان پوء ٽن سالن اندر ٻيا چار نيش نڪرندا اٿس. اها اُٺ جي وهي موٽڻ جي نشاني آهي. ان کي "ارموش" چئبو آهي. جيئن پوء تيشن ويندو هوندو. ڪاڌ خوراڪ واري اُٺ جي ٽيهن ورهن تائين ڄمار جتا، ڪري ٿي.

اُن کي ڏواڻ ۽ پائند به وجهندا هئا ته جيئن جهنگ چرڻ ويل وارڻ يا هٿ ڪرڻ ۾ سولائي هجي. زوراک اُن کي نيل يا نير پائيندا هئا ته چٽائي ڀڄڻ کان قابو رهي.

نو نير، ڏهه ڏاڍيون، پندرهن پئند پياس،  
 جڏهن سڄو ياد پياس چرڪ چنائين هڪڙي  
 اُنن کي ڳچيءَ ۾ ڳانا ۽ مالهائون به پائيندا هئا ۽ ڪجانن يا هيدي تي  
 ريشمي جهليون وجهندا هئا. اُن کي سواري لاءِ سينگاريو ويندو هو:  
 ڳل ڳانا يا قوت جا، موتين ڳتيس مال،  
 ڪڍيني جي ڪرها، هيدي پائين حال.  
 اُنن جي سونهن لاءِ ٽليون ٻڌندا ۽ مهارن ۾ ٽوٽر پوئيندا هئا، هليون  
 هٿائيندا هئا:

ٽليون ٽوٽر هليون، مين سر موچار.  
 اُنن جي جهلن ۾ جهوڙا ٽانڪيا ويندا هئا، وس آهر ڪي امير ماڻهو ته موتين  
 جي جڙءِ جا جهوڙا به جهلن ۾ لڳائيندا هئا:  
 جهوڙا جن جهلن ۾ هيري لک هزار  
 سون جون دهريون به اُنن کي پائيندا هئا:  
 ان کي ناڪيليون نڪن ۾، دهريون دليلا.  
 سنڌ سونهاريءَ ۾ ماهي ۽ ڳائي مال ۽ اُنن سان ڏاڍو پيار هوندو هو. اُن  
 آهي به ڪمائتو جانور ويچارو ”ڪائي ڪوڙ ۽ ڪمائي سچ“ وهانو شادين تي  
 اُنن تي ڪجاوا ۽ پاڪڙا ٻڌي هار سينگار ڪري هلندا هئا، جنهن جو ذڪر  
 شاه صاحب پنهنجي مٿئين ڪلام ۾ آندو آهي.

## ريڊو ۽ ٻاڪرو مال

شاه صاحب جي سنڌ ۾ ٻاڪرو ۽ ريڊو مال به جام هوندو هو. اهڙي  
 طرح ٿر ملڪ ۾ ته رڌون پاليون وينديون هيون. رڌن جي اُن ڪٿي ڪٿيون ۽  
 ڏوڙا تيار ڪيا ويندا هئا جي ديس توڙي پرديس اوديا ويندا هئا.

پنو هارن پاهيو ڪي وس واهونڊن،  
 لٿو سي، لطيف چڻي، ٻڌو ڦڻ ڦڻ،  
 اوڻا ڪورين ڪوٺري سرتيون مٿان من،  
 عمر، اُن اڳوندر ۽ پاسي ڪانڌ ڪٽين

هن بيت ۾ چيٽ جي بهاري مند جو بيان ٿيل آهي. جو شاهه صاحب مارئي واتان ٿر جي واهوندين يا بهاري جي ٿڌي هير جو بيان ڪندي فرمائي ٿو ته، سي، لٽا آهن، رڍن، ٻڪرين جا ٿر، جي سي، ۽ ٻر سڪا پيا هئا، تن ڦڙ ٻڌو آهي. يعني تازا ماتارا ٿيا آهن. ان موسم ۾ گهيٽن ۽ ٻڪرين ۾ ڪاٿر به پوندي آهي. مارو لوڪ به انهي گلابي اُن ۾ پنهنجين سڻن يعني ننڍڙن گهيٽن جي ڪونئري اُن ڪٿري رهيا آهن. عمر کي مارئي ٿي چئي ته، منهنجي هر هڪ سامهڙي هن مند ۾ جهجهي اُن پنهنجي ڪانڌ جي ڪڇ ۾ ويهي ڪٽيندي آهي. مطلب آهي ته شاهه صاحب جي سنڌ ۾ سياري گذرڻ کان پوءِ، ٻاڪري ۽ ريڍي مال وارا ماڻهو جو ڪجهه پنهنجي مال سان پورهيو ڪندا هئا، سو هن بيت ۾ ڄاڻايل آهي. ڪڏهن ڪڏهن سنڌ جي برساتي پاڻي ۾ منڊاٽو وسڪارو نه ٿيندو هو ته، هو مال ڪاهي وسندي واري سائي حصي ڏي ويندا هئا. اتي وڃي مال کي تائيندا ۽ تڳائيندا هئا، سندن پراڻا وٽان پڙ پينگ لڳا پيا هوندا هئا:

هري نه ٻڪر دانهن، ان جو ڀڙڪو نه مٿان،  
ميان! ماروئڙن جا اونهان ڏنر آهن،  
پڪا ڪٽي پراڻهن، جيڪس لڏيو لوئراريين.

هن بيت ۾ مالدار ماروئڙن جي لڏڻ جو ورتاءُ ٿيل آهي. هنن جي لڏڻ کان پوءِ، ڪو هن تي جي پوڻ يا گرڻا چڙهيل هوندا هئا، جتان هو مال کي پاڻي پياريندا هئا، تن جو آواز ڪونه اچي ٿو ۽ نه ٻڪرين جي ٻيڪ ڪا هري ٿي، اوڏانهن هنن جي ڪو هن جا آهن جا حوض به وڏا هوندا هئا، شايد هو پڪا ڪٽي پري هليا ويا آهن، جو لوئرڙيا "لويون ڍڪيندڙ" ڏسڻ ۾ ئي نه ٿا اچن. ڪيڏانهن هليا ويندا هئا، ان جو بيان هيلين شعر ۾ ڪيل آهي:

جنهڙ ڦڙ جت ٿيان اُت اڏايائون پڪڙا.

ڌراڙ (ڌنار) يا مالدار ماڻهو گهڻو ڪري پاڻ ۾ هڪ هنڌ وٽان ڪري ويندا هئا، چو ته سنڌ ۾ چوپائي مال جي چوري جو تمام جهونو رواج آهي مالدارن جو گڏجي رهڻ گهريل هوندو هو ته جيئن وقت سر هائڻ (چورن يا ڌاڙيلن) سان هاڃي هڻڻ ويل مڙس ٿي مڙي مقابلو ڪري سگهن. شاهه صاحب انهي حقيقت کي سامهون رکندي فرمائي ٿو ته:



ڌڻ ڌارڻ ڌار رهڻ، اي نه سنگهارن ست،  
ڪاهي ايندا ڪڏهين، مٿي وانڍ وهڻ،  
جي هاڻو هون مت، ته به اوڍو نه لاءِ ان جو.

يعني ڌڻ ڌارجي ۽ پوءِ ڌنارن کان ڌار رهجي اها سنگهارن يا سانگين  
جي ست يا رسم نه آهي، ڇو ته ڪڏهن به چور وهڻ تي سوار ٿي وانڍ  
(مالدارن) جي واهر تي ڪاهي اچي سگهن ٿا. جيڪڏهن ايئن ڪو  
سمجهي ته چور يا هاڻو منهنجا دوست يا مت آهن ته انهن کان بهي خيالو يا  
ويسلو ٿي نه وينجي ڇوڻي آهي ته:  
چوران پت نه ڪائي، توڙي هون سڳا پائي.

### ڪيتي

سنڌ ۾ گهڻو ڪري جوئر، ٻاجهر ۽ ڪڻڪ جي ڪيتي ٿيندي هئي، ان  
زماني ۾ پاڻي ترتيب سان نه ملندو هو جنهن ڪري سارين يا چانورن جي  
پوک ايتري گهڻي ڪا نه ٿيندي هئي. ڪيتي ۽ جو ڪم هاري مندائن ڏينهن  
۾ ڪندا هئا. ڪتي جي فصل کي نر فصل ڪري ليکيو آهي، جنهن ۾  
سانوڻي جي پاڻي ۽ جا وهڪرا ۽ برسات جا وسڪارا ٿيندا آهن. شاه  
صاحب هارين جي حالت کي سامهون رکندي فرمائي ٿو ته:

سارنگ کي سميو توکي سميو نه ٿئي،  
گڙي ٿو گمان ۾ آيو ڪي آيو  
هارين لاءِ هر جاءِ ۾ هادي هلايو  
متان ائين هلايو ته بادل آهي بس ڪئي.

مطلب آهي ته سارنگ مينهن وسڻ جا سميا ڪري رهيو آهي، پر توکي  
ڪم ڪار جو ڪو سميو ٿي ڪونه آهي برسات يا سارنگ فقط هن لاءِ هادي  
هلايو آهي ته هاري هر ڪاهي آبادي ڪن ۽ سنگاريون سڪي ٿي رهن.

مند ٿي منڊل وڃيا، تازي ڪئي تنوار  
هارين هر سنباهيا، سرها ٿيا سنگهار  
اڄ پڻ منهنجي يار وسڻ جا ويس ڪيا.

”تازو“ هڪ ننڍڙي پڪي، جو نالو آهي، جو برسات پوڻ کان اڳ ۾

تنواريندو ۽ لنئونڊو آهي. جنهن جي لات مان اندازو لڳايو ويندو آهي ته اجهو  
ڪي اجهو مينهن آيو. هاري موڪن يا واهن تي به آبادي ڪندا هئا ۽ هر لاءِ يا  
ايت به چاڙهيندا هئا. سانوڻي جي ٻاٽر ٻوڙ ارلي ڪي ڏسندي شاه صاحب  
فرمائي ٿو:

سورن سانگهاو ٻاٽر ٻڌو ٻوڙو هي.

ٻاٽر چئبو آهي هرلي جي سموري ڏينگي جي سامان ڪي، جنهن ۾  
قريون ۽ اويارا ۽ ارڙين سان اٽڪيل مال به هوندي آهي. مال به ٻوڙا ٻڌل  
هوندا آهن. سانوڻي جي ڪچن ڪوهاڙن جو پاڻي اچي انهيءَ ٻاٽر تائين  
پهچي ان ڪي به ٻوڙي ڇڏيندو آهي، جنهن ڪي ڏسندي شاه صاحب فرمائي  
ٿو ته مون ڪي سورن ايڏو سانگهاو ڪيو آهي، جيئن سانوڻي جو پاڻي ٻاٽر  
ڪي به ٻوڙي ڇڏيندو آهي. پڪن ڪوهن تي به نار چاڙهيا ويندا هئا.

جيئن سي ڪوهي نار وهن واريءَ گاڏان.

انهيءَ زماني ۾ ڪي مسڪين هاري پورهيت به هوندا هئا، جن ڪي  
ڏسندي شاه صاحب فرمائي ٿو:

چنا چچ هٿن ۾ ڪلهن ڪوڏارا،

پورهئي خاطر پنهنجي، اٿن سوارا.

ٻهراڙيءَ جا سهنديءَ وارا آبادگار اوطاقون ۽ وٽاڻ به اچي هرلن يا نارن  
تي اڏائيندا هئا. پاڻي ملڪ ۾ مئو هوندو هو پوءِ ان وقت جيڪا لئي لڳندي  
هوندي تنهن جي ڪهڙي ڳالهه ڪجي:

اڱڻ تازي ٻهر ڪنڊيون، پڪا پٽ سونهن،

سرهڻي سيڇ پاسي پرين، مرييا مينهن وسن،

اسان ۽ پرين، شال هون برابر ڏينهنڙا.

هن بيت ۾ ساون ستابن ڀاڳين جي، ٻهراڙيءَ جي حياتيءَ جو ڪهڙي نه  
سهڻي نموني نقشو ڪڍيو ويو آهي. اڱڻ ۾ گهوڙا بيٺل آهن ۽ ٻاهر ڪنڊيون  
مينهنون، رهڻ لاءِ وڏا لائڊ يا پڪا لڳل آهن، موسم سانوڻي ۽ مينگهه ملهار آهي،  
سيڇ وڇايل آهي ۽ پاسي ۾ پريتم ويٺل آهي، ان حالت ۾ جيڪا سرهائي سرير  
۾ سمائجي سگهجي ٿي، ان جي بچاءَ لاءِ دل مان آواز نڪري ٿو ته:

اسان ۽ پرين، شال هون برابر ڏينهن ٿا.

سنڌ ۾ جهونو رواج آهي ۽ شاهه صاحب جي سنڌ ۾ ته اهو رواج چوڻي تي پهتل هو ته، پهراڙيءَ جا ڀاڳيا ماڻهو وانهڙن کي ماني ٽڪر ڪارائيندا هئا ۽ پاڻي بدران لسيءَ جو وڏو پري ڏيندا هئا. سنڌ جي پهراڙيءَ ۾ اڄ تائين اهو رواج هلندو اچي. اڳئين زماني ۾ سنڌ وارا لسي ۽ کير وڪڻندا ئي ڪونه هئا، پر مڪڙ وڪڙ هنن وٽ عيب نه هو. لسي وڪڻندڙ کي ميترو يا ڪنجوس ڪري سمجهندا هئا. لسي ولوڙن کان پوءِ پاڻ پيئندا هئا يا وري ڪو سنگتي ساٿي يا ڪو وانهڙو لسي چڪو گهرندو هون ته وڏي خوشيءَ سان ان کي ڀانڊو پري ڏيندا هئا. شاهه صاحب فرمائي ٿو ته:

ساٿين کي سيد چئي پري ڏين پاڻ.

پاڻ يا پاڻو جي معنيٰ آهي وڏو وڏو يا ڪٿورو. مطلب ته شاهه صاحب واري سنڌ ۾ لسي جام هوندي هئي ۽ ٻين کي به پاڻ پري پيئاريندا هئا. شاهه صاحب پاڻ به ڏاڍو لسي جو پيا ڪ هوندو هو جنهن جو ورتاءُ ڪتاب "لطف اللطيف" ۾ ڪيل آهي. مينهن يا ڳئون جي لسيءَ کان سواءِ ٻاڪري لسي به سنڌ ۾ ٿيندي هئي جا مينهن جي لسي جهڙي گهاٽي نه ٿيندي آهي پر چڱي يا پٿري ٿئي.

پني پاڪي پٿري پرينءَ ساڻ پيان.

پنه معنيٰ پهرون، ٻڪري يا رڌ، پاڪي لسي، ڪيترا ٿري ماڻهو پاڪي يعني ٻاڪري لسيءَ کي باهه تي تپڪو ڏياري گهاٽو بڻائي پوءِ پيئندا آهن. اها هنن ڏوٿين لاءِ جڻ ڪيرڻي آهي.

شاهه صاحب کي سنڌ سان محبت آهي، الفت آهي، هو سنڌ کي سدائين ساڻو ستابو ڏسڻ گهري ٿو. سارنگ جي موسم ۾ ڪنو ملڪ ۾ چوڌر ڪنوي ٿي ته ان حالت ۾ به شاهه صاحب کي سنڌ ياد پوي ٿي. هو فرمائي ٿو:

ڪنوي خراسان، مڪ وسايو سنڌڙي

هڪ ڊگهي بيت ۾ فرمائي ٿو:

مون تي مانڊاڻن جي واري ڪيائين وار  
وڃون وسط آئين ڇوڏس ۽ چوڏار

ڪي اُتيون استنبول تي، ڪي مٿيان مغرب پار  
ڪي چمڪن چين تي ڪي لهن سمرقندين مار  
ڪي رمي ويٺيون روم تي ڪي ڪابل ڪي قندار  
ڪي دهلي، ڪي دکن، ڪي گزن مٿي گرنار  
ڪنهن جنبي جيسلمير تان ڏنا بيڪانير بڪار  
ڪنهن ڀڄ پڄاڻيو ڪنهن ڌٽ مٿي ڍار  
ڪن اچي عمر ڪوٽ تان وسايا ولهار  
سائينر! سدائين ڪرين مٿي سنڌ سڪار  
دوست تون دلدار عالم سڀ آباد ڪرين

شاه صاحب جي ڪلام مان پروڙي سگهجي ٿو ته هو دنيا جي  
جاگرافي، شهرن ۽ ملڪن جي نالن کان چڱيءَ طرح سڃاڻو هو. ان زماني ۾  
ايشيا کنڊ تي مسلمانن راج هو مگر وطنيت جي لحاظ سان هن کي جيڪا  
سنڌ جي ساليهه سان پريم آهي، تنهن جو ڪاٿو ئي نٿو ڪري سگهجي. هو  
سنڌ جي ساوڪ، مالدارن، هارين ۽ جيانگيئرن جون جهوڪون ڏسي پوءِ  
فرمائي ٿو ته:

سائينر سدائين ڪرين مٿي سنڌ سڪار  
دوست تون دلدار عالم سڀ آباد ڪرين.

شاه صاحب جي زماني ۾ ڪي اهڙا واپاري به هوندا هئا، جو اُن جي  
اثاث واري وقت ۾، ميڙي ڪري انبار لڳائيندا هئا. پوءِ اڻ هوندي وارن  
سڪين تي مهانگو وڪڻي هنن جو رت چوسيندا هئا. شاه صاحب  
برسات پوڻ ۽ سُڪر سڻائي ٿيڻ جو بيان ڪندي فرمائي ٿو ته:

وڃون وسڻ آئيون، ٿه ٿه مينهن ٿمن،  
جن مهانگي لاءِ ميڙيو سي ٿا هٿ هڻن،  
پنجن مان پندرهن ٿيا، ايشن ٿا ورق ورن،  
ڏڪاريا ڏيهه مان، شال موڙي سڀ مرن.

هتي شاه صاحب سُڪر واري حالت ۾ پنجن مان پندرهن بنجڻ جو



بيان ڏيندي چور بازاري يا بليڪ مارڪيٽ ڪنڌڙن کي بددعا به ڪئي آهي ته، اهي ماڻهو جيڪي اسان جي سنڌ ڏيهه ۾ ڏڪار وجهي ان مهانگو ڪري رهيا آهن، سي موذي يعني غريبن کي ايڏائيندڙ شال سڀئي مرن ته عام مسڪينن جي جند ته ڇٽي پوي صوفي انسان ذات جو خادم ٿيندو آهي. هن جي سامهون انسانن جي خدمت ۽ سندن پيٽ جي بندوبست جو وڏو سوال رهندو آهي. جيڪي ماڻهو انسان ذات سان ظلم ڪندا ۽ هنن جي پيٽ تي لت ڏيندا آهن ته، اهڙن ماڻهن لاءِ هڪ صوفي عارف جي دل مان "ڏڪار يا ڏيهه مان شال موذي سڀ مرن" کان سواءِ ٻي ڪهڙي آه نڪري سگهي ٿي:

سيد چوي سڀن، آهي تنهنجي آسرو

## سنڌ ۾ اميري ۽ غريبي

دنيا ۾ اميري ۽ غريبي شروعات کان هلندي اچي. جتي شاهوڪار آهن ته اتي نادار به آهن. نادارن ۽ مفلسن جو انگ دولتمندن کان هميشه وڌيڪ رهندو ايندو آهي. شاهه صاحب واري سنڌ ۾ اهي ٻئي شيون آهن. هن درويش شاعر جو لاڳاپو آهي ٻهراڙيءَ وارن ماڻهن سان تنهن ڪري پنهنجي ڪلام ۾ سنڌ جي ٻهراڙيءَ ۽ ڳوٺاڻي تمدن ۽ رهڻي جو بيان ڪندو رهي ٿو. جيڪڏهن ڪٿي ڪٿي هوند وارن جي ڳالهه اچي وڃي ٿي ته اها به غريبي گذران وارن جي سلسلہءِ بيان ۾ ڳالهه مان ڳالهه ڪندي ايندي رهي ٿي. سنڌ ۾ شاهه صاحب جي زماني ۾ ماڻهن جي گهرو زندگي ڪهڙي هئي، ان جو تفصيل اوهان هيٺ پڙهي سگهو ٿا.

### زالن جا زيور ۽ سندن پوشاڪ

زال ذات جي فطرت ئي ان ريت آهي ته هنن جو هار سينگار ۽ ڳهه ڳلي ۽ لٽي ڪپڙن سان ڏاڍو پريم ۽ پياس رهي ٿو. زال پنهنجي ڪم عقلي ڪري هڪ ته پنهنجي ڏيڪا، جي متوالي هوندي آهي، ٻيو ته پنهنجي واکاڻ تي مري مٽو ڏيندي آهي. ٻيو ڪو واکاڻ نه ڪندس ته پنهنجو پاڻ کي ويٺي پڌائيندي اهڙي قسم جي انساني حصي کي سندس ريجھائڻ ۽ پرچائڻ لاءِ زيور ۽ ڪپڙا، جنهن سان هو منهن مٿي ڪٿي مرڪي سگهي. ضروري ٺهرايا ويندا آهن. ڳهن جا قسم هر هڪ ڏيس لاءِ اتي جي رهاڪن پنهنجي پنهنجي پسندي موجب ايجاد ڪيا آهن. جن جو رواج هن زماني ۾ وڃي ٿو ختم ٿيندو. شاهه صاحب واري سنڌ ۾ امير عورتن جي ڳهن ۽ مڪين زالن جي زيورن جو جدا جدا ڀرو پئجي سگهي ٿو. امير عورتن نڪ ۾ جڙا، دار نئون يا بولا پائينديون هيون. سون تي موتين يا ياقوتن جا ٻڙا جڙا ٿيل هوندا هئا.

سڀئي سهاڳيون سڀني منهن جڙا.  
 نڪ جو زيور خاص طرح اڳئين زماني ۾ عورت جي سهاڳ جي نشاني  
 سمجهيو ويندو هو. مجال هئي جو ڪا به پرڻيل وريتي گهريتي. نٿ ڪان سواءِ  
 ٻئي ٿي. هڪ گهڙي ته گهر ۾ گهاري سگهي. پاڙي اوڙي واريون وڏيرڙيون  
 سندس منهن تي پئي وينديون هيون. پر هاڻي ڇا آهي جو نڪ ٽوپڻ جو به  
 سنڌ جي پڙهيل ماڻهن مان رواج نڪرندو ٿو وڃي. ڪنن ۾ جهومر ۽ پنڙا  
 پاتا ويندا هئا. ڳچيءَ ۾ هار پهرينديون هيون.

سونا ڪر ڪنن ۾، ڳچيءَ ڳاڙها هار.  
 هت پنڙن لاءِ ”ڪر“ جو لفظ ڪم آيل آهي. جو عربي اکر ”قرط“ جو  
 بگڙيل آهي. جنهن جي معنيٰ آهي ڪن جو زيور ڪن جا زيور سون جا به  
 هوندا هئا ۽ چاندي جا به.

سونن ربي سون سين، ڪامڻ سنڌا ڪن.  
 جهومر بابت فرمائي ٿو:

جهومر بستر پاس، وسي مينهن پسايا.  
 مٿئين بيت ۾ ڳچيءَ جي زيور جو بيان به اچي ويو آهي. يعني ڳچيءَ  
 ڳاڙها هار. شاهه صاحب جي زماني ۾ اميرن جون عورتون سونيون دهريون،  
 سونيون ڪنڊيون ۽ سونا چنڊن هار ڍڪينديون هيون. جن کي ”ڳاڙها  
 هار“ سڏي سڀني جو گڏيل بيان فرمائي ويو آهي. ڳچيءَ جي سنڌي زيورن  
 مان هس به هڪ آهي. جو ٻهراڻين جون زالون چانديءَ جو جوڙائي  
 ڍڪينديون هيون ۽ هوند وارن وٽ سونا هس به هوندا هئا.

سڀئي سهاڳيون سڀني ڳچيءَ هس.  
 شاهه صاحب جي زماني ۾ هوند وارن گهرن جي زالن ۾ سونين يا عاج  
 جي ٻاهين جي رواج هوندو هو پر غريب گهراڻي واريون مايون ڪڇ جا  
 ڪوڙا چوڙا پائينديون هيون. ماريءَ جي واتان بيان فرمائي ٿو ته:  
 ڪراين ڪڇ جا چوڙا ڪوڙا جن،  
 سو مرڪ ماروڻن، جڻان لوڪ لڄ ٿئي  
 چوڻن ڪان سواءِ ٻانهوتا به پائينديون هيون:

ٻانهوٽا ٻانهن ۾ سينڌ سڻيا وار.

زالون پنهنجن وارن جي سنڀال لاءِ گهڻا جتن ڪنديون آهن. ڳتن کي جدا جدا مصالحن سان ڳنڍائينديون آهن. جن ۾ اڳ سڳيون وجهي ڇڏينديون هيون ۽ هاڻي ريڻن جو رواج پيو آهي. شاه صاحب جي زماني ۾ امير زالون خوشبودار تيلن سان وارن کي مڙهائينديون هيون. جو هاڻي اهو رواج سنڌ مان نڪرندو وڃي ٿو.

مڙهيا ساڻ مشڪ سين. چوٽا ساڻ چندن

غريب عورتون سڳيون ميريون ٿين ته وري ڌوئي سنڀالي ڪم آڻين ۽ ٿري زالون سڳين کي ڏاڳا سڏين.

اُنا مينهن ملير ۾ ڏاڳا ڏهر ڏنڊي

ٿر ۾ برسات پوندي آهي ته ترايون تليون ڀرجي وينديون آهن. انهي پاڻيءَ مان ٿريليون پنهنجا ڏهر (رلڪا ۽ رليون) به ڌوئن ۽ چوٽيءَ جا ڏاڳا به ڌوئي اُجاري وري ڪتب آڻينديون آهن. شاه صاحب جي سنڌ ۾ امير عورتن ۽ غريب گهر وارن جي لباس ۽ لٽي ڪپڙي ۾ وڏوئي فرق هوندو هو جيئن اڄڪلهه هلندو اچي ٿو. ڪن ويچارن کي ڪلهن ٿاڻو ڪنجرو مٿو اڳهاڙو ته ڪن کي ريشمي گهگها هوندا هئا.

جن پوتا پٽ جا، گهگها سان گلن.

---

جهڙا پانن پن، تهڙا مٿن ويس.

چوٽا تيل چنبيليا، ها ها هو هميس.

گوري رنگ واري گجر کي هلڪي سائي رنگ وارو ڪپڙو ڏاڍو ٺهندو ۽ موهيندڙ ٿيندو آهي. شاه صاحب هتي پان جي پن سان ويس کي تشبيهه ڏيئي ڪمال جي بلاغت جو مظاهرو ڪيو آهي. چو ته پان جي پن جو رنگ نه گهرو سائو ٿيندو ۽ نه وري ڦڪو سائو پر وچڙو هلڪو سبز ٿيندو آهي. جوئي هڪ چاڱلي جي بدن تي سونهندو آهي.

شاه صاحب جي زماني ۾ ريشمي روا، شالون يا پٽ جون شالون، اڇي نالي هڪ ريشمي پٽاڻي ڪپڙو به هوندو هو. بخمل ۽ بانئن جا قسم ارنج ۽



پن نالن سان به اوديا هئا. ارم هڪ قسم جي فلائين يا باريڪ لسو اوني  
ڪپرو ۽ پٽ چيرو ۽ عبير نالي جنهن کي انبر به سڏيندا آهن. هڪ ريشمي  
ڪپڙو جنهن تي وڏا گل ٻوٽا ٿيندا آهن، اهي به امير عورتون استعمال  
ڪنديون هيون. ان کان سواءِ ڪهنبا ۽ ڪتئين جون ٻاندوڻيون يا چريل چادرون  
به هونديون هيون. ان سڀ ڪپڙن جا قسم ڪلن جا جڙيل ڪونه هوندا هئا  
پر هٿ جا اُٿيل ۽ آڏاڻن جا اڏايل هوندا هئا.

شاهه صاحب مارئي جي واتان ڪيئن نه انهن شين جو صنعت تضاد  
جي رنگ ۾ بيان ڪري ٿو:

پٽولا پنهوريون، مور نه مٿي ڪن،  
جي لاک رتائون لوڻيون، ته سانڌا سونهن،  
اُن ايلاجين اڳريه بخمل بافتن،  
سکر پايان سومرا، ڪٿي کان ڪهنبن.

---

ارم هڏ نه اوديان پٽولا پٽ چير،  
ٻاندوڻيان ٻن ڏيان، ارنج ۽ عبير،  
ماروءَ سان شل ماڻيان، ڪٿيون جهڙيون ڪير.

هتي شاهه صاحب سنڌ وارن جي سائون ۽ سهندي وارن ۽ غريبي گذران  
ڪندڙن، ٻنهي ڌرين جي پوشاڪ جو هڪٻئي جي مقابلي ۾ بيان ڪري ويو  
آهي. ٿر جي اچي ڪٿي ڪي پاروڙي به چوندا آهن.

پرم پاروڙي رهي جنهن ۾ اچي اُن

ولائتي بلاڪيٽن جو رواج ڪونه هو. ماڻهو عام طرح سوڙيون سبائي  
سيءَ جي مند کي مٿائي ڇڏيندا هئا، پر ڏوٿي مسڪينن کي سوڙيون ڪٿي  
ملي سگهيون ٿي:

آئون ڪيئن سوڙين سمهان، مون ور گهاري سڄ،  
ور اباڻن سين اُڃ، ڪوءِ شربت تنهنجو سومرا.

انساني آرام ۽ آسائش لاءِ وهائڻا، پٿرائيون به هيون ته سمهڻ لاءِ ڇپر  
ڪٽ، توشڪون يعني طول به هئا.

ڇپون ڇپر، ڪٽ، پھڻ پٿريون پايان  
 سئيءَ کي ماءُ ڏاج ٻراهي شيون ڏنيون هيون، چويس ٿي ته:  
 ماءُ وهائو وار ڪڻ پٿرائي پنهنجي،  
 جيڪي ڏٺي ڏاج ۾ سو سئي مار.  
 ڪٿون ۽ پلنگ انهيءَ زماني ۾ ڪم ايندا هئا:  
 پٺي ڪه ڪٿن تي، ٿيا پلنگ پراڻا.  
 امير زاديون هندورن ۾ به سواريون ڪنديون هيون.  
 هيس هندورن ۾ پير ڪا نه پروڙ  
 رهڻ لاءِ محل، محلات، رنگ محل به هئا، جن جو بيان مارئي ۽ سورڻ  
 جي سرن ۾ آيل آهي.  
 متان روءِ چوءِ، ته ڌوٽوءِ ڌوارڻن ۾.  
 هت بنگلي يا محلات جي عربي لفظن جي بجاءِ ”ڌورائو معنيٰ رنگ  
 مهل جي معنيٰ ۾ نج سنڌي لفظ ڪم آيل آهي. غريبن جي رهڻ  
 لاءِ ”پنگا“ ۾ پٿار جا آهن. پنگن کان سواءِ مارو لوڪ ته فقط پٽن تي به ويهي  
 وقت گذارين ٿا.  
 جت پنگا پتون پيڻيون، تنهن ڪنڀ تي ڪڙي  
 اميرن لاءِ قناتون آهن، مومل چوي ٿي ته:  
 ڪوڙ قناتون ڪاڪ ۾.  
 ته وري مڪينن ميربحرن جا پکا آهن:  
 پکي پٺي پچار ته جام تماچي آڻيو.  
 مارن جا ”منهن“ به آهن، پنهورن جا پکا به آهن، وانديون يا لانديون به  
 هونديون هيون، مالدار ماڻهو ڪچن گهرن کي (ڍنگر) ڍنگرن جا لوڙها ڏيئي  
 ان ۾ رهن ته ان کي به وانڍ چيو ويندو آهي.  
 هن مند مارو سنرا ڍنگر ڍار رهن.  
 ڍنگرن جي ڍار رهڻ جي معنيٰ آهي لوڙهن جي اڇين ۾ رهن. ساڳي  
 ريت سنڌ وارن جي پهراڙيءَ جي ٻيو ڪاڌو هوندو هو ته، وري وڏن شهرن جو ٻيو

هوندو هو. مارئي پنهنوارن جي ڏت سان شهرن جا پلاءِ نه ٿي پاڙي ۽ ڪنڊيءَ جي سڪل سيڪيل سگر کي سيئين کان وڌيڪ سمجهي ٿي.

سگر کين سرتيون، سيئين جان سيڪي.

پهراڙي جا غريب ماڻهو ته ايئن به هوندا هئا جو:

آئين ۽ چاڙهين، ڏت ڏهاڙي سومرا،

منجهان لنڊ لطيف چئي چانور ڪيو چاڙهين.

پلاءِ نه پاڙين، عمر آراڙي سين.

لنڊ جو گاهه، پراڻ درياءَ جي ڪپ سان، توڙي ٿر ۾ جام ٿئي. سندس پاڙزمين ۾ ڪا ٿورو هيٺ هوندي آهي. هٿ لاءِ ته پتجي پوي چٽ ته بي پاڙو گاهه آهي، ٿورو خوشبودار به ٿئي ٿو. پهراڙي جا ڏوٿي ماڻهو انهيءَ گاهه کي سڪائي چانورن وانگي چاڙهي کائيندا آهن. آرڙو معنيٰ ڏت. مارو لوڪ پنهنجي ڏت برابر پلاءِ کي ڪجهه ڪري نٿا سمجهن.

سند جي ٿر واري پاڻي جون حالتون اڄ به ٻه سئو سال اڳ واريون آهن. ٿورو ڪجهه انهن ۾ ٿيرو ايندو وڃي ٿو. باقي عام سند جي پهراڙي ۽ وڏن شهرن جي رهڻي ڪهڻي، کاڌي پيئي ۾ جيڪو شاهه صاحب جي زماني ۾ تفاوت هو سو هاڻي به ڪنهن حد تائين قائم آهن. هن کان پوءِ ڏسجي ته هن آيل نئين انقلاب کان پوءِ ڇا ٿو ٿئي.

### سنڌين جا ڪي خاص ديسي رواج

هر هڪ ديس جا جدا جدا رواج ۽ جدا جدا ريتون ۽ رسمون ٿينديون آهن، جن جو ٻين ملڪن جي ماڻهن ۾ رواج ڪونه هوندو آهي. انهن ريتن يا رواجن جو سندن مذهب يا ڌرم سان لاڳاپو هجي يا نه پر اهي هن لاءِ ڪيون وينديون آهن، جو اهي عام ملڪي عادتن ۾ داخل ٿيل هونديون آهن. شاهه صاحب جي زماني ۾ شاديءَ جي موقعي تي گهوٽ ڪنوار کي ڳانا يا سڳڙا ٻڌا ويندا هئا.

سون برابر سڳڙا، مون کي ٻانهن ٻڌائون.

گهوٽ ڪنوار جي ميلاپ ويلي، هنن جا هڪٻئي سان مٿا ملائي، کين لائون ڏنيون وينديون هيون.

مون ماروءَ سين لڏيون. لوڻيءَ ۾ لائون.

مارئي لوڻيءَ ۾ پنهنجي ماروءَ سان لائون لڏيون. پر سڻيءَ ويچاريءَ  
لڪن ۾ مرڻ ۽ سفر ۾ ڏڪن کائڻ لاءِ، پنهنون سان لائون لڏيون هيون.  
پنهنجي ماءُ کي چوي ٿي ته:

لڳندي لڪن سين. آئون جي مران ايشن.

ماءُ پنهنجي نينهن. ته ڪر لائون لڏيون.

شاديءَ ويلي جڏهن گهٽ. ڪنوار واري ڪوئيءَ جي ٻنهي تي پهچندو  
آهي. تڏهن ڪيتريون ڪنواريتيون زالون سندس رستو روڪي بيٺنديون  
آهن. انهن مان گهٽ جي سالي يا ٻي ڪا سڀاڳڙ. هڪ ڪچو ڏاڳو کڻي  
پير جي آڱوٺي کان وٺي سندس مٿي تائين ڏاڍو ڏائيندي آهي ۽ ڪجهه لاڳ  
وٺي پوءِ ڇڏينديون آهن. انهيءَ جو مطلب هوندو آهي ته مرد پنهنجي وٺيءَ  
وٽ ڪچي ڏاڳي ۾ ٻڌو پيو هجي. اها رسم شاهه صاحب جي زماني ۾ به  
هئي. سڻيءَ جي واتان چورائي ٿو ته:

ڪيچن آئون نه ڪڙي ڪنهن ڏکيءَ ڏانئون ڏاڻيو.

شاديءَ جي رسمن مان نيڪتي به آهي. يعني ته گهٽ ڪنوار کي  
پرڻائي. ماهرن جي گهر مان آڻي. پنهريان ڪنهن ويجهي عزيز جي گهر ۾  
رهائيندا هئا. ان کان پوءِ هيءَ رات نيڪتي ڪري پنهنجي اصلي گهر ۾  
آڻيندا هئا.

پرڻائي پنهنوءَ کي. نيڪتي نڪڙايو.

گهٽ جڏهن ڪنوار جي ڪوئيءَ واري ٻنهي. تي ايندو هو ته اتي هڪ  
ڍڪڻ رکيو ويندو هو جنهن تي اڳ ۾ ڪنوار کان پير رکايو ويندو هو ۽ ان  
کان پوءِ گهٽ جو پير برابر رکائبو هو. پر جيڪڏهن گهٽ جو پير ٿورو  
پاسيرو پيو ته ان کي بچڙو منوڻ ليکيو ويندو هو:

پوڄا ڏنم پير. ڍڪڻ مٿي ڍول جا.

مون پائيو تنهن وير. ڪوڄهي ڪندو پريٽري

پوڄا جي معنيٰ آهي اُن پورا يا ڏنگا. شادي ويلي ڍڪڻ تي پير رکڻ يا  
ڍڪڻ ڇيڻ جو رواج سنڌ جي پهراڙيءَ ۾ ڪيترو زمانو هلندو آيو ٿي جو



شايد هاڻي ڏسڻ ۾ نٿو اچي.

شاديءَ جي موقعي تي جڏهن زالون اچي گڏ ٿينديون آهن، تڏهن ڪنوار کي پيڪن وٽان يا ٻين عزيزن ۽ دوستن وٽان ڪپڙا يا ٻيو ڪجهه ڏاج ۾ ملندو آهي. تنهن کي سنڌي اصطلاح ۾ ”ڳٽائڻ“ چوندا آهن. شاه صاحب جي زماني ۾ سيج ۾ ڳٽائڻ جي اصطلاح هئي. مارئي جي پاران فرمايو ٿو:

مون کي ماروئڙن، سڄ ڳٽائي سيج ۾

سيج جي معنيٰ آهي اها ڪٽ يا پلنگه جو گهٽ ڪنوار کي پرڻي رات نصيب ٿيندو آهي. هتي سيج جي معنيٰ آهي شادي يا پرڻو. مرڻي جي موقعي تي ڪيتريون زالون گڏجي پار يا ورلاپ ڪڍي هڪٻئي سان همدردي ڏيکارڻ لاءِ روئنديون ۽ پندڻ ڪنديون هيون. امير ماڻهو ڪومرندو هو ته لنگهياڻي زالن جي وچ ۾ بيٺي او سارا چوندي هئي ۽ ٻيون کيس ورائيون ڏيئي گڏجي روئنديون هيون:

نڪي روئڻ واريون، نڪي او سارين،

مون کي مون مارين، مونهنين سندا ڏکڙا.

اهڙن موقعن تي روئنديون ته اُهي ئي جن کي لڳل هوندي آهي باقي ٻين کي ڪهڙي ضرورت هوندي پر لوڪ لڄا ڪري هوبه سر ملائينديون آهن.

اڻ ڏکڻيون ڏکن جي، ڪوه ٿيون پٿر پون،

ناه او راتون ان کي ٿيون لوڪ رياتون روئن

پنڻ پيريون جن پار تنهن جا پترا.

پٿر پوڻ معنيٰ ماته جي تڏي تي ويهڻ، لوڪ رياتون، جيڪي لوڪ جي لڄا کان روئنديون آهن، جن جي دلين تي دڪ جو ديرو جمائيل آهي تن جا پاريا ورلاپ ئي پترا هوندا آهن.

ڪنهن کان گناه يا ڏوه ٿيندو آهي ته معافي وٺڻ واسطي، سنڌ واسي اڳچيءَ ۾ پاند پائي وڃي معافي وٺندا. شاه صاحب واري سنڌ ۾ به اهو رواج هوندو هو ته عورت پنهنجي گندي يا رڻي جو پاند وجهندي هئي ته مرد پٽڪو لاهي پاند وجهي پرچائيندا هئا:

پهاڻينديس پنهنونءَ کي ڳچيءَ پائي گندي

---

وينديس هوت پنهنونءَ ڏي پاند وجهي پٽڪي

سنڌ ۾ پيرن کڻڻ يا پيرن آهونڙن جو فن هن حد کي پهتل آهي جو  
پاڻيءَ مان چور يا گم ٿيل ماڻهوءَ يا جانور جو پير کنيو هليا ويندا آهن. انهي  
هنر جي ڪاريگرن کي ”پيري“ يا ”پيراڍو“ ڪري سڏيندا آهن. اهو هنر  
سنڌ کان سواءِ ٻئي ڪنهن به ملڪ جي ماڻهوءَ کي ڪونه ايندو آهي. اهو ئي  
شاهه صاحب جي زماني ۾ به سنڌ جا رهاڪو ڄاڻندا هئا.

لڪن تان لڙيو پير نهارين پرينءَ جو

---

پر مڃاتائين پنهنونءَ جو منجهان.....

پير جي پڪي ڪرڻ لاءِ پير کي چؤطرف ليڪو هنيو ويندو هو جنهن  
کي ”پير ڪڙڻ“ چوندا آهن. شاهه صاحب انهيءَ سنڌي اصطلاح کي هيٺين  
ريت ڪم آندو آهي:

ڪڙهي ۽ ڪڙي ۾ پير پير پنهنونءَ جا.

مسافر جڏهن گهر مان سڀيڙي سڀي ڀرديس پٿاريو آهي. تڏهن واٽ  
هلندي هن جي ڪهي پاسي کان جيڪڏهن تتر پڪي اڏري وئي ڀڳو ته ان کي  
بد سوڻ يا بدفالي ليکيندا هئا. شاهه صاحب مٿيءَ جي واٽان چورائي ٿو ته:

تتر ٿئي م تن کي. ڏونگر ۾ ڏاڻو.

ساڳي ريت عرب قوم ۾ وري رواج هو ته سفر ڪندي جيڪڏهن سڀو  
مندن سامهون لنگهندو هو ته ان کي بٿرو سوڻ سمجهي گهر ڏانهن موٽي  
پوندا هئا. سڀ ڪنهن ملڪ جون ريتون ۽ رواج جدا جدا آهن.

آسمان جي ستارن تي سنڌ جي پهراڙي وارا رات جي وقت ۽ ٿاڻي جو  
اندازو لڳائيندا هئا، جو بلڪل ئيڪ نڪرندو هو. ڪٿي، ٿيڙو ۽ لڏا انهن  
کي نھاري رات جي گذرڻ جي ڪٽ ڪري سڳندا هئا ۽ انهن هلندڙن  
ستارن کي نڪت چوندا آهن.

ڪٿين ڪر موڙيا، ٿيڙو اُڀا ٿيئي

ٿيڙو يعني ٽي تارا جي ڪتين جي پوئتان هلندا رهندا هئا. مطلب ته ڪتيون لڙي رهيون آهن ۽ ٿيڙو منجهند اچي رهيا آهن. يعني ته رات اچي رهائي آهي پر ان هوندي به:

نڪت سڀ نئي ويا، آيو نه اوئي.

سنڌ ۾ اڄ تائين ٻهراڙي وارن ۾ نڪتن تي وقت سڃاڻ جو رواج آهي. پر شهري سنڌين مان اهي گڻ گم ٿيندا وڃن ٿا. مرڻي پرڻي، جون جيڪي ريتون يا رسمون سنڌ ديس ۾ آهن، سي گهڻو ڪري هندن ۽ مسلمانن ۾ هڪجهڙيون آهن. شاديءَ ۾ لائون ڏيڻ يا گهٽ ڪنوار کي ڳانو ٻڌڻ، ڍڪڻ پچڻ، ڪي ڏاج ڏيکارڻ ۽ ڏاج ۾ ڪي شيون ڳڻائڻ يا مرڻي ۾ زالن جو گڏجي اوسارڻ ۽ گڏجي ڏڻن وارن تي روئڻ، اهي سڀ ريتون حقيقت ۾ هندڪيون آهن. پر مسلمانن ۾ هندن جي هر وطن هجڻ ۽ هڪ ٻولي ڳالهائڻ ۽ پاڻ ۾ گڏجي رهڻ جي ڪري رائج ٿيون. جنهن کان پوءِ هنن جي ته تهذيب جو به ڀاڱو بڻجي پيون. ساڳي ريت نيازمندي ڏيکارڻ لاءِ پيرين پوڻ يا رٿل کي پٺائڻ يا پرچائڻ لاءِ پلانڊ وجهڻ به هندڪي ريت آهي. جنهن کي سنڌي مسلمان پاڻ لاءِ هضم ڪري ورتو آهي. هر هڪ ديس جون جدا جدا رسمون ۽ جدا جدا رواج آهن. جن کي ديس واسي مذهب يا ڌرم جو جزو نه سمجهندا آهن. پر انهن کي پنهنجي وطن جي ورڃيس سمجهي ڪم آڻيندا آهن. جنهن ۾ انهي ديس جي رهاڪو سواءِ ڪنهن مذهبي يا ڌرمي تفاوت جي ان کي ڪم آڻيندا رهندا آهن. انهن ملڪي ريت کي نج ريت سمجهي ٿي ڪم آڻيندا آهن. نه مذهبي فرض سمجهي. پر جيڪڏهن ڪو ماڻهو انهن کي پنهنجو مذهب يا ڌرم سمجهي ان جي ڪرڻي تي هوڏ ٻڏي ٿو ته اها ان جي حماقت آهي.

شاهه صاحب جي زماني ۾ سنڌ ۾ اسلامي راج هو ۽ مذهب جي محافظ مخدومن جو ڏاڍو زور هو. ان هوندي به مٿيون ريتون رائج هيون. سو فقط هن ڪري جو اهي رسمون فقط ملڪي رواج طور رائج هيون نه مذهبي طور، جنهن ڪري ان وقت جي عالمن انهن تي ڪو به خيال ڪو نه ڏنو ٿي. پر جيڪڏهن ڪو ماڻهو انهن کي مذهبي يا اسلامي سمجهي ادا ڪري ها ته حڪمن بند ڪيون وڃن ها.



## سند ۾ ڪٿڻ جو رواج

شاهه صاحب جي زماني ۾ ڪلون ڪونه هيون، جن تي ست ڪٽجي ۽ اُچي ماڻهن کي ڍڪڻ لاءِ ملي ها، پر هر هڪ گهر ۾ ايت هوندو هو جنهن تي سگهڙ، سلڇڻيون، هندو ۽ مسلمان عورتون ڪاپي جو ڪم ڪنديون هيون. ننڍي ٽهي وارين نينگرين کي گهر جي ٻي ڪم سان گڏ ڪٿڻ جو هنر به سيکاريو ويندو هو ته جيئن اهي گهر ڏيائڻي ٿيڻ کان پوءِ جيئن پنهنجي عيال جي ڍڪڻ لاءِ پاڻ ئي پورهيو ڪندي رهي. جيڪڏهن ڪو ويا، وڏوڙ ٿي ويو ته ان جو هٿ هرڻ ڏاڍو ڏکيو ٿي پوندو هو. اهڙي نينگريءَ کي مت ڏني وڃي ٿي ته:

سي تو ويهي وڃائيا ڪٿڻ سندا ڏينهن،  
ارت اوڏي نه ٿئين، پوريا پوري سئين،  
تند پسند ئي ڪيئن، هاڻي تون وڏي ٿيئين.  
سگهڙ ڪا تياريءَ لاءِ فرمائي ٿو:

تنباڻي تاڪيد سين جن پڇايو پاء،  
لسي تند لطيف چئي، هلي تن هلاء،  
ململ منجهان ماءُ جي سڪيون تن سون ڪيون.

ڪپهه تنباڻي يا پڇاڻي لاءِ تاڪيد ڪيو ويندو هو ته صاف سڙي پڇي وڃي، جنهن جي تند لسي ۽ منهي نڪري ته ململ جهڙو مهين ڪپڙو اُٿائي سگهجي ڪي ڏهاڳيون وري ڪاپي جو ڪم ڪنديون هيون. ڪٿڻ جو پورهيو ڪري ان تي پنهنجو گذران ڪنديون هيون.

پليءَ پاڻي پوڻيون، در در پيرا ڏئي،  
ڪا مون ڪٿائي، آئون ڪاپائي آهيان.

ڪي عورتون ملهه ڏئي ڪٿائينديون هيون ۽ ان مان سا ڪپڙا اُٿائينديون هيون، پر سڀئي گهرو معاملن کان ايڏو بيزار ٿي پئي آهي جو پاڻ ته ڪٿڻ جي ويجهو نه آهي پر ماءُ کي چوي ٿي ته:

ڏئي ڪين ڪٿاء، مون کي نيجه نهوڙيو.



ڪٽيل سٺ بازار ۾ وڪامندو به هو. سڀني جو اڳهه الڳ ته رندين روڙيل  
جو ملهه الڳ هوندو هو. شاه صاحب سٺ ڳنڍڻن کي صراف سڏيو آهي  
يعني پارکو. فرمائي ٿو ته:

اٿي اور ارٿ سين، ويهه م ويهڪائي،  
ته صراف سڀائي، موٽائي هڻي نه منهن تي.

---

ويهي ڪنڊ ڪاپو ڪر، گهٽون گهوهيون ڇڏ،  
ته صرافائي سڏ، مرڪيو هوند مٽائين.

ڪورين کي سٺ ڏيئي ڪپڙي جو نمونو سمجهايو ويندو هو. ڪي  
ننڍي ٻر وارا ٽاڪيا اهڙا هوندا هئا، جن جي تاجي ۾ فقط 3 سئو تنڊون  
هونديون هيون ۽ وڏن ٻرن وارن ٽانين جي تاجي هڪ هزار تنڊ جي رٿي  
ويندي هئي، جنهن کي ڏهڻي سڏيندا هئا ۽ ٽن سون واري کي ٽسي چوندا  
هئا. انهن اصطلاحن کي ڪر آئيندي شاه صاحب فرمائي ٿو ته:

تنهنجي ٽسي تار، هٿ ڏڪن ڏهڻي واريون

ٽسي-ٽن سون واري تار-تاجي-ڏهڻي-هڪ هزار واري تاجي.  
شاه صاحب جي ڪٽڻ ۽ ڪاپائي ۽ صرافن مان معنيٰ مراد ته هڪ  
هي آهي، مگر هتي هي ڏيکارڻو آهي ته سندس زماني ۽ سنڌ اندر جو ڪجهه  
ٿي رهيو هو تنهن کي سامهون رکي شاه صاحب ان مان پنهنجي مطلب لاءِ  
سمجهاڻيون پيش ڪري رهيو آهي ۽ ڪٽڻ جو هنر، جو انهيءَ زماني ۾ گهر  
گهر ۾ چالو هو ان جو اپٽار ڏاڍو تفصيل سان پيش ڪيو اٿس. مگر افسوس  
جو هن وقت سنڌ مان اهو ڳڻ سنڌي عورتن مان صاف نڪري چڪو آهي.  
سنڌ ۾ ڪجهه به جام ٿئي ٿي، وونئڻ جا وڻ به ايترا آهن جن جو ڪاٺو ٿي  
ڪونه ڪري سگهجي ٿو، پر انهن مان سنڌي ڪوبه فائدو ڪونه وٺي رهيا  
آهن، تنهن ڪري ٽسي ڪپڙي واري معاملي ۾ هو وڏن شهرن جي واپارين جا  
محتاج ٿي، انگ اڳهارا ٿيندا رهن ٿا، جن ته اڄوڪي سنڌ لاءِ شاه صاحب  
جو هي شعر بلڪل ليڪ ٺيڪي اچي ٿو:

نه سي وڻ وڻن ۾، نه سي ڪاتاريون،

پسيو بازاريون، هينٿرو مون لوڻ ٿئي.

### ڏت ڏوريندڙ ماڻهو

شاهه صاحب جي زماني ۾ هڪ اهڙي ٽولي ماڻهن جي به هوندي هئي، جي هميشه ڏت ڏوريندا ۽ جهنگل جهڻا ٻڌندا هئا. شاهه صاحب هنن کي ڪاهوڙي جي لفظ سان ياد ڪيو آهي. ڪي ڪاهوڙي نانگ ڦاسائيندا ۽ انهن کي ٺپائيندا به هئا. ڪي ڪاهوڙي وري جهنگ ۾ ڪتا وٺي شڪار ڪندا هئا. ويچارن جو دنيا جي هار سينگار سان ڪو لاڳاپو ئي ڪونه هوندو هو. صفائيءَ سان نه رهڻ ڪري مٽيءَ جهڙا ميرا، سندن دل (گودڙي) به ڏوڙ جهڙا هوندا هئا.

پڪليا پوڻ، دل ڳڏيو ڏوڙ ۾.

پڪليا - مٽي ۾ ميرا ٿيل، پوڻ - گهمندا وتن. هن جو گهرن سان ڪو واسطو ئي ڪونه هوندو هو.

مون ڪاهوڙي لکيا، گهرين نه گهارين.

ڏت ڏورن هلندا هئا ته پاڻيءَ جون ڪليون پري پري پري نڪري ويندا

هئا:

هلو ته هليون ڏت ڪي، اٿيو اٿيو ڪن،

پاڻي پوٽڙ ۾ ڪندر مِر ڪلن،

ڏورن ڏور سجهن، وٺي وهامي راتڙي

جهنگ ۽ جبل جي جهڳڙ ۾ ڪاڏي پوري نه ملڻ ڪري ويچارن جا منهن سڪا پيا هوندا هئا، بدن تي پوري اڳڙي به ڪا نه هوندي هون. پيرن ۾ پراڻا ڪيٿرا پيا هوندا هون:

سڪا منهن سندن، پيرين پراڻا ڪيٿرا،

ڪاهوڙين اُهيڃا، انگ نه سڄي اڳڙي

ڪڏهن ڪڏهن ته اهڙي ڪاري جهنگ ۾ وڃي دونهيون دکائي ۽

باهيون ٻاري ويندا هئا، جتي ماڻهو ته اير پير ڪونه هوندو هو. پر پڪيءَ جو به پير ڪونه هوندو هو:

جت نه پڪيءَ پير، تن ٽمڪي باهڙي.

ٻيو ٻاريندو ڪير، ڪاهوڙي ڪير ري  
 ٽمڪڻ - هلڪي باهه جو ٻرڻ - ڪير - جماعت، ٽولي  
 ڪاهوڙين مان ڪي آهيڙي يا شڪاري به هوندا هئا. شاهه صاحب  
 شڪارين جي شڪار جي حقيقت ڏٺي هئي. وري هڪ دفعو جهنگل ويران  
 ٿي ويو ۽ شڪاري (ڪاهوڙي) ملڪ ڇڏي هليا ويا ان بابت فرمائي ٿو ته:

جهنگل آهيڙين کي پنڻ ڪيو روءِ،  
 نه ڪتا نه ڪوڙ ڪيون، چڙهيو اُڀو چوءِ،  
 هاڻي هنهان پوءِ، لڳي لولڻو نه ٿئي.

شاهه صاحب جي الاهي عشق واري نظر تمام وسيع هوندي هئي. هو  
 پنهنجي ديس ۾ جو ڪجهه به ڏسندو پسندو هو ته ان کي پنهنجي عاشقانه  
 ڪلام ۾ ادا ڪندي معنيٰ هڪ اور وڃي ڪيندو هوس.

ڪاهوڙي يا آهيڙي ڀسي ٿو هنن جو رڃ ۽ جهنگ ۾ رلڻ، ڏٺ ڏورڻ به  
 ڏسي ٿو. ڪتا، ڪوڙ ڪيون به سندس سامهون آهن. انهن جي هر هڪ ڪم  
 کي جنهن وڻندڙ انداز ۾ ٻڌائي ٿو. تنهن مان هنن مسڪينن جي زندگي ته  
 هونيو سامهون ٿئي ٿي، پر هڪ ٻي معنيٰ به نڪري اچي ٿي، يعني ته الله جا  
 ڳولائو، جن جو دنيا سان ڪو لاڳاپو ڪونه رهندو آهي. محبت الاهي واري  
 ڏٺ ڏورڻ ۾ لڳا پيا هوندا آهن، تنهن مان ڏانهن به مطلب جو موڙ ٿيندو رهي  
 ٿو. ڪٿي ته مرڳوئي ڪليءَ ريت فرمائي ٿو ته:

ڪاهوڙين خفي کان سوجهي لڌو سبحان،  
 عاشق اهڙين اکرين لنگهيا لا مکان،  
 هوءِ ۾ گڏجي هو ٿيا بابوسي بريان،  
 سيوئي سبحان، آيو نظر اُن جي.

اڄوڪي زماني ۾ سنڌ اندر ڪي ڪاهوڙي ۽ ڏوٿي، منهن لٽل مسڪين،  
 ڪتل ڪيڏهن سان لپندا. مگر شاهه صاحب جي زماني وارا ماڻهو جن ڏانهن  
 اشارا ڪري ٿو ڪٿي ٿا لپن. اهي جهنگل ٿي سڄ ٿي سڙي ڪامي لوڻ ٿي  
 ويا، جتي اهي بريان (سين سان عشق جي داغ وارا) بابو (فقير) ملندا هئا. اڄ  
 ته:

ڏونگر نه ڏوٿي، ڏونگر سڄو ڏوٿين ريءَ،  
پڇان پرو ٿي، ڪ ڏوٿي ڏت اچڻ؟

## سنڌ جا واپاري

سنڌ ۾ هڪ طرف ڪاهوڙي ۽ ڏوٿي به هئا ته ٻئي طرف وري وڏا وڏا واپاري ۽ جواهر ٻه هئا، جن جي موتين جو ڌنڌو ملڪان ملڪ هلندو هو. شاھ صاحب پنهنجي صوفيانہ رمزن کي سامهون رکندي صرافن ۽ وڻجارن جو بيان ڪيو آهي، جنهن مان انهيءَ زماني واري سنڌ جي تجارتي تمدن تي روشني پئجي سگهي ٿي. اسان جي اڳيان سنڌ جي تمدني تاريخ جو شاھ صاحب جي هٿان، هڪ نئون باب کلي پوي ٿو.

سنڌ جي جهوني کان جهوني تاريخ تي نظر ڪجي ٿي ته، ديبل بندر جو واپار ايران، عراق، عرب ۽ هندستان سان سمنڊ جي رستي کان ڳنڍيو پيو هوندو هو. اسلام جي اچڻ کان پوءِ ڪنهن زماني تائين، ديبل بندر آباد هو ۽ واپار جي وڏي منڊي هو. ان کان پوءِ انهيءَ بندر جي ڦٽڻ بعد، ساڳئي هنڌ تي مٺي ۽ ڪاري درياءَ جي ميل ۾ وارن هنڌن تي ننڍا ننڍا بندر قائم رهندا آيا ٿي، جن ۾ لاهري وڏو ڪارو بندر ٿي گذريو آهي. شاھ صاحب جي زماني ۾ ٺٽو وڻج واپار ۾ تمام زور هو. ڏورانهن ڏيسورن تي ٺٽي جا وڻجارا، ٻيڙا چوڙائي واپار سانگي ويندا هئا. ٺٽو اڳ موتين جي واپار کان ڏاڍو مشهور هو. شاھ صاحب جو ٺٽي ۾ گهڻو اچڻ وڃڻ ٿيندو هو. ان موتين جي وڻجارن جي سفر جون حقيقتون اکين سان ڏٺيون ۽ ان جو بيان سر سراج ۾ ڏنو اٿس ۽ وڻجارن جي سفر تي وڃڻ کان پوءِ، سندن گهر وارين جي وچوڙي ۽ ٿوڙائي ۾ جيڪا حالت ٿيندي هئي، ان جو ورتاءُ سر سامونڊي ۾ ڪيو اٿس. سنڌ ۾ شاھ صاحب جي سامهون ڪهڙو واپار ٿيندو هو ان بابت فرمائي ٿو:

قر قل، ڦوٽا، پارچا، پاڻي پاتائون،

ڪوئيون قيمت سنڊيون، تڙ ۾ تاڪيائون.

قر قل - ڦوٽا معنيٰ لونگ، پارچا - ڪپڙا، پاڻي - آبدار موتي، لونگ، الاچي، ڦوٽا سنڌ جي پيداوار نه آهن، پر سنڌ جا وڻجارا اهي شيون هڪ ڏيسور تان گهرائي ٻين ڏيسورن ڏانهن موڪليندا هئا، باقي ڪپڙو ته ٺٽي ۾ اچندو ٺهندو هو. ريشمي ڪپڙن جي پيداوار انهيءَ زماني ۾ ٺٽي کان پوءِ بس



هتي. موتي به هن سنڌ واري عربي سمنڊ ۽ ايراني نار مان ايندا هئا. اڄ تائين  
ڪراچي ڪٿم وارا موتين جي واپارين کي ليڪو ڏيندا آهن. جو نئين  
نموني ٿوڻا موتي ڪڍي اچن ٿا. شاهه صاحب پنهنجي زماني ۾ سنڌ واري  
سمنڊ مان موتي ڪڍندي ڏٺا آهن. جو منهن تي شيشي جو خول يا ٽوپ پائي  
سمنڊ لهي ويندا هئا. شيشي مان سمنڊ جي صاف پاڻيءَ ۾ سندن آريار نظر  
پوندي رهندي هئي جنهن ڪري سڄن موتين واريون سڀون جهلي ايندا هئا.

ويا جي عميق ڏي منهن ڪاڻو پائي.

تنين سڀون سوجهي ڪڍيون پاران پيئي.

پسندا سي ٿي. امل اڪثرين سين

عميق اونڀو سمنڊ. امل - جنهن موتيءَ جو ملهه ٿي نه ڪٿي سگهجي.  
سنڌ جا ناڪڻا اڄ تائين ملبار ۽ بنگال پاسي سڙهن جي پيڙين تي مال  
لڏي ويندا آهن. شاهه صاحب جي زماني ۾ اهي ڪهڙي ڪهڙي پاسي ويندا  
هئا:

سودي ڪارڻ سنبهي وينون وڻجارن.

ويا چين بنگال ڏي رکي ڪاڻڪ من.

سنڌ جو چين ۽ بنگال سان واپار هوندو هو سا هڪ تاريخي ڳالهه  
آهي. انگريزن جو سنڌ فتح ڪرڻ کان پنج سال اڳ ۾ 1838ع ڌاري سنڌ ۾  
جيڪو واپار هليو ان جو بيان سنڌ گزيٽيئر ۾ ڄاڻيل آهي. جنهن مان معلوم  
ٿئي ٿو ته فقط بنگال ۽ چين مان بي انداز ريشم سنڌ ۾ آيو. انهيءَ سال 21  
لکن جو سنڌ ۾ واپار هليو. سنڌي وڻجارا سلون يا لنڪا به ٻيڙا ٻار ۾ وجهي  
سون جي واپار لاءِ هليا ويندا هئا.

لنڪا لنڪا ڪن. لٽي لنڪا جي اوهر يا.

سڻي سون لنڪا جو سک نه سامونڊين.

سون جي سوڍ ۽ پرڪڻ جو ڪم به ٿيندو رهندو هو. لٽي ۾ صرافن جا  
دڪان جام هوندا هئا. شاهه صاحب هڪ ”صوفيانه مام ۾ انهيءَ معاملي کي  
بيان ڪندي فرمائي ٿو ته:

سون وڻن صراف سڻين. پڇي ڇڏي بازي.

چاندي ڪيو چلائين. رپو روازي

ساڳيءَ ريت انهيءَ زماني ۾ جواهرن جا پارکو به هوندا هئا، جن کي شاه صاحب پارکو وينجيار صراف ۽ جوهرِي سڏي ٿو جي ڪنير يا عينڪون اکين ۾ پائي ماڻڪن جو ملاحظو ڪندا هئا:

ڪنير پايو اکين لهن سڀ ڪنهن سار،

موتيءَ جي مزاج جو قدر منجهه ڪنار.

شاه صاحب پنهنجي زماني جي سنڌ ۾ ڏسي پسي ڇا ٿو ۽ ان مان معرفت واريون معنائون ڪهڙيون ڪڍي ٿو عميق يا سامونڊين جي سفر ۽ موتين ۽ ماڻڪن مان سندس ڪهڙيون مرادون آهن، هتي انهن معنائن جو بحث نه آهي، پر هتي ڏيکارڻو آهي ته شاه صاحب جي زماني ۾ سنڌ ڇا هئي ۽ سندس تهذيب، تمدن ۽ ريتون رواج ڪهڙا هئا ۽ هن وقت تائين انهن ۾ ڪهڙو ڦيرو آهي ۽ ملڪ ڪيڏانهن وڃي رهيو آهي.

## سنڌ جا پڪي

سنڌ جي سڄي عاشق، حضرت عبداللطيف ڀٽائي، سنڌ جي هر هڪ نظاري ۽ ڏيک کي پنهنجي سامهون رکندي انهن مان معرفت جون جيڪي مامون معلوم ڪري وري سنڌ وارن کي تعليم ڏني آهي. تنهن کي ڏسندي حيرت وٺيو وڃي ٿي. ٻيو ته ٺهيو پر سنڌ جي پڪين کي ڏسي ٿو ته ان مان به هو پنهنجو مطلب ڪڍي ٿو. هو باز به ڏسي ٿو ۽ شڪرو به ڏسي ٿو ۽ ڳجهه جهڙو ماس کائو پڪي به پسي ٿو. سڀني جي عادتن کي سامهون رکي فرمائي ٿو:

ڪٿو باراڙ باز کي، ڳجهه جي ڪج م ڳول،  
ڊوڙ جنهن جي ڏونڊ ڏي رهڻ بر وڃي رول،  
جو پهن پاري ٻول، سو هٿان ڇڏ م شڪرو.

---

ڪن باراڙ باز کي، ڳجهه کي ڏي م ڳول،  
هماء ڏي تون هل، شڪرو ساڻ ڪٿي  
هماء هڪ پڪي جونالو آهي، جو گهڻو ڪري اکين کان غائب رهي ٿو ۽  
ڪنهن به جانور جو شڪار ڪري نه کائيندا آهن، فقط هڏين تي گذران  
ڪندو آهي. شيخ سعدي فرمائي ٿو ته:

هماء برسر مرغان ازان شرف دارد،  
که استخون خور دطائري نیاز آرد

بادشاهه جهانگير پنهنجي روزنامي ”توزڪ جهانگيري“ ۾ لکيو آهي ته هڪ دفعي چڙي مار هماء پڪي ٺاسائي، منهنجي خدمت ۾ کڻي آيا. تجربو ڪيو ويو ته هو پنهنجي چنهب سان هڏيون سنهيون ڪري کائي رهيو هو.

ايراني شاعرن جو خيال آهي ته هماءُ پکي جو جنهن ماڻهوءَ جي مٿان پاڇو پوندو آهي سو بادشاهه ٿيندو آهي يا ولي خدا جو ٿي ويندو آهي ۽ ان ماڻهوءَ جي دنيا تابع ٿي رهندي آهي. غياث اللغات ۾ لکي ٿو ته:

”بر سر هر که سایه او افتد بدولت و سلطنت رسد“

شيخ سعدي شيرازي ان ڳالهه ڏانهن اشارو ڪندي فرمائي ٿو ته:

کس نياید بزيں سايے بوم

ور هما از جهان شود معدوم.

يعني جيڪڏهن هماءُ جهڙو برڪت ڀريو پکي دنيا ۾

ناياب به ڪٿي آهي ته ان هوندي به ڪوبه ماڻهو ڇپ جي

پاڇي هيليان ڪونه اچي بيهندو.

شاهه صاحب هماءُ جي انهي عام تصور کي سامهون رکندي فرمائي ٿو ته شڪري جهڙو سڄو شڪاري ساڻ ڪري هماءُ ڏي هل جتان تنهنجي من جون مرادون پوريون ٿين. ڳجهه جو ڍونڍ ڍونڍيندڙ پکي آهي، تنهن جي ويجهو نه وڃ. هماءُ پکي اگرچہ سنڌ جي سرزمين تي ڏسڻ ۾ ڪونه ٿو اچي، پر عام خيال آهي ته هو لامڪاني پکي آهي ۽ هوا ۾ اڏرندو رهي ٿو. اهوئي سبب آهي جو شاهه صاحب ان جو ذڪر ڪيو آهي.

سيڄاڻو: هڪ شڪاري پکي شڪري وانگي باز جي قسم مان آهي. شاهه صاحب سيڄاڻي جي خصلتن کي ڏسي پوءِ فرمائي ٿو ته:

نينهن، سيڄاڻي، شينهن، تنهي قصد ڪباب سين،

کائن راتو ڏينهن، توءِ پوڻ بکيا.

يعني ته عشق، سيڄاڻو پکي ۽ شينهن تنهي جو ڌنڌو ئي آهي ماس کائڻ. رات جو ڪباب کڻي کائيندا ته ڏينهن جو ساڳي ريت بکيا هوندا. باز يا سيڄاڻي کي گرمي جي مند ۾ ڪريز ۾ وهاريندا آهن، سندس پَر ڪٽري هڪ ڪوئيءَ ۾ بند ڪري ڇڏيندا آهن. اتي ئي باز پال ماڻهو سندن خدمت چاڪري ڪندا رهندا آهن. پوءِ جڏهن سياري جي موسم گهرندي آهي ۽ واڻڪي ڏياريءَ جو ڏيو ڏسبو آهي، تڏهن هونوان پر ڪڍي ايندا آهن ۽ کين ڪريز مان ڪڍيو ويندو آهي. شاهه صاحب ڪريز جو معاملو ڏسي فرمائي ٿو.

آهي عاشقن کي ڪاڙهو منجهه ڪريز،

جي مٿي وڃي ڳيجهه، توءِ نهاري ڍونڍ ڏي



شاه صاحب سيڇاڻي کان سواءِ شڪاري پکين مان بحريه شهباز شڪري جا نالا به آندا آهن. شهباز جي معنيٰ آهي بادشاهي باز اهو پکي ڏاڍو سوڌيل ۽ شڪار ڪرڻ جو تڪو ٿيندو آهي. ڪن جو چوڻ آهي ته باز پکي جي ماديءَ کي شهباز سڏيو ويندو آهي.

مور پکي کي ڪاراييل به چوندا آهن. مور پکي پاڻيءَ جي ڪنارن سان رهندو آهي. هو پکين جو شڪار ڪونه ڪندو آهي. پر نانگ بلائون ناس ڪري ڇڏيندو آهي. سنڌ ۾ مور پکي جام ٿين ٿا، خاص ڪري ٿرپارڪر ضلعي ۾ جهنگلن جا جهنگل جهنگلي مورن سان ڀريا پيا آهن. شاه صاحب مور جو بيان ڪندي فرمائي ٿو ته:

سر ۾ سانجھيءَ وار مورن مانڊاڻا ڪيا،  
ستون ڏين سڀن تي ڪئين ڪاراييل ڪنڊار  
ماري نانگ اپار وه پيتائون وٽين.

موران موڙن مٿي نوڻي نانگ نه ڪن،  
ڪرايل ڪارن کي، ڳارا ڪيو ڳهن،  
وٽين وه پين، سڪ سرڪين نه لڀي.  
نوڻي۔ نوڙت، نياز ڪارن۔ ڪارا نانگ، ڳارا ڏيڙ۔ همت سان اڳتي وڌڻ.

سنڌ ۾ چتون، طوطا، چيون، ۽ ڇيها جهنگلي پکي هوندا هئا. سڀئيءَ جي سر ۾ وٽڪار يا جهنگل جو بيان ڪندي فرمائي ٿو:

وڏا وٽ وٽڪار جا، جت چتون چانگارين،

وڏا وٽ وٽڪار جا، چيون جت ڇيها،  
چپ۔ ڪڪڙ کان ننڍو پکي چٽڪرو ٿيندو آهي، گهڻو ڪري ويران پٽن، جهنگلن ۽ قبرستانن ۾ رهندو آهي. ان جو ٻيو قسم چيرو ٿيندو آهي جو سرڻ کان ٿورو ننڍو ٿئي ٿو. سندس شڪل هليءَ جهڙي ٿيندي آهي. هن کي منحوس يا چنڊو سمجهيو ويندو آهي، ڪنهن گهر ۾ اچي لنوي ته ماڻهو سمجهندا آهن ته ندورو پکي لنوي ويو خدا ڪو خير ڪري ڇيهو۔ جهرڪي کان ننڍو پکي، رنگا رنگ ٿئي ٿو. سندس ٻوليون

ڏاڍيون مٺيون ٿين. گهاٽن وٽن ۽ ساون جهنگلن ۾ پاڻيءَ جي ڪنارن سان  
رهندو آهي. فارسيءَ ۾ ان کي سرخاب سڏيندا آهن. سرخ آب - ڳاڙهو پاڻي.  
غياث اللغات ۾ لکي ٿو ته اهو نالو ان ڪري پيو اٿس جو سندس ماديءَ کي  
ٻين پکين جي برخلاف حيض ايندو آهي. جنهن ڪري سرخ آب جي معنيٰ  
ٿي ڳاڙهي پاڻيءَ جي ڏيائي.

### پاڻيءَ جا پکي

پاڻيءَ جي پکين جو ذڪر شاهه صاحب هڪ جدا سر ڪارائيل ۾  
آندو آهي. هنج ۽ لئو پکي پاڻيءَ وارن پکين ۾ ڏاڍا مياندي وارا ۽ وڻندڙ  
ٿيندا آهن.

ڪنگ ۽ ٻگهه ٽنگن ڊگها اڇا پکي به پاڻيءَ جي جيتن ۽ سنهي  
مڇيءَ تي گذران ڪندا آهن. پر هُنن ۽ هُنن پهرين پکين جي ڊيل ڊول ۾  
گهڻو فرق آهي.

شاهه صاحب پنهنجي ديس ۾ پکين جا اهي قسم ڏسي ٿو. هنج کي  
خاص انداز ۾ نصيحت ڪندي فرمائي ٿو ته:

هاري هنج ٻگهن سين. ڪيئي ٻڌين پيلهه؟

ميرو مٿاڻج تون. اڇي ڪر اڪيل.

ڪنگن سان ڪويل. لا جمر لڙ پئين.

هاري - بيڪار. پيلهه - دوستي. اڪيل - اڪلائڻ. ڪويل - بيوقتو.

جمر - ڇو لڙ پوڻ - پاڻيءَ ۾ ترڻ.

هنج جي عادت بيان ڪندي فرمائي ٿو:

ماڻڪ ڇوڻو جن جو هنج حضوري سي.

چلر ۾ چهنڀ هڻي. مڇي ڪين نه اي.

لوڪ نه لکا ٿي. جيلانن پوڻن ٻگهن گڏيا.

ڍنڍ جي پکين ۾ ڪانگن جهڙا ڪارا پکي به ٿيندا آهن. جن کي

ڪاڻيرو سڏيندا آهن. انهن جون عادتون نه هجن جهڙيون هونديون آهن نه

وري للن جهڙيون. مڇيءَ جي ورن لاءِ پاڻيءَ کي ميرو لڙو ڪري ڇڏيندا آهن.

سر وڃايو سرڪ. وڻن ڪانيرن.

آڏيءَ رات اٿي ڪري دڏا دانهون ڪن.

سنڌي ذات هنجن، منهن ڪوڙي موتي چڻي.

سر۔ تلاءِ يا چشمو سر۔ رنگ يا نمونو. بي وڙو۔ بي ڍنگو. دد۔ فارسي لفظ آهي، جنهن جي معنيٰ آهي جانور. ڪانڙ جورات جو لفظ سنڌي رسمن موجب بد سون آهي. هن بيت ۾ شاهه صاحب ان ڏانهن اشارو ڪندي ڪانڙين جي بد ذات ڏانهن اشارو ڪري رهيو آهي. سنڌ ۾ تارو پڪي برسات جي موسم ۾ ٿيندو آهي، جنهن مان گمان ڪڍيو ويندو آهي ته اجهو ڪي اجهو برسات آئي. شاهه صاحب تارو پڪي ڏسندي فرمائي ٿو:

اڄ پڻ اتر پار ڏي تارو ڪئي تنوار.  
يعني ته سارنگ پوري ساز سامان سان اچي رهيو آهي. ڇو ته تارو تنوارون ڪري رهيو آهي:

سارنگ کي سارين، ماڻهو مرگهه، مينهون،  
اڙيون ابر آسري تارا تنوارين.

مرگهه۔ هرڻ. آڙي۔ پاڻيءَ جو پڪي آهي، جنهن جا ڪيترائي قسم آهن، جن مان ٿيڻا ۽ اسناف مشهور آهن جنهن جو ماس شڪاري ڏاڍي شوق سان ڪائيندا آهن. هڪ پڙهي ۾ اڙيون جي بجاءِ اڙون لفظ آيل آهي، اڙون جمع آهي اڙجو.

”اڙ“ هڪ تمام ننڍو ڪارانههڙو پڪي آهي، پر هن جو آواز تڏ وانگي ڏاڍو تڪو ٿيندو آهي. ماڻهو چوندا آهن ته اڙ پڪي مينهن لاءِ تنواري ٿو پر مينهن جي پڪ تڏهين ٿيندي آهي، جڏهن تارو تنواريندو آهي. رات ڏينهن سندس دم لڳي ويندي آهي ته برسات پوي برسات پوي

تارو پڪي، ڪڇي پڪي کان ٿورو وڏيرڙو ٿيندو آهي. هن جو پچ به ڊگهو ٿئي ٿو. سنڌيءَ ۾ مينهن چوندا اٿس، جو برسات جي موسم ۾ اچي پر گهٽ ٿيندو آهي. سارنگهه چانڪ، ٻاٻيهو به کيس سڏيندا آهن. چون ٿا ته هو هميشه برسات جي پاڻيءَ تي گذران ڪندو آهي ۽ تير جيتري به گرمي سهي نه سگهندو آهي. شاهه صاحب سڀئيءَ جي سر حسينيءَ ۾ انهي ئي ڏانهن خاص بليغانه انداز ۾ اشارو ڪيو آهي:

منجهان منهنجي روح، جي وڃي ساجن وسري  
ته مڙ لڳي لوهر ٿر۔ ٻاٻيهو ٿي مران

پاڻيءَ جي پکين مان هڪ ڪاڻو به آهي. جنهن جي لات لٽو سان  
پاڻي پويون ٿيندو ۽ سانگارا ڪري لٽو لڳندو آهي.

سڪي دور ڏيون ٿيون. ڪنڌي ڏٺو ڪاڻو

پاڻي پٽيل ۾ اڳيون نه آيو

ماڙهن ميڙائو. ڪنهن ڪنهن پيڻين.

ڏور-ڏورو يا ڏنڊ. ڏيون ٿيڻ - تري ۾ وڃي پوڻ. پٽيل هڪ ڏوري جو  
نالو. هن شعر جي هڪ هي پڙهڻي هن ريت آهي:

سڪي دور ڏيون ٿيون. ڪنڌي ڏٺو ڪاڻو.

هتي ڪاڻي ڏيڻ جي معنيٰ ٿيندي آهي وڃڻ. ڪنڌيءَ کان پاڻي هيٺ

لڳي ويو آهي. درياءَ جي پکين جو پاريتري يا شڪاري جن اٽڪلن سان

شڪار ڪندا هئا. تن مان شاهه صاحب جي زماني ۾ هڪ هي ڍنگ هوندو

هو جو ڪاڻ جو موٽرو ناهي. مٿس پڪ يا ڪنڀ چٽي آهي. پاڻيءَ ۾ آهي

تاريندا هئا. هيا پڪي سمجهندا هئا ته شايد اهي به سچ پچ اسان جا ساٿي

آهن. جڏهن انهن وٽ اُڏي اچي ويندا هئا ته ڏهن پاريتري جو وجهه وٺيو

ويو هوندو هو سو هنن کي امالڪ ڦاسائي پنهنجي ڦندي ۾ آڻيندو هو:

پڪيءَ جنهن پڇاڻيا، تنهن ۾ ساهه نه ماڻ.

منجهه ڪرنگهر ڪاڻ جو مٿي پکين چاهه

ويچارن ويساهه مٿن پکين آيو.

پڇاڻ - پڇاڻ. ماهه - ماس ڪرنگهر - بوتو جسم. پڪ - ڪنڀ.

دلبو منجهه درياءَ، پڪي پسي آيا.

ويچارا ويساهه آڻي ات اڙايا.

دلبو - لڳي، ڌوڪو. پر شڪارين جي اصطلاح ۾ خود انهن مٿن کي به دلبو

چيو آهي. جيڪي پکين ڦاسائڻ لاءِ پاڻيءَ ۾ تاريا آهن. ڪڏهن ڏهين يا

دامن ۾ به پکين کي ڦاسايو ويندو هو. شاهه صاحب منج پڪيءَ جي هن دنيا ۾

هلت بابت فرمائي ٿو:

جئن قطر چڻيو ڪٽ پرين، ٻول بهندين هنج.

موتي جي مهر اڻ جا، پورا چڻج پنج.

اڃ ڪ صبح منجهه ٿو ڏهين ۾ ڏير ٿين

قطر - دانا. چئن - چونڊڻ. ٻول بهنڊ - واعدو ڪرڻ.



هيءَ دنيا هڪ ساگر آهي. سالڪ هن ۾ هنج پڪي مثل آهن. هن دنيا ۾ نفسياتي خواهشن جا موٽرا ۽ ڪاٺ جا ڪرنگهه ناهي نيڪ انسانن جي فاسائڻ لاءِ جتن ڪيا وڃن ٿا، تنهن ڪري شاهه صاحب انهن حالتن ڏانهن پنهنجي شعر ۾ اشارا ڪيا آهن. سالڪ کي چوي ٿو ته دنيا جي گندگين کان جند ڇڏائي اڳتي وڌ، نه ته شڪارين جو طعام ٿي ويندين:

آءُ اڏامي هنجڙا، سر ۾ سارينشي،  
متان مارينشي، پارهيڙي پنهنجي ڪري

### ڪونج پڪي

ڪونج هڪ پٺاڙي پڪي آهي. جو سنڌ جي لڳو لڳ بلوچستان وارن پٺاڙن ۾ رهندو آهي. سخت سرديءَ جي مند ۾ سنڌ ۾ لهي ايندو آهي. هو وڳر ۽ ولر ڪري داڻو پاڻي حاصل ڪندو آهي. اچي رنگ جو ڦاڙ پڪي، ڊگهي ڳچيءَ سان ٿئي. ان جي آواز ۾ به چڱو ميلاڄ آهي. مسافر پڪين جون ٽوليون ڏسندي شاهه صاحب کي خاص امنگ پيدا ٿئي ٿي. ڪونج کي پيار کان ڪونجڙي به سڏي ٿو ۽ هنديءَ ۾ کيس ڪونجي چون، تنهن سان به ياد ڪري فرمائي ٿو:

قسمت آنديون ڪونجڙيون، وطن سندن روه،

ڪنهن جو ڪونهي ڏوه، رزق رازق هٿ ۾.

هنن جي پاڻ ۾ ٻڌي ڏسي فرمائي ٿو:

وڳر ڪيو وتن، ڀرت نه چنن پاڻ ۾

پسو پڪيڙن، ماڻهن سان ميٺ گهڻو.

يعني ته ڪونجون پاڻ ۾ ڏاڍي اتحاد ۽ اتفاق ۾ آهن ۽ وڳر ڪري هلڻ سان سندن پريت پڪي ٿيندي رهي ۽ ان ڪري پاڻ ۾ ميٺ يا ميلاڄ به وڌي ٿو پر افسوس جو انسانن ۾ اها شيءِ ڪانه رهي آهي جو پاڻ ۾ هڪ ٿي رهن ۽ هڪ ٿي رهڻ جو هميشه نتيجو ملو نڪرندو آهي. فارسي جو شاعر ٿو فرمائي:

ز اتفاق مگس، شهد مي شود پيدا،

خدا چه لذت شيرين در اتفاق نهاد

يعني ته مڪين جي اتفاق يا ايڪتا سان ماڪي پيدا ٿئي ٿي ڏسو ته الله

تعالٰي ايڪتا ۾ ڪيڏو نه ميناڄ رکيو آهي. پرديسي پکي جي ڪڙڪن ۽  
لنڊن کي شاهه صاحب سندن وڇوڙين ۽ ڇنڇن جي يادگيري ۽ فراق جا ٿوڙائي  
سمجهي فرمائي ٿو:

ڪونجيون ٿيون ڪڙڪن جيڪس هلڻ هاريون.  
ٻچا پوءِ اٿن. وڃن وانڍا ڪيون.

ڪونجڙي ڪالهه لڏي سڄڻ وڌي جت.  
آئون جنهن ريت هت. گهنگر گهاريان ڏينهنڙا.  
ڪونج پنهنجي وڳر مان وڇڙي ويئي آهي. اڪيلي رڙندي وڌي ٿي.  
ماري سندس ٿاڻ لاءِ ٿاهيون اڏيو ويٺو آهي:  
وڏي وڳر هيرئين. چڻي نه ٻين گڏ.  
ڪونج ڪريندي سڏ. ويئي وهامي راتڙي  
هوڏانهن پوڻان ڪيس وڳر واريون به سڀالي ۽ سندس سلامتيءَ لاءِ  
آميون ڏئي رهيون آهن:

وڳر ۾ وائي. ڪالهه تنهنجي ڪونجڙي.  
سڙ ۾ سارينهي گهڻو پيئڻ ۽ پائي.  
پيئڻ نه ٿاهي. جا ماري منڍي من ۾.  
هن مڪين مسافر پکيءَ کي ماريءَ جي دامن ۾ ٿاڻ سڏو ڏسي فرمائي ٿو:  
ماري مريڻ شال. ڏپ وڃڻي ڏيئون.  
جيئن تو اچي ڪالهه وڏو وڃ وڙهن کي.  
هي دنيا مسافر خانو آهي جتي دنيا جون وڻون هڪ پاڪ روح لاءِ ڏيئون  
آهن ۽ ٻچڙيون سڏن ماري آهن. انسان جنهن جو اصل وطن ڪو ٻيو آهي.  
جيڏانهن هن کي وري وڃڻو آهي. تنهن کي خدا وارن جي ٿوليءَ کان جدا ٿيڻ  
نه گهرجي. ٿورو به ويسلورهيو ته پوءِ ماريءَ کي مار جو موقعو ملي ويندو. ماري  
به ته ساڳي انساني صورت ۾ شيطان آهن. پر انهن جو سڀ ڪنهن کي پتو  
ڪونه پوي ٿو:

بغل منجهه بندوق. ماري ميرا ڪپڙا.  
ماريو مير ملوڪ. لتاڙيو لڪ ڇڙهين.  
حضرت جلال الدين رومي فرمايو آهي:

اي پا ابليس آدم روء هست.  
پس بهر شخصي بناید داد است.

يعني ته ڪيترائي شيطان ماڻهو انساني روپ ۾ آهن. تنهن ڪري هر هڪ شخص کي نيڪ انسان سمجهي هن جي هٿ ۾ هٿ ڏيڻ نه گهرجي. يعني ته ان جي صحبت اختيار ڪرڻ نه گهرجي. متان ڊاڻو ڪارائي خانو خراب ڪري ڇڏي انهيءَ معنيٰ ۾ شاهه صاحب فرمايو آهي. ته ماريءَ کي ميرا ڪپڙا آهن جو پورو سڃاڻڻ ۾ نٿو اچي. ميرن يا خاڪي ڪپڙن کان شڪار نه چرڪندو آهي. جنهن ڪري سولائيءَ سان هن جي دام ۾ گگدام ڦاسي پوندا آهن. هوڏانهن انهيءَ ميرن ڪپڙن واري جي بگل ۾ بندوق آهي جو غافل ڏسي هڪدم شڪار ڪري سگهي ٿي.

### ڪانگ پڪي

سند ۾ هي پڪي جام ٿئي. رنگ جو ڪارو گردن تي سفيدي اکين جو تڪو ٿورو ٿيڏيرو ڏاڍو وڏو ڏاڍو پڪي ٿئي ٿو. ڊاڻا به چڱي ته ماس مچي به کائي. ننڍن پکين جا ٻچا شڪار ڪري ڳڙڪائي وڃي. هنن جي جمار چون ٿا ته ڏاڍي ڊگهي ٿيندي آهي. پنهنجي بچاءَ لاءِ پوري هوشياريءَ کان ڪم وٺندو آهي. هن جي سياڻپ پهاڪي طور ڪم ايندي آهي. چوندا آهن ته "سياڻو جهڙو ڪانڌو" يا "سياڻو ڪانگ به جهنگهو ڦاسي".

سند وارن جو رواج هو ته ڪنهن گهر جي ٻني يا پت تي ڪانڌو ويهي لنوي ته ان مان گمان ڪيندا آهن ته اجهو ڪي اجهو ڪو سحر يا دوست آيو. سند جي ڪن زالن کي ڪانڌو جي ٻوليءَ جي ڄاڻ ٿيندي آهي. هن جي هڪ خاص آواز مان اندازو ڪندي چونديون آهن ته ڪانڌو ٿو لنوي اجهو ٿو ڪو مهمان اچي. سنڌين وٽ ڪانگ کي هڪ قاصد جي پوزيشن آهي. جو سپرين جا سنيها ۽ هنن جي ميلاپ جي پاراڻيو يا پيغام کڻي ايندو آهي. شاهه صاحب واري سند فقط بهراڙين واري سند آهي. هن جي سامهون بهراڙيءَ جون ئي ريتون رسمون آهن. جنهن ڪري ڪانگ کي ڪڏهن قاصد واري صورت ۾ وٺ تي ويٺل ڏسي ٿو:

آءُ ڪانگا وٺ ويه. سڌيون ڏي ساڻيهه جون.

ڪڏهن وري بهراڙيءَ جي گهرن ۾ جي مٺيون ڪتل هونديون آهن.

جنهن سان مينهنون يا ٻيو مال ٻڌبو آهي. تنهن کي ڏسي ٿو:  
ڪر ڪنيو ڪانگ لنوي مٺيءَ تي مضبوط

ڪڏهن ڪڪائين منهن تي ويٺل نظر اچي ٿو:  
مٿان منهن منهنجي ڪنهن اڏايو ڪانگ

سنڌي ماڻهو ڪانگ کي قاصد يا پرينءَ جي پار جو پڪي سمجهي.  
هنڪي سدورو ڄاڻندا آهن. پر اسلام کان اڳ وارا عرب. ڪانگ کي ڏاڍو  
بيچڙو پڪي ۽ دوستن ۽ عزيزن ۾ جدائي ڪندڙ سمجهندا هئا. هن وقت تائين  
ٻهراڙيءَ جا عرب ايئن سمجهندا آهن. ڪانگ کي هو سڏيندا ٿي ”غراب  
البين“ آهن. يعني ته جدائي آڻيندڙ پڪي. غراب جي لفظ مان غريبه ۽  
اغتراب ڪڍيا ويا آهن. يعني سفر ۽ پرديس ماڻڻ. عرب جن به شين يا  
جانورن مان سوڻ يا بدنالي وٺندا هئا. تن ۾ ڪانڙ سڀ کان وڌيڪ هنن وٽ  
بيچڙو پڪي آهي. هڪ شاعر جو قول آهي:

وصاح غراب فوق اعواءِ بانهه.  
با خبار احبابي فقسمني فكري.  
فقلت غراب باغتراب ويانهه.  
بين النوي تلک العيافه والزجر.  
وهبت جنوب با جتنابي منهم.  
وهاجت صبا. قلت الصبايه واهجر.

يعني ته ڪانگ پاڻ وٽ تي ويهي منهنجن دوستن جي ڳالهه ڪئي. (2)  
جنهن تي مان چيو ته ڪانگ ته ساڻين ۾ ڏورانهن ۽ جدائي آڻڻ لاءِ آهي ۽  
سندس لنوڻ هڪ تنبيهه آهي. (3) ان کان پوءِ ڏکڻ جو واءِ لڳو ته پانير ته  
دوستن کان ڏوراهي ٿئي ٿي ۽ صبح جو هير گهلي ته چير ته عشق سان گڏ  
جدائي آئي.

عربن جو ڪانگ بابت اهو تخيل آهي. ته سنڌين جو وري هي آهي ته  
ڪانگ قريبن جو قاصد آهي. هر هڪ ملڪ جا رواج نرالا آهن. عربي يا  
فارسي شاعر دوست يا معشوق جا نامبر يا قاصد ڪيوتري کي تصور ڪندا  
آهن ۽ ڪيوتري هتان سڄڻن ڏانهن سنيها موڪليندا آهن. جيئن ته فارسيءَ  
جو هڪ شاعر فرمائي ٿو:

تا برد سوبش ڪيوتري نامه چندان سوده اير.



ديده بر پائش که پائش رابخون آلوده اير.  
 ڪبو تر جا پير ڳاڙها ٿيندا آهن. شاعر ان جي علت بيان ڪندي چوي  
 ٿو ته ڪبو تر جڏهن خط ڪڍي رواني ٿيڻ تي هو ته، مان سندس پيرن تي رت  
 روئندڙ اکين کي ايتري قدر مليو جو سندس پير خون آلود ٿي پيا ته جيئن  
 معشوق کي منهنجي سڄي سڪ جو ڪو سما پوي  
 شاهه صاحب جي سامهون فقط سنڌ آهي. ايراني شاعري جي ورچيس  
 کان گهڻي حد تائين بچڻ جي ڪوشش ڪئي اٿس، تنهن ڪري هو قاصدا يا  
 پيغام پنهنجي ڪبو تر جي جاءِ تي ڪانگ کي قاصدا ڪندي نج سنڌي  
 رواج جو پنهنجي شاعري ۾ بيان ڪري ٿو. فرمائي ٿو:

ڪري ڪانگ ڪر نشون پيرين پيرين پئڇ،  
 آئون جو ڏيئين منيهن وچ م وساريڃ،  
 الله لڳ لطيف چئي، ڳجهو ڳالهيڃ،  
 چٽان تيئن چئڻ، ته ڪنيا تا خوش هيئن.

پيرين پوڻ فقط سنڌ جو ئي رواج آهي. ڪانگ کي نياپو ڏيندي هيئن  
 چوڻ ته، پيرينءَ کي پيرين پئي پوءِ پيغام ڏج، سنڌي زبان جو هڪ ايڏو بلند  
 تخيل آهي، جنهن کي ٻي ڪنهن به زبان ۾ هرگز ادا ڪري نٿو سگهجي.  
 ايراني شاعر ڪبو تر جي پيرن تي خون آلود ڳوڙها ڳاڙي پنهنجي پيرينءَ جو  
 پاڻ ڏانهن ڌيان ڇڪائي ٿو پر شاهه صاحب فرمائي ٿو ته:

ڪڍي ڪانگ تو ڏيان، هنيون ساڻ هٿن،  
 وڃي ڪاءِ ولايت ۾ اڳيان عجيبن،  
 پيرين مان پڇن، ته هيءَ قرباني ڪنهن ڪئي

محبوب کي متوجهه ڪرڻ لاءِ پنهنجو هنيون ڪانگ کي ڪڍي ڏيڻ  
 ته، معشوق جي ملڪ ۾ وڃي سندس سامهون کائي ته، من پڇا ڪن ته هي  
 ڪير قربان ٿيو آهي، جنهن جو هنيون ڪانگ جو ڪاڇ ٿي رهيو آهي. ايڏو  
 بلند تصور شايد ڪنهن شاعر پيش ڪيو هجي. شاهه صاحب هن خيال ۾  
 اچي ايڏو ڪمال ڪري ڏيکاريو آهي جو اتي سڀ ڪنهن سخن گو، سگهڙ  
 جو پنچڻ بيحد مشڪل آهي. ڪانگ جو قاصدا بڻجڻ واري حالت ۾ به  
 حالتون آهن. (1) هو پيرين جو پارانيو يا پيغام آڻي ۽ سندس وصال جي ڪا  
 وائي اچي واري:

ڪي جو زاغ زبان سين لنيو مٿي لام  
پنچايائين پرينءَ جا، سرتيون رات سلام  
(2) ڪانگ پرينءَ ڏي پيغام يا ڪو خط ڪڍي وڃي کيس پنچائي:  
اڏر لڳ الله، ويلو ڪر م وچ ۾

---

آئون جو ڏيانءَ سنيهو سانڍ برابر ماه،  
سندي گجهاندر گاه، ڪهڇ م قريبن ريه.  
ڪڏهن ڪانگ ڪي خط ڏيئي، محبوبن ڏانهن موڪلڻ لاءِ چوي ٿو:  
ڪانگل نيئي ڪانگ منهنجي ڏي محبوب ڪي  
لالڻ لائي ڏينھڙا، ڪنهن مٿي سانگ،  
اوهان ري اڙانگ، ويئي وره وسائين  
هتي ڪانگ جي معنيٰ خط آهي، جنهن کي شاهه صاحب ٻئي شعر ۾  
ڪتابن ۽ خط جو لفظ سان به آندو آهي. ڪانگ مان مراد ڇا آهي ۽ ڪنهن  
ڏانهن قاصد ڪري موڪلي ٿو؟ ڪانگ ڪهڙي قسم جو هجي جنهن بابت  
فرمائي ٿو ته:

زاغ تنهنجي ذات جو ٿورو مٿي مون،  
هيئن به فرمائي ٿو ته:

قريبن جو ڪانگڙو مٿي ٿار ٿلي،  
سو وڊ چنن تي چلي جو درباري دوست جو  
هن ۾ دوستن جي محرم راز عارف ڏانهن اشارا ڪيل آهن پر  
جيڪڏهن اهي وصفون قاصد يا وچ واري ۾ نه آهن پر ڪانءَ جون جيڪي  
مشهور بريون عادتون هجن ته ان بابت فرمائي ٿو ته:

سو ڪانگ نه قاصد ڪر، جو سدا ڏونڊ ڏري  
ڪ ڪندو پنهنجي پيٽ جي ڪي ويندو دوست در  
جنهن جي ٻوليائي هر ٻي، سو نياپا نيئي رهيو!  
جنهن کي صوفيءَ جو سينو نه آهي فقط ماڻهن جي ڏيکاءَ لاءِ ٺوڳي آهي  
۽ دنيا جي ڏونڊ تي ڏريو پيو آهي، تنهن کي قاصد يا سونهون نه بڻايو وڃي ڇو  
ته هو پنهنجين نفسياتي گهرجن جي پورٽ ڪندو يا رهبر بڻجي راه  
ڏيکاريندو.

هد هد

سند جو هڪ پڪي آهي، جنهن کي فارسيءَ ۾ مرغ سليمان ۽ سنڌيءَ ۾  
ڪاٺڪنويا چنڊول چوندا آهن.

طالع طاؤسن جا پسيو زاغ جلندا،  
هد هد پسيو هنجڙا، وينائي وهندا.

ڪانگ جي بدخصلتن جو بيان ڪندي فرمائي ٿو ته طاؤسن يعني مور جو  
بخت ڏسي ڪانگ پيو جلندو پر هنج پڪي هد هد کي ڏسي پيو خوش ٿيندو.  
هد هد يا چنڊول پڪي چٽڪرو ٿيندو آهي، سندس ڪنڀ ۽ پير زرديءَ  
تي مائل ٿيندا آهن. مٿي تي هڪ ڳاڙهو موڙيا چوٽي ٿيندي اٿس، جنهن کي  
پيو کوليندو ۽ بند ڪندو آهي. حڪمت جي ڪتابن ۾ آيل آهي ته هد هد  
جا ڪنڀ پٽ جي اڳڙيءَ ۾ ٻڏي دشمن کان بچاءُ واري ارادي سان زمين ۾ پوريا  
ته ماڻهو دشمن جي شر کان امن ۾ رهندو.

ڪوئل

ڪوئل قد ۾ ڪانگ جيڏو ڪاري رنگ جو پڪي آهي. آواز ڏاو منو ۽  
دردناڪ ٿيس ٿو. سنسڪرت ۽ هندي شاعري ۾ معشوق جي آواز کي  
ڪوئل جي ٻول سان تشبيهه ڏني ويندي آهي. هي پڪي سمنڊ يا برساتي  
هنڌن تي رهندو آهي. شاهه صاحب هن جو بيان سڻي واري سفر ۾ آڻيندي  
فرمائي ٿو:

رجن ۾ رڙ ٿي، ڪر ڪوئل جي ڪوڪ،  
ولولو ۽ ووڪ، اي تان آهي عشق جي.

ڪوئل ڪراچيءَ جي باغن ۾ به ڄام ٿئي. سڻي جو پنڌ به ڪراچيءَ  
کان پري سمنڊ جي ڪناري سان هليو وڃي ٿو جتي ڪوئل جو پڙلاءُ پوندو  
رهندو آهي.

## سند جا ڪي پيا جانور

ڪتو:

سند جي جانورن مان. سند جي پهراڙيءَ ۾ ڪتي جي ڏاڍي گهرج ۽ ضرورت آهي. ڪتو مال جي سنڀال ڪري ڪيتيءَ جو رکوالو ٿئي، گهر ٻار جي نگهباني ڪري پهراڙيءَ جو هاري يا مالدار توڙي ڀاڳيو ماڻهو ڪتي کان سواءِ رهي نه سگهي. ڪتي ۾ ڪي خصلتون آهن. هو مالڪ سڃاڻي، مالڪ جو دوست سڃاڻي، دشمن کي پري کان تڏي جهلي بيٺي. مجال جو ڪو ڌاريو ماڻهو هن جي مالڪ جي ٻني تي پير به ڌري سگهي. شاهه صاحب سر معذوري ۾ ڪتي جو بيان شاعرانه انداز ۾ آندو آهي. ڪيچ جا ڪتا جيڪڏهن سئي کي ٻوڙيون ڪري کائي وڃن ته اها به هن جي پنچ ۽ ڪاميابي آهي.

ٻانڀڙ ٿي ٻوڙيون، ته ڪتا ڪينئي ڪيچ جا.  
ڪيچ جا ڪتا به ڪهڙا؟ ان جي جواب ۾ فرمائي ٿو:  
ڪتا ڪينئي ڪيچ جا، سندا جي پنهنون،  
اڳهيئين هوند اسونهن، جي جانارن ياد پئين.

ڪتو پوئڪندو آهي يعني واڪو ڪري آواز ڪندو. گوندو به آهي يعني هري هري آواز ڪندو آهي. ڏاڙهن لاءِ گهڙي لڏي گهور ڪري به ايندو آهي. ڪتي جي انهن سڀني لازمي وصفن کي هيٺئين شعر ۾ آڻي ٿو:  
جاڳايس جنبور، ڪتي قريبن جي،  
ٻني پوئڪي اٿيو گهڙي منجهان گهور.

\* جنبور - جنبور فارسي لفظ آهي. معنيٰ ڏينهو. تڪي ويڙهو ڪتي کي جنبور سڏيندا آهن.



سڀ لاهيندو سور گري هن غريب تان.  
ڪٿو ته مالڪ جا دوست به سڃاڻندو آهي، پر پنهريان وائڻڙو تي  
پونڪي ايندو آهي، جڏهن ڏسندو آهي ته هي ته پنهنجا آهن ته ڪٿي بس  
ڪندو آهي.

ڪٿو چئي قريب جا، آهيون ساڌ سڀي  
پهرين بات بهي، پڇون پوءِ پانڌين کي.  
ڪٿو هڪ طرف ڏاڍو وفادار جانور آهي، پر ان سان گڏ هو ڏونڊ جو  
طالب به آهي.

ڪٿو طالب ڏونڊ جو اسين ڪٿي ڪيڙ،  
چڻي آيو چيڙ، ڪاراييل جي ڪن ۾.  
هتي ڪٿي کي ڪاراييل يا ڪارائي يعني مور سڏيو ويو آهي. اڳ سنڌ  
دستور هوندو هو ته پيار کان هوشيار ڪتن کي مور ۽ موتيڙو سڏيندا آهن.

سڳبان سينڌاريا، بچيا تي بهن،  
ٿريا نه فرمان کان، ملهه نه موتيڙن،  
ڪونهي ڏوه ڪتن، ڏاڪاريا ڏاڙهين ٿا.

هن شعر ۾ ڪتن کي موتيڙو سڏيو ويو آهي. سينڌارين. سڀي ڏيڻ، سڏ  
ڏيڻ. ڪٿو ڪنهن کي بچائڻو پوندو ته هن کي سينڌ ڏيئي هوشيار ڪري،  
پوءِ بچائبو آهي. ڏاڪارڻ- بچ ڪرڻ، هنن ٿورن شعرن ۾ سنڌي زبان جون  
اهي سموريون ورجيسون، شاعر آڻي گڏ ڪيون آهن، جيڪي ڪٿي سان  
لاڳائو آهن. ان مان شاهه صاحب جي سنڌي زبان تي حاوي هجڻ جو پورو پتو  
پئي سگهي ٿو.

هتي ڪٿو چا آهي؟ ۽ قريبن جي ڪٿي مان مراد ڪهڙي آهي؟ ان جو  
تفصيل هيلين شعرن مان پروڙي سگهجي ٿو:

ڏکا ڏونگر جا مرون، مر ٿا مونتي ڪن،  
پڙندا ڪين پريت تي هن جا سڌر ٿا سجن  
سڳائيءَ جي سيد چئي، آهي سڌ سين  
هوند نه هتي ٿرن پر قرابت ڪم ڪيو  
ڏکا- حملا، پريت- ڏوبياڻي، سڌر- سگهارا، طاقت وارا، مطلب ته ڪٿا

ڏونگر جا مرون آهن، سور سختيون، جي محبوبن پاران عاشقن ڏانهن مهماني طور ايندا آهن، پر اهي اپڙي نه سگهندا آهن. جڏهن عاشق جي طلب سچي هوندي ۽ ڳانڍاپو ئيڪ معشوق سان ڳنڍيل هوندو آهي، ان حالت ۾ محبوب جي يادگيري ۽ ميلاپ جو خيال تڪليفن کي اپڙڻ ئي نه ڏيندو آهي. بلڪ عاشق ته انهن تڪليفن کي چمي سرچائيندا آهن. فارسيءَ جو هڪ شاعر فرمائي ٿو:

پائي سگ بو سيد مجنون خلق گفته اين چه سود،  
گفت مجنون گاه که در کوئي ليلي رفته است.

شاه صاحب فرمائي ٿو:

ڪٿو اچي جي کان، پريان سندي پار جو  
انهي مٿي آن، ڪوڙئين قرباني تيان

جهنگلي جانور:

ڪٿو ته هڪ پالتو ۽ گهريلو جانور آهي. پر ان کان سواءِ ٻين جهنگلي جانورن جو به شاه صاحب جي رسالي ۾ ذڪر اچي ٿو.

هرڻ:

هي هڪ مشهور جهنگلي جانور هڪريءَ جيڏو قد ۾ لاسرات ميري ڳاڙهي رنگ جو ٿيندو آهي. سنڌ جي خشڪ ۽ پهاڙي حصن ۾ تمام گهڻو ٿئي ٿو. ڊوڙ جو تمام تڪو ٿيندو آهي، جنهن ڪري هن جي شڪار ڪرڻ ۾ ڏاڍا ڏاکڻا ڪرڻا پوندا آهن. انهيءَ جانور کي هندي ۾ مرگهه به چوندا آهن. هن جون اکيون ڏاڍيون سهڻيون ٿينديون آهن، جن سان معشوقن جي اکين کي هندي ۽ فارسي شاعريءَ ۾ تشبيهه ڏني ويندي آهي. شاه صاحب انهيءَ جانور جو سر ڏيئي ۾ نالو آندو آهي ۽ سر سارنگ ۾ مرگهه جي نالي سان ياد ڪيو آهي.

روجه:

هڪ مشهور پهاڙي جانور آهي، جنهن کي جابلو ڳئون به چوندا آهن. شاه صاحب ان کي روجهڙي تصنيف سان به ڪم آندو آهي. هنديءَ ۾ نيل گاءِ ۽ جهنگلي بيل سڏيندا اٿس. ڏاڍو متارو رنگ جو ڪارو پورو ۽ ڳاڙهو ٿيندو آهي. هن جا سڱ ساڙي ڪشتو بڻائي طبيب ڪم آڻيندا آهن. اڳ

ڪراچي ضلعي جي جهنگلن ۽ پهاڙي حصن ۾ اهو جانورن ٿيندو هو ۽ هاڻي  
به بلوچستان جي پهاڙن ۾ ملي ٿو. شاهه صاحب سڀنيءَ بابت فرمائي ٿو:  
روجهه ڏنائين رات، هوت ڳوليندي حب ۾.

سرھ:

هرڻ يا ٿاڙهي جي شڪل جو جهنگلي جانور آهي. هن جا سڱ تمام  
وڏا ٿيندا آهن، جبلن جي جهنگ ۾ رهي ٿو. کائڻ ۾ ڏاڍو لذيت ۽ سواڊي ٿئي  
ٿو. هن جانور جو پتو ڪيترين ئي بيمارين ۾ ڪم اچي ٿو.  
سرھ گڏيئي سڀني، سوڙهي منجهه سڀني.

شينهن:

شاهه صاحب جي رسالي ۾ هن مشهور ٿاڙيندڙ جانور جون ڪي  
خصلتون بيان ڪيل آهن. هن جي قدبت بابت فرمايل آهي:  
موڪري تري ڇوٽي نري ڇوٽو ڪهر پاڻ.

هن جي گجگوڙ به ٻين جانورن ۾ گيور يا هيبت وجهي ڇڏيندي آهي.  
جيڪڏهن ٻيا جهنگلي سيارڙا جا نار گڏجي گذر وانگي اونايون ڪن ته:  
ڪهر ڪن نه اڍڪي، ڊاءُ نه ڊجي تن.

شينهن ويڙهه وقت پورن پيرن تي بيٺي وڙهندو آهي. پر جڏهن جهيڙو  
نه هوندو ته هو آرام سان پيو هوندو.

ڪلي وير قرار ري ڪلي ڪهر.

ڪلي - جنگ، جهيڙو، ڪهر - مائٽو غريب. شاهه صاحب شينهن  
جونالورسالي، ۾ شينهن (س) سان آندو آهي جو اصل سنڪرت ۾ به سين  
سان اهو لفظ ڪم آيل آهي. ان کان سواءِ هنديءَ ۾ شينهن کي ڪيسري  
ڪيهر، واڳهه به چوندا آهن، جي پڻ لفظ رسالي ۾ ڪم آيل آهن. ڪيسر  
سنڌيءَ ۾ بدلائي ڪهر ۽ واڳهه کي واڳ به چون، جي پڻ لفظ شاهه صاحب  
ڪم آئي ٿو. شاهه صاحب جي زماني ۾ سنڌ جي ٻيلن ۾ شينهن عام جام  
هوندا هئا. ان وقت جن نالن سان هن کي سڏيو ويندو هو سي سندن ڪلام ۾  
آيل آهن.

گذر:

هي مشهور جهنگلي جانور شاھ صاحب جو ڪلام ۾ جنبو جي نالي سان آيل آهي. لاڙ جي علائقي ۾ گذر کي جنبو سڏين. هي ڏاڍو ڏاهو جانور ٿيندو آهي. پنهنجي مطلب لاءِ گهڻائي ڪيڏ ڪيڏندو آهي. گس گساءِ جو به استاد آهي. سنسڪرت جي علم و ادب ۾ هن جانور کي وڏي اهميت آهي. هندي حڪيمن ڪليلو دمن ڪتاب ۾ عقلمنديءَ جون جيڪي آڪائيون لکيون آهن تن ۾ گذر جي گوهين ۽ ڏاهپ جو گهڻو اڀار ڪيل آهي. ڪليلو دمن جو ترجمو انوار سهيلي فارسي ۾ 10 صدي هجري ۾ ڪيو ۽ ان کان پوءِ سنڌيءَ ۾ هن ڪتاب جو ترجمو ٿيل آهي.

هاڻي:

هي مشهور جهنگلي جانور آهي جو امير ماڻهو هن کي پالي سواريءَ ۾ ڪر آڻيندا هئا ۽ اڳ ته ميدان جنگ ۾ هي جانور ڪڻڪن تي ڪاهي ڳاهي ماري ڇڏيندو هو. چوندا آهن ته ”اندو هاڻي لشڪر جو زيان“ سنڌ ۾ هاڻي ڪونه ٿين. پر شاھ صاحب جي زماني ۾ سنڌ جي حاڪمن وٽ هاڻين جا ٽلا هوندا هئا.

ڪڏهن ڪڏهن امير ماڻهو هاڻيءَ ۽ شينهن جي ويڙهه به ڪرائيندا هئا. مغلن جي راڄ ۾ به ان جو گهڻو رواج هو. شاھ صاحب ان حقيقت کي سامهون رکندي فرمائي ٿو ته:

اي ڪير جو ڪر جيئن هاڻي کي هٿ هڻي،  
نهوڙي ناپن سين، دمائنس نه دم  
ڪلي وير قدم ڪوري پر ڪٿي نهين.

ڪير - شينهن. ناپ - ڏاڏ، چنبا. دمائنس - بند ڪرڻ، ساهه ڪڍڻ جي مهلت نه ڏيڻ. نهين - هندوستان ۾ اڪر آهي معنيٰ نه.

نانگ:

سنڌ ۾ نانگ بلائون به بيشمار ٿين، خاص ڪري ٿرپارڪر ضلعو ته سڀن سان سڻيو پيو آهي. شاھ صاحب جيئن سنڌ جي پهراڙيءَ جي هڪ هڪ وٽ کي ڏسندي ان مان حڪيمانہ معنائون ويهي ڪڍيون آهن، تيئن سنڌ جي نانگن جو به بيان ڪيو اٿن. نانگ ۽ مور پکي جو پاڻ ۾ ڏاڍو وير آهي. مور جتي به نانگ کي ڏسندو ته اتي ان کي ماري ڪاٽي ڪپائي ڇڏيندو.



آهي. شاهه صاحب انهيءَ واقعي ڏانهن اشارو ڪندي فرمائي ٿو ته:

ڪاپي، ڪاراييل پاڻ ۾، مٿي در ڏيڻ،  
نيو نانگ نه ڏين، موران موٽڻ مڻڻو.  
ڪاپي- نانگ جو هڪ قسم، در ڏرڻ- وڙهڻ، نيو يا نوٽي- نوڙت،  
نانگ جي قسم مان واسينگ به آهي، جو تمام وڏو ۽ زهريلو ٿئي ٿو. ايڏا  
خوفناڪ ٿين جو:

جنهين جي جهڙپ، هاڻي هنڌان نه چري  
ڪارا نانگ به سخت ڀڄائڻا ٿيندا آهن.

جن جي واچڻا وه وڃي، سي ڪارا ڪارونپار،  
ڪڇيا تان ڪڍيا، وڙهندي ڪن نه وار،  
جن جا اهڙا پار، سي گئون ڪن گاروڙين کي.

ڪارونپار- هيبتناڪ ڪارا، ڪڇيا- ڊيا، گئون- گم، گاروڙي-  
نانگ ڦاسائيندڙ جوڳي.

واسينگ يا ڪاريهر جو بيان ڪندي فرمائي ٿو ته:

آسڻ جن اريج، تن جي وه جو ورن پيو  
تن جو ڪنڊوئي ڪم ڪري جي مٿن پير پيو  
پريان ئي آهي پڌرو تن نانگن جو نهو  
ڪلي ويل ڪهو جو سامهون ٿئي سڀن کي.

آسڻ- هنڌ، ماڳ، اريج- سڪل زمين جتي ريج يا پاڻي نه هجي، ارءِ-  
ورن، رنگ نهو- ذات يا سنگت، ڪلي- جهيڙو.  
هن بيت ۾ شاهه صاحب ڪاري نانگ جون چار نراليون وصفون  
ڄاڻايون آهن:

(1) ارءِ جي نانگ جي وه جو رنگ ئي نرالو ٿيندو آهي. عام نانگ کان  
اريج واري نانگ جو زهر علحده آهي، چوندا آهن ته پاڻيءَ واري نانگ  
جو زهر هلڪو ۽ بي اثر ٿو ٿيندو آهي، پر اريجي نانگ جو وه ڏاڍو  
تڪو ۽ جهٽپٽ اثر ڪندڙ هوندو آهي. شاهه صاحب انهيءَ فرق ڏانهن  
پهرين مصرع ۾ اشارو ڪيو آهي. ان قسم جا نانگ گهڻو ڪري ٿر  
علائقي ۾ ٿيندا آهن.

(2) سنڌ جي پهراڙيءَ وارن ۽ خاص طرح ٿري ماڻهن کي سڌ آهي ته ڪو زهريلو نانگ مري به ويندو آهي ته سندس ماس سڙي ڳري ناس ٿي رهندو ته ان جي فقط ڪنڊي تي ڪنهن ماڻهوءَ جو پير پئجي ويو ته سڪل ڪنڊو به زهريلو اثر ڪندو آهي ۽ اهو زهر ماڻهوءَ تي هڪدم چڙهي ويندو آهي.

(3) ٽئين مصرع ۾ ڄاڻايل آهي ته نانگن جي واسينگ ذات جو پاڻ ۾ نهو يا لاڳاپو رهندو آهي. سنڌ جي عام ماڻهن جو خيال آهي ته جيڪڏهن ڪارپهر نانگ جي قسم مان نر کي ماريو ويندو ته مادي ان جو وير وٺندي آهي. ماديءَ کي ماريو آهي ته نر وير وٺندو آهي. انهيءَ ڊپ وچان ڪيترا ماڻهو انهيءَ قسم جي نانگ کي ماري ٿي نه آهن. اسلام کان اڳ عربن ۾ به اهو وهم ويٺل هو. هو به ڪاري نانگ جو نالو ٿي نه وٺندا هئا ته متان وير پئي نقصان پهچائي. مگر اسلام جي ظاهر ٿيڻ کان پوءِ حضرت رسول خدا ﷺ ماڻهن کي اهڙي وهم ڪرڻ کان منع فرمائي. جناب عبدالله بن عباس (حضرت رسول الله ﷺ جي سؤٽ) کان روايت آهي ته هو سڀ ڪنهن قسم جي نانگ مارڻ جو حڪم ڪندو هو ۽ فرمائيندو هو ته جيڪو نانگ جو وير وٺڻ واري خيال کان ان کي چڙي ڏئي ٿو سو اسان (مسلمانن) مان نه آهي.

(4) واسينگ نانگ وڙهندو نه آهي، پر جيڪڏهن ويڙهه لاءِ ميدان ۾ آيو ته پوءِ هن جو مقابلو به ڪي مڙس ڪري سگهندا.

سنڌ وارن جو خيال آهي ته واسينگ يا ڪارپهر نانگ اصيل ۽ اشراف نانگ آهي. هو اڳرائي ڪري ڪنهن کي نه سڳهندو آهي، پر هن سان ڪو چيڙيا حرڪت ڪندو ته پوءِ منهن ڏيندو آهي. شاهه صاحب ان ڳالهه ڏانهن اشارو ڪندي فرمائي ٿو ته:

پهرين ڪاري نانگ جي ڪوچر ڪيل چيڙ ڪري  
جي هڻي ڏنگ ڏيسائيو ته ويجهو تا نه وري  
جيڪي ٺپ مري جيڪي سڪي صحت کي

يعني ته ڪاري اصيل نانگ جو ڪڪيل ويندو ته ٿڌي تي مري پر جيڪڏهن چڙهي پيو ته سدائين رنج ڪنج ۾ پيو رهندو. ٿر جي ماڻهن کان

ٻڌو ويو آهي ته ڪيترا اهڙا ماڻهو به ڏٺا ويا آهن، جن کي بلا ڪاڏي چار پنج سال گذري ويندا آهن، پر جنهن ڏينهن گرمي جي مند ۾ گهٽ ٿئي ۽ واو، نه لڳي ته انهيءَ ڏينهن نانگ ڪاڏل ماڻهوءَ جي مٿي ۾ سور پوندو ۽ لڱن ۾ ڳاموڙ ٿي پوندي جڏهن هوا لکندي تڏهن انهيءَ ماڻهوءَ کي سک ۽ سرت حاصل ٿيندي شاهه صاحب جو هنن تمثيلن مان مطلب ڪو ٻيو آهي، پر ظاهر ۾ سندس معلومات ۽ سنڌ جي هر هڪ شيءِ جي پروڙ ۽ پتو ڪيڙ ۾ هن عارف بزرگ ڪمال ڪري ڏيکاريو آهي، جنهن جو مثال ٻئي ڪنهن به سنڌي شاعر جي ڪلام ۾ نٿو ڳولي سگهجي.

## فصل ڇهون

# شاهه جو ڪلام ڪيئن گڏ ڪيو ويو؟

مير عبدالحمين سانگي، پنهنجي وقت ۾ شاهه جي ڪلام جو هڪ وڏو ڄاڻو هو ۽ هن جون ٻيڙن فقيرن ۽ شاهه جي جنهنن مريدن سان ملاقاتيون ٿينديون رهنديون هيون. شاهه صاحب جي ڪلام سان هن کي هڪ قسم جو عشق هو. مير صاحب مرحوم لکي ٿو ته شاهه صاحب پاڻ لکي پڙهي ڪو نه ڄاڻندو هو. هو شعر چونڊو ويندو هو ۽ فقير اهو لکندا ۽ بي ترتيب جمع ڪندا وٺندا هئا. ڪي فقير وري ان کي ياد ڪري وٺندا هئا. ان ريت شاهه جو ڪلام هڪ طرف ڪيترن ماڻهن کي ڪنٺ ٿيل هو ته ٻئي طرف دفترن جا دفتر لکجي گڏ ٿي رهيا هئا.

چون ٿا ته شاهه صاحب پنهنجي لاڏاڻي جي تياري کان ٿورا ڏينهن اڳ ۾، پنهنجي ڪلام جا ڪيترا دفتر کڻي وڃي ڪراڙ ڍنڍ ۾ اڇلائي، پاڻي ۾ ٻوڙي تلف ڪري ڇڏيا، جنهن تي فقيرن کي ڏاڍو ڏک پهتو ۽ شاهه صاحب کان ايئن ڪرڻ جو ڪارڻ به پڇيائون، جنهن تي پاڻ فرمايائون ته، منهنجو ڪلام آهي ڳوڙهو ۽ باريڪ، مون کان پوءِ ان کي سمجهڻ وارا ڪي ٿورڙا ماڻهو ملندا، دل نٿي گهري ته منهنجي ڪلام کي ڏسي، ڪي ماڻهو منهنجي شڪايت ڪن، پوءِ ڏوهاري بڻجي الله تعاليٰ جي ڏوراني هيٺ اچن، جنهن ڪري اهڙو ڏکيو ڪلام غرق ٿيل بهتر آهي.

انهن دفترن ٻڌڻ کان پوءِ، جن فقيرن کي شاهه صاحب جو ڪلام ڪنٺ ٿيل هو تن کي گڏ ڪري هنن جي يادگيريءَ موجب لکاريو ويو ۽ انهيءَ گڏ ٿيل ڪلام جي مجموعي کي ”گنج“ سڏيندا آهن، جو اڃا تائين پٽ تي موجود آهي. ان کان سواءِ ڪجهه ڪلام ڪن فقيرن وٽ لکيل به هو جو اهو به گنج ۾ داخل ڪيو ويو. پهريان اهو گنج حاجي تمر فقير جي حوالي



هو جنهن بابت شاه صاحب جو ارشاد آهي. ان کان پوءِ ان جي وارثن ۾ هلندو اچي ٿو. ان گنج جا ڪيترا نقل به ورتا ويا آهن. اگرچہ ان ۾ ڪلام گهڻي حد تائين بي ترتيبوار آهي. پر غور ڪيو ويندو ته گهڻي حد تائين رسالي جي بمبئي چاپي جهڙو وڃي بيهندو.

ڊاڪٽر گربخشاڻي. پنهنجي هٿن سان. شاه صاحب پاران پنهنجي ڪلام کي ٻوڙڻ جو صفا انڪار ڪندي لکي ٿو ته:

"اها ڳالهه بنهه اعتبار جوڳي نه آهي ته ڪو شاعر پنهنجو ڪلام ناحق ويهي ضايع ڪندو. ڏسو ته انسان پنهنجي اولاد جي پرورش ۽ پرگهور خاطر ڪيتري نه دقت ۽ هلاڪي ڪري ٿو انهيءَ لاءِ ته سندس وفات کان پوءِ سندس در ڪليل رهي. ته پوءِ شاعر ڪيئن چاهيندو ته پنهنجا روحاني دادلا يعني شاعرانه خيال. جي هن رڳن جو رت ڏيئي اپايا آهن تن جو پنهنجن هٿن سان گهات ڪري" (مقدمه لطيفي).

ان کان پوءِ ان تي وڌيڪ دليل ڏيندي تفصيل سان بحث ڪيو اٿن. جنهن مان سندس مقصد هي آهي ته هڪ وڏي ڪامل ۽ عالم فاضل. جڏهن شعر چوي ٿو ته. اهو گويا سندس زندگيءَ جو ثمر ۽ آخرت جو ثمر آهي. تنهن ڪري پنهنجي توشي يا ثمر کي ڪيئن ضايع ڪري سگهجي ٿو سو به پنهنجن هٿن سان. هوڏانهن حقيقت هن ريت آهي ته وڏن ماڻهن جي زندگيءَ جو مقصد شاعري نه هوندو آهي. شاعري جي ذريعي هو پنهنجن ارادن ۽ خيالن کي ڪنهن وقت ڪري ظاهر ڪندا آهن. پر اها شيءِ سندن پيشو يا ڌنڌو نه هوندي آهي. جنهن کي زندگيءَ جو اصلي مقصد مقرر ڪيو وڃي يا ان جي وسيلي روزي ڪمائي کائجي يا نانءُ نمود حاصل ڪجي. هن پوئين قسم جي شاعرن لاءِ جيڪڏهن ايئن چئجي. جيئن ڊاڪٽر گربخشاڻي پنهنجي راءِ ظاهر ڪري چڪو آهي. ته پوءِ هڪ حد تائين ليڪ آهي ۽ هنن جي زندگي سان اها ڳالهه ٺهڪي به اچي ٿي. پر شاه صاحب ۽ ٻين سندس درجي وارن عارفن بابت جيڪڏهن هي راءِ ظاهر ڪئي وڃي ته:

”شاعري ڏون مرتبہ اوست“

جيئن دولت شاهه سمر قندي جي تذڪري مان ڊاڪٽر صاحب نقل ڪيو آهي ته اها ڳالهه بلڪل ليڪ آهي، يعني ته اهڙن ماڻهن جي مان کان شاعري هيٺين درجي جي شيء آهي.

پنهنجي ڪلام کي پاڻ ضايع ڪرڻ جي واقعي کي، ڊاڪٽر صاحب سمجهي ٿو ته اهي ڳالهيون متين موڙهيل ۽ ڳنڍين ڳوڙهيل ماڻهن جي ويساهه وڌائڻ لاءِ چيون ويون آهن، پر آئون هيٺ هڪ وڏي شاعر مير علي شير قانع ٺٽوي جو مثال پيش ڪريان ٿو جنهن پنهنجي ڪلام ناس ڪرڻ جو پاڻ اقرار ڪيو آهي. هو صاحب لکي ٿو ته:

”ديوانه قريب هشتاد هزار بيت از هر قسم تدوين نموده که بالا آخر

بسبب موانع چندي آنرا داخل آب ساخت.“ (مقالات الشعراء قلعي)

يعني ته هڪ ديوان جنهن ۾ اسي هزار هر نموني جا بيت هئا، تيار ٿيو جنهن کي ڪن رنڊڪن سبب دريا داخل ڪيو ويو. علامه مخدوم معين ٺٽوي جو شاهه صاحب جو گهاٽو دوست ۽ هڪ وڏو صوفي عالم هو تنهن جي حياتيءَ جو احوال لکندي مير قانع لکي ٿو ته:

”هر چند نسبت به کمالات شان شاعري ڏون رتبہ اوست اما

استجماع فنون کمال وهر براؤتضائي مقام چند شعر طبع گرامي

ثبت گشت.“ (مقالات)

يعني ته سندن ڪماليتن جي نسبت ۾ شاعري تمام گهٽ درجي جي شيء آهي، پر منجهن ڪماليٽ وارن فنن گڏ ٿيڻ سبب ۽ حالت جي گهرج پٽاندڙ سندس طبع سڳوري جا ٿورا شعر هٿ آڻجن ٿا.

بنيادي شيء هيء آهي ته، ڪنهن به عارف شاعر جي زندگيءَ جي اصلي مقصد ڏانهن ڏسڻ گهرجي ته هو شاعري کي پنهنجي زندگيءَ جو بنياد سمجهي ٿو يا هي ڪنهن شيء کي. هاڻي اسان پوريءَ طرح پروڙي سگهون ٿا ته شاهه صاحب يا انهيءَ قسم جي ڪاملن ۽ عارفين جي حياتيءَ جو اصلي مقصد ڪو ٻيو هو ۽ شاعري انهيءَ مقصد جي اظهار لاءِ بي اختيار شيء هئي ته. گویا شاعري سندن اصلي مقصدن کان هيٺين درجي جي وٽ آهي ان حالت ۾ جيڪڏهن هو پنهنجي ڪلام جي پرواهه نه ڪن يا وري سندن شان شاعري کي گهٽ درجي جي سمجهيو وڃي ته اها ڪا غلطي ته نه آهي، پر

ليڪ هڪ صحيح حقيقت آهي؟ شاه صاحب جي ڪلام کي، جيڪا هاڻي ترتيب ڏيئي رسالي جي صورت وٺرائي ويئي آهي، ان بابت مير صاحب سانگي جي تحقيق ڪيل آهي ته شاه صاحب جي خدمت ۾ هڪڙا ٻه گویا چئنچل فقير ۽ اٺل فقير رهندا هئا. اهي اصل دهلي جا رهاڪو هئا. پهريان ميان نور محمد ڪلهوڙي جي دربار ۾ آيا ۽ ان کان پوءِ سموري همار شاه صاحب جي خدمت ۾ اچي رهيا. علم، موسيقي يا راڳ وديا جا وڏا ڄاڻو هئا. جن شاه صاحب جي ڪلام کي موسيقي جي سرن موجب ورهائي، جدا جدا داستان رچيا ۽ داستانن تي سندن مضمون پٽاندڙ راڳين جا نالا ڏنا ۽ جن کي پويان فقير، علم موسيقي جي سرن موجب جدا جدا آوازن ۾ آلاپيندا رهن ٿا. رسالي ۾، جي هندي يا فارسي شعر داخل ٿي ويا آهن، سي به انهن دهلوي گوین جي معرفت رسالي جي ترتيب ڏيڻ وقت درج ٿيل آهن. هندي شعر يا ٻين سنڌي سگهڙن جا ڏوهيڙا، جيترا به رسالي ۾ آيل آهن، سي شاه صاحب جي خدمت ۾ ڳائيندا هئا ۽ پاڻ ٻڌندا هئا، جنهن ڪري انهن کي به ڪڍي رسالي ۾ داخل ڪيو اٿن. اهو سڀ ڪجهه شاه صاحب جي وفات کان پوءِ ٿيو آهي يا حياتيءَ جي پوئين زماني ۾، ان بابت ليڪ ڳالهه هيءَ معلوم ٿئي ٿي ته سندس وفات کان پوءِ، هاڻوڪي صورت وارو رسالو جمع ٿيو. سندن حياتيءَ ۾ ڪجهه شعر ناحق ناس ٿي ويا، ڪجهه ڪن فقيرن وٽ لکيل هئا ۽ گهڻو وري گهڻن فقيرن کي ياد هو جنهن کي گڏي هاڻوڪو مجموعو ٺاهيو ويو.

ٻي هڪ روايت آهي ته تمر فقير واري نسخي تان، سرن جي ترتيب موجب، ٻه نسخا تيار ڪرايا ويا، جن ۾ هڪ ڀٽ تي رهيو ۽ ٻيو درگاه ڪريمي تي رکيو ويو. درگاه ڪريمي واري اصلي نسخي تان 1196 هـ مطابق 1780 ع جي، ٻيو نسخو لڪارايو ويو جواج تائين موجود آهي. گویا اهو نسخو شاه صاحب جي وفات کان، 31 سال پوءِ تيار ڪرايو ويو جو ڪو گهڻو ڊگهو زمانو شاه صاحب جي وفات کي ڪونه گذريو هو ۽ ان وقت شاه صاحب جا ڪيترائي ملاقاتي، هن جهان ۾ موجود هئا. درگاه لطيفي وارو نسخو ۽ درگاه ڪريمي وارو نسخو اهي ٻئي نسخا مان پاڻ اکين سان ڏٺا آهن، جن جو بمبئي وارن نسخن کان ٿورو تفاوت آهي. شاه صاحب جا صحبتي يا سنگتي فقير، ديندار يا نيڪوڪار هئا، جن رسالي جي ترتيب ۽



تجويز انبياء زماني جي ڪتابن وانگي ڪئي. يعني ته پهريان الله تعاليٰ جي حمد ۽ پيغمبر خدا جي ثنا وارا شعر آندا اٿن ۽ ان کان پوءِ صوفيانہ وحدت ڪثرت جو بيان آهي. سر ڪلياڻ ۽ يمن ڪلياڻ، جي علم موسيقي ۾ برڪت ۽ نيڪي وارا سر آهن، تن کي منڍ ۾ رکي، پوءِ رسالي ۾ ٻيا سر آندا اٿن. رسالي جو پهريون بيت آهي:

اول الله عليہ اعليٰ عالم جو ڏئي،  
قادر پنهنجي قدرت سين، قائم آه قديم،  
والي واحد وحدہ، رازق رب رحم،  
سو ساراهيان سچو ڏئي چئي حمد حڪيم،  
ڪري پاڻ ڪريم جوڙين جوڙ جهان جون

هوڏانهن حقيقت ۾ رسالي جو پهريون شعر آهي، مثنوي مولانا رومي جي پهرين شعر جو ترجمو يعني:

بشنو از ني چون حڪايت ميڪند،  
از جدائيا شڪايت ميڪند.

شاه صاحب پنهنجي انداز ۾ هيٺين ريت ان جو ترجمو ڪيو آهي:

وڌيل ٿي وايون ڪري ڪل ڪوڪاري  
هن ٻن پنهنجا ساريا، هونجون هنن لئي هاري

هونئن ته مثنوي جي سڌي سنئين معنيٰ هن ريت آهي ته: نٿ جي ڪاٺي کي ٻڌا جو ڳالهه ڪري ٿو پنهنجي جدائي جي دانين ڪري ٿو. پر شاه صاحب نٿ کي وڌيل سڌي ڳالهه جي لفظ کي پنهنجي ٻوليءَ ۾ وايون ڪري ادا ڪيو آهي. نٿ پنهنجي اصل کان جدا ٿيڻ جي دانين ڪرڻ جي مفهوم کي "شاه صاحب" هن ٻن پنهنجا ساريا، جي عبارت ۾ آڻي ٿو. نٿ جي شڪايت يا حڪايت سان، سئي جي سوز گداز کي تشبيهه ڏيندي هڪ مختصر شعر ۾ هڪ وڏي معنيٰ کي لکايو ويو آهي، جنهن جو تفصيل شاه صاحب جي شاعري واري فصل ۾ شاه صاحب جي رسالي جي گنج جي صورت ۾ گڏ ٿيڻ کان پوءِ، هن جا جدا جدا ڇاپا پڌرا ٿيندا رهيا.

رسالي جا جدا جدا نسخا



سڀ کان پھريان شاھ جي رسالي جو ھڪ نسخو ڊاڪٽر ارنسٽ ٽرمپ صاحب 1866ع جي جرمني جي لپزگ شھر ۾ ڇپرايو. ٽرمپ صاحب دنيا جي مختلف ٻولين جو ڄاڻو ۽ عالم ھو. ھن سنڌي زبان سکي، ھن ۾ وڏي پھچ حاصل ڪئي. سنڌي جي واڌاري واري اداري سان، ھن شاھ صاحب جي رسالي کي، اوندهه مان ڪڍي سوجھڙي ۾ آڻڻ جو ارادو ڪيو. ٽرمپ صاحب لکي ٿو تہ، کيس بہ جھونا قلمي رسالا ھٿ آيا، جن کي ھڪ ھوشيار پڙھيل سنڌي عالم ڀيٽي، سندس لاءِ ھڪ ڪاپي تيار ڪئي. رسالي جي ڇپائڻ لاءِ، ٽرمپ صاحب جرمنيءَ ۾ سنڌي جي نئين ٽائپ تيار ڪرائي، جنھن جي صورتخطي نہ ھاڻوڪي صورتخطي جھڙي آھي ۽ نہ وري شاھ صاحب جي زماني واري سنڌي لپي يا لکڻي جھڙي آھي. ڀائنجي ٿو تہ 1866ع واري زماني ۾ جيڪا صورتخطي سنڌ ۾ چالو ھئي، سا ئي انھيءَ سنڌي فاضل، رسالي جي نسخي تيار ڪندڙ ڪتب آندي آھي، جنھن تان ٽائپ تيار ڪرائي رسالو ڇاپيو ويو آھي. ٽرمپ صاحب کي گورنمينٽ برطانيا ھن ڪم لاءِ پئسي جي تمام وڏي مدد ڪئي، پر ان ھوندي بہ خرچ ڪٿي پيو ۽ ڪيترا سُر ڇيڄڻ کان رھجي ويا، جيئن تہ سر مارئي ۽ ڪي ٻيا. ھي نسخو اڄڪلھ بلڪل ناياب آھي. ٽريننگ ڪاليج حيدرآباد جي لائبريري ۾، سندس ھڪ نسخو ڏٺو ويو آھي شايد ٻين ڪن صاحبن وٽ بہ موجود ھجي.

(2) شاھ جو رسالو بمبئي جو ڇاپو: اھو رسالو قاضي ابراهيم پلبنڊري بمبئي جي ڪتب فروش، پھريون ڀيرو 1867ع ۾ ڇاپي پڌرو ڪيو. ان پوءِ اھو نسخو وري بمبئي ۾ ڇپجندو رھيو آھي. مرزا قليچ بيگ مرحوم جو چوڻ آھي تہ، اھو صحيح نسخو ۽ ڀت جي ”گنج“ تان ورتل ليک ڇاپو آھي، مگر ڊاڪٽر هوتچند گربخشاڻي جو لکڻ آھي تہ ”ھن ڇاپي جھڙو ردي نسخو ڪڏھن ھٿ نہ ايندو“ پر حقيقت ھيءُ آھي تہ بمبئي وارو نسخو ھڪ جامع نسخو آھي. شاھ صاحب جي حياتيءَ ۾ سندس سامھون فقير جيڪي بہ شعر چوندا ھئا، سي سمورا ھن ۾ ڏنل آھن، پوءِ اھي شاھ صاحب جا ھوندا ھئا يا ٻين ڪن شاعرن ۽ سگھڙن جا، ان رسالي کي سامھون رکي شاھ جو ڪلام جو اصل حاصل ڪري سگھجي ٿو.

بمبئي وارو نسخو ھڪ دفعو 1877ع ۾ ڇپيو ھو جنھن جي پڇاڙيءَ ۾ ڄاڻايو ويو آھي تہ شاھ جي مشھور فقير طالب ھالن واري ڪيترائي نسخا

پيئي تيار ڪيو آهي. هن مان ظاهر آهي ته بمبئي وارو نسخو جڏهن ٻئي دفعي ڇپيو آهي ته ان کي ڪن نسخن سان، شاهه جي ڪلام جي ڄاڻو فقير، طالب هالائي کان درست ڪرائي، ڇپرايو ويو آهي. تنهن ڪري انهيءَ نسخي کي صفا ردي نسخو ڪري ليڪڻ ڊاڪٽر گربخشاڻي جي هڪ وڏي جرئت آهي.

(3) سنڌ سرڪار جي تعليم کاتي جو ڇپايل شاهه جو رسالو: اهو رسالو ديوان تارا چند، ايجوڪيشنل انسپيڪٽر، 1900ع ۾ تيار ڪرايو ۽ سرڪار جي خرچ سان ڇپجي پڌرو ٿيو. انهيءَ رسالي جي منڍ ۾ ڏيکاريل آهي ته: "اهو رسالو پٽ واي قلمي رسالي سان پيئي ۽ ٽرمپ ۽ بمبئي ڇاپي سان مقابلو ڪرائي تيار ڪيو ويو آهي." مگر غور سان ڏٺو ويندو ته ان ۾ به ڪيتروئي ڌاريو ڪلام اچي ويو آهي. جنهن جو شاهه صاحب جي شعر سان ڪو لاڳاپو ڪونه آهي. هن رسالي جي صورتخطي سڌاري وئي آهي. جو هاڻوڪي هالو چالور وڃ موجب آهي.

(4) مرحوم مرزا قليچ بيگ، شاهه جي رسالي کي، پنهنجي نموني ۾ 1913ع ۾ جمع ڪيو. جنهن کي شڪارپور جي منشي پوڪر داس 1914ع ۾ پير يون دفعو ڇپائي پڌرو ڪيو.

مرزا صاحب انهيءَ رسالي جي ديباچي ۾ لکيو آهي ته، جڏهن ڪنهن شاعر جو ڪلام پڌرو ڪجي، تڏهن ضروري آهي ته هن جو سڄوئي ڪلام ڏجي ۽ صحيح ڏجي، تنهن ڪري ڪن دوستن جي صلاح سان مون سرڪاري ڇاپي کي قائم رکي، سڀ ڪنهن صفحي جي هيٺان، بمبئي واري رسالي جون پڙهڻيون به ڏنيون آهن. جيڪي بيت وغيره (سرڪاري رسالي ۾) نه هئا، اهي به انهن هنڌن تي لکيا ويا آهن. بيت جو نمبر، سرڪاري رسالي وارو ڪيو ويو آهي. اهڙا نوان بيت مٿي 846 ۽ هيون وايون 15 آهن جي سرڪاري رسالي ۾ نه آهن.

وڌيڪ لکي ٿو ته "ٽرمپ واري رسالي جون پڙهڻيون مقابلي ۾ ڇڏيون ويون آهن. جواهي اڪثر غلط معلوم ٿيون." مرزا صاحب جي رسالي تي پوريءَ طرح غور ڪيو ويندو ته اهو به ساڳي ريت بمبئي واري ڇاپي وانگر، پنهنجن ۽ پراين شعرن جو گڏيل ڪچڪول آهي. پر ان هوندي به هن بزرگ جي محنت کي هزار آفرين چوڻ کان رهي نٿو سگهجي جو شاهه صاحب جي ڪلام کي سوڌي

سنڀالي. پوين جي مطالعي لاءِ هڪ وڏو مجموعو ڇڏي ويو آهي.

### ڊاڪٽر گربخشاڻي جو رسالو:

ڊاڪٽر گربخشاڻي جو شاهه جو رسالو: ڊاڪٽر هوتچند گربخشاڻي حيدرآبادي سنڌي فارسي ۽ هنديءَ جو وڏو عالم هو. هو ڪجهه قدر عربي ۽ سنسڪرت کان به واقف هو. ڊي. جي. سنڌ ڪاليج جو فارسي جو پروفيسر ۽ ان کان پوءِ ان جو پرنسپال ٿي رهيو. زندگي سموري علم سکڻ ۽ سيکارڻ ۾ گذريس. صوفيانہ خيالات جو ماڻهو. ويدانت، فلاسفي ۽ اسلامي تصوف جو واقف هو. هن ورهين جا ورهه، راتيون جاڳي، شاهه جي رسالي تي پورهيو ڪيو ۽ سندس ارادو هو ته، رسالي جو هڪ صحيح نسخو معنيٰ سميت پڌرو ڪيو وڃي. رسالي ۾ جيترا به ڏکيا اکر ڪم آيل آهن، تن جو اصل اشتقاق ۽ بڻ بنياد وڃي ڳولهي لهنجي.

آخر هو صاحب، ان ڪم ۾ ڪامياب ٿيو. شاهه جي رسالي کي، چئن جلدن ۾ ورهائي، هن پٿريون جلد شرح ۽ معنيٰ سميت 1923ع ۾ پڌرو ڪيو. لکائي ۽ ڇپائي تي ايڏو خرچ ڪيائين جو اڳ انهيءَ رنگ ڍنگ جو سنڌ ۾ ڪو سنڌي زبان جو ڪتاب ڪو نه ڇپيو هو. ڪتاب ڇپجڻ شرط مٿس تحسين ۽ آفرين جا وسڪارا ٿيڻ لڳا. رسالي جو مقدمو يا مهاڳ ايڏو ته عالمانہ انداز جو لکيائين، جو سندس قابليت جو قدر ٿيڻ لڳو ۽ پٿريون جلد هٿو هٿ ڪجڻ لڳو.

هڪ طرف ڊاڪٽر گربخشاڻي جي ڪم جي واکاڻ ٿيڻ لڳي ته، ٻئي طرف کان وري مئٽر جيمئل پرسرام جو شاهه جي رسالي جو ڄاڻو هو ۽ ٿياسافسٽ اصولن جو پيرو ۽ صوفي سماڱر جو سيڪريٽري ۽ اخبار پارت واسي جي ايڊيٽر هو. تنهن ڊاڪٽر گربخشاڻي جي گڏ ڪيل رسالي تي ڪي اصولي اعتراض ڪيا. هن جو چوڻ هو ته، ڊاڪٽر گربخشاڻي اٽڪل هڪ هزار بيت رسالي مان لوڏي ڪڍيا آهن، جنهن ڪري سنڌي ادب کي هڪ وڏو ڪٽ لڳي رهيو آهي. آخر اهي بيت ڇو ڪڍيا ويا آهن ان لاءِ ڪو قوي سبب هجڻ گهرجي. ڊاڪٽر گربخشاڻي جي طرفداريءَ ۾ ڪي مسلمان عالم، جيئن ته حڪيم فتح محمد صاحب سيوهاڻي، ڊاڪٽر عمر بن محمد دائود پوٽو، جوان زماني ۾ لنڊن جي ڪيمبرج يونيورسٽي ۾ مقيم هو مئٽر لال چند امر ڏنو مل، پروفيسر پيرو مل ۽ ڪي ٻيا صاحب هئا. پارت واسي



اخبار ۽ حيدرآباد جي روزانه "پرڪاش" اخبار ۾، مهينن جا مهينا رد ڪڍڻ ۾ مضمون لکندا رهيا. مسٽر جيئمل پرمسرام تي ايڏو ڏوڙيو وسايو جو ٻيو ڪو هجي ها ته بان ڪري ويهي رهي ها، مگر مٿس هوارادي جو پڪو سوڪڻي ٿو مٽي چوي ته دليل ڏيو ته هڪ هزار شعر چو ڌاريا سمجهي ڊاڪٽر گربخشاڻي رسالي مان لوڏي ڇڏيا آهن؟

ديوان ليلا رام سنگهه رٿائڻ جج هڪ ٻڌو مٿس، جنهن آخوند احمد پٽ واري هڪ وڏي عالم کان شاهه جو رسالو پڙهيو هو، سو به مسٽر جيئمل جي طرفداري ڪندو رهيو ته آخر اهو ناحق چو ٿيو آهي ۽ بيتن جو هڪ وڏو ستو خارج ڪيو ويو آهي.

مرزا قليچ بيگ مرحوم 25 ڊسمبر 1923ع ۾، رسالي جي پهرين حصي مطالعي ڪرڻ کان، پوءِ هڪ تنقيد لکي ڊاڪٽر گربخشاڻي کي موڪلي ڏني. جنهن ۾ رسالي جي شرح ۽ اڪرن جي کوجنا ۽ ڊاڪٽر گربخشاڻي جي لکڻي جي ڏاڍي واکاڻ ڪئي وئي آهي. مگر ان ۾ رسالي جي پيچ گهٽ ۽ بيتن جي نيڪالي تي، ڪجهه به لکيل نه آهي. مسٽر جيئمل جڏهن مرزا صاحب جو هزار بيتن جي ڪوس واري هاڃي ڏانهن توجهه ڇڪايو تڏهن مرزا خود حيرت ۾ پئجي چوڻ لڳو ته، برابر اهو ته ڪوس ٿيل آهي، جنهن ڪري ڪن اخبارن ۾ وري مرزا صاحب مرحوم جي برخلاف گوڙ ٿيڻ لڳو ته هو هڪ ئي شيءِ بابت ٻه رايو رکي ٿو. ايڏو وڏو گوڙ ڏسي مرزا صاحب مرحوم سرڪاري تعليم کاتي جي آفيسرن کي لکيو ته، چڱو آهي ته شاهه صاحب جي رسالي جي گڏ ڪرڻ ۽ سندس شرح لکڻ لاءِ، ڪن عالمن جي ڪميٽي مقرر ڪئي وڃي ته، هو هڪ مڪمل نسخو تيار ڪري سنڌ وارن جي سامهون رکي ته جيئن آئنده اهڙن اختلافن هٽائڻ جي، مونجهاري کان ماڻهن کي چوٽڪارو ملي وڃي. مگر سرڪار ان عريضي تي ڪو ڌيان ڪونه ڏنو ۽ معاملو اڌ ۾ رهجي ويو. ان کان پوءِ ڊاڪٽر گربخشاڻي جي گڏ ڪيل، شاهه جي رسالي جو ٻيو حصو 1925ع ۾ پڌرو ٿيو ۽ ٽيون حصو 1931ع ۾، انوس جو چوٿون ڀاڱو آخر وقت تائين پڌرو ڪري نه سگهيو جو ڪجهه دل شڪست به ٿيو پيو ۽ ڪجهه ٻيا اسباب به پيش آيل هوس، جنهن ڪري ڪم کي اڳتي وڌائي نه سگهيو ۽ 1946ع ۾ هن دنيا مان لاڏاڻو ڪري هليو ويو.



مٿيون علمي جهڳڙو 1923ع کان وٺي 1924ع تائين سنڌي عالمن ۾ هلندو رهيو ۽ منهنجي سامهون هلندو رهيو. هاڻي هن ڪتاب لکندي جڏهن مسٽر جيئمل جا مضمون نظر مان ڪڍيا وڃن ٿا ته انصاف سان چوڻو پوي ٿو ته هو جو ڪجهه چئي رهيو هو تنهن جو هن کي ڪنهن به جواب ڪونه ڏنو ٿي. پر ويڇاري کي سياسي بغض ڪري ننڍو ويو ٿي. اهو زمانو هو قطع تعلقات جو مسلمان هئا ڪتر قطع تعلقاتي ۽ مسٽر جيئمل هو مرحوم غلام محمد پرڳڙيءَ جي پارٽي جو آرام پسند يا غير قطعي. جنهن ڪري هن کي لويو ويو ٿي. جيئمل جو چوڻ هو ته جيڪي بيت ڌارين ماڻهن جا آهن، سي جيڪڏهن ڊاڪٽر گربخشاڻي ڪڍي ڇڏيا هئا ته ان تي اعتراض ڪونه آهي. پر سوين بيت اهڙا به خارج ڪري ڇڏيا اٿس. جي بلڪل شاهه جا ڪلام آهن تن جي ڪيڙ لاءِ چو قدم ڪنيو اٿس؟

ڪي اهڙا بيت آهن جي سڀني نسخن ۾ آهن. بمبئي واري بلڙيءَ واري ۽ ٽرمپ صاحب واري مگر ڊاڪٽر گربخشاڻي اهي به خارج ڪري ڇڏيا آهن. مسٽر جيئمل مثال لاءِ سُر سريراڳ جو هڪ بيت لکيو آهي. جو ڊاڪٽر صاحب پنهنجي رسالي مان هن ڪري ڪڍي ڇڏيو آهي جو هن ۾ شاعراڻي خوبي ڪانه آهي:

سوداگر سمونڊ جا لاجو لال وڻيج،  
اڇا اولهه عاج جا، چڱا چٽاڻيج،  
سڙه سبي سڦلات جا، ڪوها خوب ڪڙيج،  
ست مڪان ساڃا ڪري ڇهه چهر يون اڏيج،  
ٻارهن، تيرهن، پندرهن، سترهن سينگاريج،  
ساري ست سيد چئي، پوري پڄاڻيج،  
ملاح، معلم خبرون، پڇي پروڙيج،  
وسقاهر ويهر شرابن طهورا، ٻاڻي پاڪ پيئيج،  
جنهن کي سڪي سڪو پرين سو پيئيج،  
لڙهه ۾ ڪيم لڙهيج، ته ستر سامونڊي ٿيئين.

مسٽر جيئمل لکي ٿو ته، جيڪڏهن هي شعر شاعراڻي خوبي کان خالي آهي ته پوءِ، سڄو رسالو شاعراڻي خوبيءَ کان خالي آهي. هي شعر ڌاريو ڪلام آهي ته ان لاءِ ڪهڙي سند ۽ ڪهڙو دليل آهي؟ اهو اسان جو سوال

پيڙ معنيٰ ته اسين ناپاڪ تحرڪ ٿا هلايون. ان زماني ۾ جناب حڪيم حافظ حاجي قاضي علامہ سيد اسد الله شاھ صاحب ٽڪرائي حيات هو. جڏهن سندس شاھ جي رسالي تي هلندر جهنگڙي ڏانهن توجهه ڇڪايو ويو تڏهن هن صاحب وچان ئي هڪ ٻيو رستو اختيار ڪيو. سيد اسد الله شاھ صاحب هڪ ڊگهو رايو لکي. الوحيد اخبار جي 5 اپريل 1924ع ۾ پڌرو ڪرايو. اسان اهو رايو لفظ بلفظ هيٺ ڏيون ٿا ته جيئن تاريخي طرح هڪ وڏي عالم جو هڪ مضمون. سنڌي اديبن جي سامهون اچي ۽ ڊاڪٽر گربخشاڻي جي رسالي کي صحيح صورت ۾ مطالعي ڪرڻ جو موقعو ملي.

## قاضي اسد الله شاھ جو ڊاڪٽر گربخشاڻي جي گڏ ڪيل شاھ جي رسالي بابت رايو

پروفيسر گربخشاڻي جو ترتيب ڏنل رسالو شاھ ڀٽائي عليه الرحمت جو پھريون جلد، هن احقر جي نظر مان گذريو. ان جي مطالعي کان جو حظ روحاني حاصل ٿيو. سو حد کان ٻاهر آهي ۽ پروفيسر صاحب کي صد مبارڪون ٿو چوان ۽ اهڙي محنت ۽ عرق ريزيءَ تي سندس شڪر گذاري مسلمانن جي طرفان ادا ڪريان ٿو.

رسالو جي ڇپائيءَ جي عمدگي ۽ صفائي. شاھ جي اصولي نتيجي سنڌيءَ جو حل ۽ شاھ جي ڪلام بابت فصاحت ۽ بلاغت ۽ ٻين انيڪ خصوصيتن جو ذڪر ۽ هر هڪ سٺ جي اول ۾ ان جو مختصر بيان ڏيئي، درياءَ کي ڪوڙي ۾ بند ڪرڻ. عبارت جي لطافت ۽ نزاکت ۽ بيتن جو مختصر ۽ ڪافي شرح ۽ ان کان سواءِ ٻيون بيحد خوبيون منجهس اهڙيون آهن، جن جو ذڪر ڪرڻ جي ڪا ضرورت نه آهي. هر ڪوئي ان جي مطالعي مان معلوم ڪري سگهندو. ”قدزر زرگر بداند، قدر جوهر جوهر“ بيشڪ پروفيسر صاحب هن قحط الرجال ۾، تحسين جو هر طرح لائق آهي. سندس همت افزائي اسان جو فرض آهي، مگر ڪي ڳالهيون ضروري فروگذاشت ڪيون ويون آهن ۽ هن ناقص جي خيال ۾ تمام وڏي اعتراض جوڳيون آهن اهي هي آهن:

جنهن صورت ۾ حضرت قدوه الاولياء، شاھ ڀٽائي عليه الرحمت، اهل اسلام جو مقتدا ۽ پيشوا هو خصوصاً خاندان نبوت ۽ رسالت جي باغ جو

هڪ عمدو خوشبودار گل هو، تنهن صورت ۾ سڀ کان مقدم هي ڳالهه پيش نظر رکڻ ضروري هئي ته، ان جي سوانح عمري ۽ سندس مذهب، علم تصوف ۽ صوفي مشرب جي تشريح، اصول اسلامي تي ٿيڻ ڪيندي هئي، جا بلڪل ايئن نه ڪئي وئي آهي. اصول اسلام کي بلڪل نظر انداز ڪيو ويو آهي. منهنجو مطلب اهو نه آهي ته آئون ڪنهن مذهب جي اصول تي نڪتہ چيني ڪريان، مگر هي ضروري سمجهان ٿو ته اسلامي مقتدا ۽ صوفين جي پيشوا جي متعلق اهي اصول بلڪل ناقابل اعتماد سمجهان ٿو جن کي صوفيا، ڪرام اسلام ۾ بلڪل غير معتبر، بلڪه مردود ۽ باطل بيان ڪيو آهي. ڪتاب ”ڊاڪٽر گربخشاڻي جي مقدم لطيفي“ جي مختلف محلن ۾ صوفي مشرب جي تشريح ۾ هيئن فرمايو ويو آهي:

- 1- معنوي اصولن جو ڪنهن دين يا مذهب سان واسطو ڪونهي.
- 2- پرينءَ جي پسڻ جو طريقو علحدہ آهي جنهن جو دين مذهب سان واسطو ڪونهي.
- 3- شاه صاحب اهڙي منزل تي رسي ٿو جتي کيس شريعت جي پابندي جي ضرورت ڪانه هئي.
- 4- اخير ۾ مذهب جي پيروي ۽ تقليد ڳچيءَ جو گھنگھرو ٿيو پوي.
- 5- عاشق جو مذهب علحدہ آهي. سو نڪو هندو آهي نڪو مسلمان ۽ نڪي ڪافر.

الغرض رسالي جي مقدم ۾ صوفي المشرب ان کي چيو ويو آهي جو شتر بي ميار مطلق العنان هجي. شريعت جي حدن اندر رهڻ ۽ ظاهري احڪامن جي پابندي ۽ ڪيرن گناهن کان گوشتي ۾ رهڻ ۽ اسلامي ارڪانن جي بجا آوري جي ان کي ڪا به ضرورت ڪانه آهي. فقط باطن جو تصفيو ۽ روح جي صفائي ۽ باطني ذڪر فڪر ڪافي آهي. اهو عقيدو اسلامي اصول موجب بلڪل مردود ۽ باطل آهي. اسلامي اصول موجب صوفي المشرب ڪپڙي به منزل تي رسي، ابتدا ۾ يا انتها ۾ ان کي شريعت جو اتباع ۽ ظاهري احڪامن جي بجا آوري ۽ اسلامي حدن اندر رهڻ ۽ ان کان پير ٻاهر نه رڪڻ ۽ منع ڪيل مٺن ڪمن کان پرهيز ڪرڻ ۽ حلال ۽ حرام جي تميز جي سخت ضرورت آهي. ان کان سواءِ ڪوئي صوفي ڪماليت کي نٿو پهچي سگهي. اهڙو صوفي جو فقط معنوي اصولن ۽ باطني صفائي سان ظاهري احڪامن جي بجا آڻڻ کان سواءِ قرب الاهي جي دعويٰ ڪري ته اسلامي



تصوف موجب ڪورو ملحد زنديق چئبو. جيڪڏهن ڪو به صوفي، جذب ۽ وجد جي وقت ڪنهن اهڙي قول يا فعل جو مرتڪب ٿئي، جو شريعت جي مطابق نه هجي ته ان حالت تي نظر ڪيو جيڪڏهن هوشياريءَ سان آهي ۽ جائز سمجهي ايئن ڪري ٿو ته واجب القتل ۽ زنديق چئبو جيڪڏهن نشي ۽ بيپوشيءَ جي حالت ۾ آهي ته ان جي ڪلام کي تاويل ڪيو ۽ ظاهري معنيٰ نه وٺي بلڪ شرع جي موافق معنيٰ وٺي، شرع جي ڪتاب کان ان کي معاف ٿيل ۽ عذر وارو سمجهيو اهو آهي اسلامي تصوف جو اصول ۽ صوفي المشرب جي تشريح.

جيئن ته صوفيا، ڪرام جي ڪتابن ۾ بيان ٿيل آهي، جيڪا پروفيسر صاحب صوفي مذهب جي تشريح فرمائي آهي سا اسلامي اصول موجب مردود ۽ ناقابل اعتماد آهي. ڪنهن به اسلامي تصوف جي ڪتاب ۾ اها تشريح ڏنل ڪا نه آهي. ڏسو ڪتاب تصوف، هر هڪ "فتوح الغيب" حضرت غوث اعظم جيلاني جو مٿس شرح فارسي شيخ عبدالحق دهلوي جو ۽ مڪتوبات امام رباني جا محل مختلف ۽ احياء العلوم امام غزالي، علم الڪتاب خواجه مير درد دهلوي، مثنوي مولانا روم، مقدمه ابن خلدون ۽ ٻيا.

باقی اعتراض ڪرڻ ته پروفيسر صاحب ڪلام شاهه پٺائي صاحب جي ۾ قطع برديد ڪري گهڻو ڀاڱو رسالي مان خارج ڪري ڇڏيو آهي يا هي اعتراض ڪرڻ ته فلائن بيتن جي معنيٰ صحيح طرح نه ڪئي وئي آهي، اهي ٻئي اعتراض هندن صاحبن جي اخبارن، ڀارتواسي ۽ پرڪاش ۾ هلندڙ ڏسجن ٿا ۽ ان تي گهڻو قيل قال هلي رهيو آهي، سي اعتراض احقر جي خيال ۾ اهڙا وزندار نه آهن، ڇو ته پروفيسر صاحب پنهنجي تحقيق ۽ تنقيد تي قلمي ۽ قديمي نسخن جي مقابلي ڪرڻ سان ڪلام صحيح ۽ تحقيقي شاهه صاحب جو گڏ ڪيو ۽ ٻيو خارج ڪيو. گهڻي ۾ گهڻو ايترو چئي سگهيو ته هي رسالو شاهه صاحب جي ڪلام لاءِ جامع نه چئبو، بلڪ صحيح ۽ منتخب چئبو ۽ بس تنهن ڪري اعتراض بابت زياده گفتگو جي ضرورت ڪانه آهي.

ٻيو اعتراض معائن بابت آهي، ان لاءِ عرض ته سڀڪو پنهنجي فهم ۽ ادارڪ ۽ ذهن جي رسائي موجب معنيٰ ڪري ٿو. اسلامي ڪتابن ۾ به ايئن



ڏسو آهي ته شرح ڪندڙ معنائن ۾ اختلاف رکن ٿا، تنهن ڪري ان بابت بحث مباحثو اجايو آهي. معنيٰ ڪرڻ ۾ فقط هي لحاظ رکڻ ضروري آهي ته جنهن صورت ۾ شاهه صاحب اسلام جو پيشوا ۽ اسلامي صوفين جو رهڻا آهي ته ان جي ڪلام جي اسلامي اصول موجب معنيٰ ڪبي جيڪڏهن ۾ تقدير ڪوبه شعر ظاهر ۾ شرح جي موافق ڏسڻ ۾ نه اچي ته ان جو تاويل ۽ توجيها ڪري شرع جي موافق ڪبو. ورنه اهڙي معنيٰ الحاد ۽ زندق جي تبليغ چئبي. نه تصوف صوفيت. جنهن کان يعني (الحاد ۽ زندقا) کان وجود مسعود شاهه جو بيزار آهي. هي فيصلو اتفاق سان صوفين جو آهي ته ڪل حقيقت لائيندڙا الشرع ۽ الحاد و زندقا يعني ته سڀڪا حقيقت جا مالڪ تي ظاهر ٿي ۽ شريعت جي برخلاف هجي ته اها حقيقت الحاد ۽ زندقا آهي.

علامه اسدالله شاهه جو هن مضمون مان هيٺيون ڳالهيون ثابت ٿين ٿيون:

- 1- ڊاڪٽر گربخشاڻي جي گڏ ڪيل شاهه جي رسالي جي معنيٰ ۽ سنڌي عبارت ڏاڍي عمدي ۽ سندس پورهيو تحسين جوڳو آهي.
  - 2- شاهه صاحب جهڙي مسلمانن جي اڳواڻ صوفي جي تصوف بابت جيڪي ڊاڪٽر صاحب رايا پيش ڪيا آهن، سي اسلامي تصوف جي بالڪل برخلاف آهن.
  - 3- گربخشاڻي شاهه جي ڪلام جو انتخاب ڪيو آهي ۽ سمورو ڪلام جمع ڪونه ڪيو اٿس، تنهن ڪري ان تي جهڳڙو ڪرڻ نه گهرجي.
- علامه اسدالله شاهه جي هن مضمون شايع ٿيڻ کان پوءِ، وڙهندڙ ٻنهي ترين کي هوش اچڻ لڳو ۽ اختلافي مضمون ۽ پاڻ ۾ رد ڪڍڻ جو مقابلو ختم ٿي ويو.
- ڊاڪٽر گربخشاڻي جي رسالي کان پوءِ اڃا تائين، نج شاهه جي ڪلام جو جامع رسالو سنڌ ۾ پڌرو ڪونه ٿيو آهي، ممڪن آهي ته ڪي علم وارا هن ضروري علمي خدمت ڏانهن توجهه فرمائين.

## رسالو ۾ ڌاريون ڪلام

اسان مٿي ڏيکاري آيا آهيون ته شاهه جي رسالي کي سرن جي ترتيب موجب حضرت شاه صاحب جي حياتي کان پوءِ تيار ڪيو ويو آهي. جنهن ۾ ٻيو ڌاريو ڪلام به گهڻو ئي اچي ويو آهي. ڌارين ڪلام جي سڃاڻپ هيٺين ريت ڪري سگهجي ٿي:

- 1- اهي بيت جن ۾ ڪن سگهڙن يا شاعرن جا نالا آيل آهن.
- 2- اهي بيت جي شاهه عبدالڪريم جي ملفوظات ”بيان العارفين“ ۾ آيل آهن. پوءِ اهي شاهه ڪريم جا چيل آهن يا قاضي قاضن ٺٽوي جا.
- 3- اهي بيت جن جي ٻولي شاهه جي ٻولي نه آهي. جيئن پنجابي يا ڍاڻڪي وغيره.

4- فارسي غزل يا مثنوي مولانا روم جا ابيات.

- 5- جن بيتن يا سرن بابت رسالي جي اڳوڻن استادن يا ڄاڻن پنهنجا رايو پيش ڪيا هجن ته اهو شاهه جو ڪلام نه آهي. ان کان سواءِ جيڪڏهن ڪو ماڻهو اٿي هيءَ دعويٰ ڪري ته فلاڻو بيت فلاڻي سر ۾ شاهه جو ڪلام نه آهي ۽ ان لاءِ ڪا حجت يا دليل پيش ڪري نٿو سگهي ته ان جي ڳالهه کي ايترو وزن ڏيئي نٿو سگهجي. جيتري قدر دليل واري دعويٰ کي وزن ڏيئي سگهيو آهي. هن ڳالهه تي به ويچار ڪرڻو آهي ته رسالي ۾ ڌاريان سر يا ڌاريان بيت رسالي جي گڏ ڪندڙ فقيرن ڇو درج ڪيا ان ۾ مطلب ڪهڙو هو؟

اسان ان بابت اڳي لکي آيا آهيون ته شاهه صاحب جي خدمت ۾ شاهه جي ڪلام کان سواءِ ڪي فقير ٻيو ڪلام به ڳائيندا هئا. فارسي، هندي ۽ سرائيڪي ۾ غزل ۽ ڏوهيڙا ڳايا ويندا هئا جن کي شاهه صاحب پسند

فرمائيندو هو. اهي ڌاريا شعر به فقيرن قلمبند ڪري ڇڏيا هئا. پوءِ جڏهن رسالي جي جوڙجڪ ۽ جمع جو ڪم شروع ٿيو تڏهن اهو ڪلام به يادگار طور رسالي ۾ درج ڪيو ويو ۽ هي ڳالھ پڙهندرن تي ڇڏي ويئي ته هو اصلي ۽ ڌارئي کي جدا ڪندا رهن.

اسان مير عبدالحميد جي "لطائف لطيفي" مان مٿي نقل ڪري آيا آهيون ته، هندي شعر ۽ ٻيو جو ڪجهه غير سنڌي ڌاريو ڪلام رسالي ۾ درج ٿيو آهي. سوانهن دهلوي گوڀن پاران درج ڪيل آهي، جن رسالي جي، سرن وار ترتيب جو ڪم، پورت کي پنڇايو آهي. ساڳئي ريت فارسي شعر به، جيڪي شاه صاحب کي پسند هئا، سي رسالي جي جمع ڪرڻ وقت داخل ڪيا ويا آهن، هن ارادي سان نه، ته ڪو اهو به شاه صاحب جو ڪلام آهي، پر فقط شاه جي ذوق ۽ مذاج جي لحاظ سان ته هو ڪهڙي قسم جي ڪلام کي پسند ڪندو هو.

### فارسي شعر:

ڊاڪٽر گربخشاڻي لکيو آهي ته ڪيترن فارسي شاعرن جهڙوڪ: حافظ، حڪيم سنائي، محي الدين ۽ جلال الدين رومي وغيره جا غزل، قصيدا ۽ مثنويون به شاه جو ڪلام سمجهي رسالي ۾ درج ڪيون ويون آهن. اسان جي تحقيق آهي ته جن فقيرن، رسالي گڏ ڪرڻ وقت فارسي شاعرن جو ڪلام شاه جي رسالي ۾ درج ڪيو آهي، اهي ڪي ايتريقدر ان ڄاڻ ڪون هئا، پر اهو فارسي ڪلام شاه جي مجلس ۾ ڳايو ۽ پسند ڪيو ويندو هو جنهن ڪري هن کي به رسالي جي خاص جاين تي آندو ويو آهي.

فارسي ڪلام هيٺين طرح رسالي ۾ آيو آهي:

1- سر ڪلياڻ جي فصل 3 جي پڇاڙيءَ واري پهرئين وائي، هڪ فارسي غزل خواجہ حافظ شيرازي جو آهي، جنهن جو پهريون شعر آهي:

ساقيا برخير در ده جام را،

خاک بر سر کن غم ايام را.

هن غزل کان اڳ هڪ فارسي بيت آهي، جو شايد غزل کان اڳ ۾ ڏوهيڙي وانگر ڳايو ويو هجي، جيئن سنڌي ڪافي کان اڳ ۾ ڏوهيڙا ڳايا

آهن. اهو شعر هي آهي:

شيشه را پر کن و بردار بيار.  
جام را پرکن و بر خيز بيار.

2- سر يمن ڪلياڻ جي فصل 8 جي پڇاڙي ۾، محي الدين جو غزل آهي  
جنهن جو مطلع آهي:

بي حجابانه بيا از در کاشانه ما.  
که کسی نیست بجز درد تو درخانه ما.

ان غزل جو چونڊڻ محي الدين ڪير آهي؟ ان بابت ”محي“ تخلص  
سان جيترو به شاعرن ڄا نالا تذڪرن ۾ آهن، تن مان ڪنهن به محي الدين  
جي نالي اهڙو غزل نظر ڪونه ٿو اچي. ساڳئي رنگ ۽ ساڳئي وزن ۽ بحر ۾  
تذڪره صبح گلشن ۽ تذڪره نگارستان سخن ۾ سيدنا شيخ عبدالقادر  
جيلاني بغدادی ڏانهن هڪ غزل منسوب ٿيل آهي، جنهن جا اشعار هي آهن:

گر بيائي بسر تربت ويرانه ما.  
بيني از خون جگر آب زده خانه ما.  
با احد در لحد تنگ بگويم اي دوست.  
آشنائيم بتو غير تو بيگانه ما.  
محي از شمع تجلي نگاهش مي سوخت.  
دست مي گفت زهي مردانه ما.

شاهه جي رسالي واري غزل جي پوئين شعر (مقطع) جي هن غزل جي  
پوئين بيت سان هڪ جهڙائي آهي، باقي ٻيا سمورا شعر جدا جدا آهن، مقطع  
جي پوءِ مصرع ۾ ڪجهه فرق آهي.

دوست مي گفت زهي مستي پروانه ما.

سر سڀڻي ۾ شاهه صاحب هڪ فارسي مصرع، تضمين طور پنهنجي  
ڪلام ۾ آندو آهي، فرمائي ٿو:

گهڙي گهڙو هٿ ڪري پيون نهاري هنگ.  
سر در قدم يار فدا شد چه بجاشد، وصل اهوئي ونگ.



رات جنين جو رنگ، الا سي اڪاريئين.  
اها مصرع شاهه عنايت الله صوفي جهوڪ واري جي هڪ غزل مان  
ورتل آهي، اهو سمورو غزل هيٺين ريت آهي:

سر در قدم يار فدا شد چه بجا شد،  
از گردنم اين دين ادا شد چه بجا شد.  
از خون دلم بسته حنا بر سر ناخن،  
خون دلم انگشت نما شد چه بجا شد.  
از درد دلم هم كشيده ست بر ابرو  
درد دل ما قبله نما شد چه بجا شد.  
مي خواست رقيبتي كه من از غصه بميرم  
ديدي كه خودش زود فنا شد چه بجا شد.  
مي خواست رضائي كه بفرمان تو گردد،  
فرمان تو گرو ديده رضا شد چه بجا شد.

هي فارسي غزل، شاهه صاحب جي زماني ۾ ڏاڍو مشهور هوندو هو ۽  
مجلسن ۾ ڳايو ويندو هو ۽ ڪيترن شاعرن ان جي جواب يا تتبع تي غزل  
لکيا آهن. ميان غلام شاهه ڪلهوڙي ۽ مير نصير خان ٽالپر جا به انهي ضمن  
۾ غزل چيل آهن.

شاهه صاحب سڀني جي سر ڪوهياري ۾ هڪ فارسي غزل جي مصرع جو  
ننڍو حصو آندو آهي، فرمائي ٿو:

"منزل دور من تنها"، جت ڪن ٻوليون ٻاهيان،  
نڪا پٿر نه پيچرو نه سجن گن ڪيان،  
لڪي جو لپهان، ٿي لوڙهيان لعل لطيف چئي.

هن شعر جي پهرين مصرع ۾ هڪ فارسي غزل جي مصرع اڌ آندل  
آهي، سڄي مصرع هن ريت آهي:

شب تاريڪ ره باريڪ منزل دور و من تنها.

سر بيراج هنديءَ کان پوءِ هڪ سر جي انداز ۾، ابیات مثنوي مولانا  
روم جا ڏنل آهن. گهڻو ڪري اهي اهي شعر آهن جن ۾ مولانا جلال الدين

رومي خدا جي دوستن يا اولياءِ الله جي واکاڻ ڪئي آهي. ابیات مثنوي جي سر ۾ وچوواڙي عارف عبدالرحمان جامي جا به ڪي شعر آهن، جن ۾ هن صاحب مولانا رومي ۽ سندس مثنوي جي واکاڻ ڪئي آهي:

مثنوي و معنوي و مولوي،  
هست قرآن در زبان پهلوي،  
من چه گويم وصف آن عاليجناب،  
نست پيغمبر ولي دارد ڪتاب.

ان سلسلي ۾ هڪ شعر محمد جان قدسي مشهدي چيو آهي:

هزار بار بشویم دهان بمشک و گلاب،  
هنوز نام تو گفتن کمال بي ادبي ست.

هڪ شعر ڪنهن گمنام شاعر جو به آهي:

بنالد بلبل مسکين که از گلزار دور افتد،  
قيامت آن زمان باشد که يار از يار دور افتد.

ابیات مثنوي جي آخر ۾ حڪيم سنائي غزنوي جي هڪ مناجات، وائي طور هيٺ ڏنل آهي، جنهن جو مطالعو آهي:

ملکا ذکر تو گویم که تو پاکی و خدائي،  
نه روم من بجز آن ره که تو آن راه نمائي.

پويون شعر آهيس:

لب و دندان سنائي هم توحيد تو گویند،  
تو مزار آتش دوزخ ز کرم باز رهائي.

هندي ۽ سرائيڪي شعر:

فارسي ڪلام کان سواءِ، شاهه صاحب جي رسالي ۾ هندي ۽ سرائيڪي ۽ ڍاٽڪي ٻوليءَ جو شعر به درج ٿيل آهي، جو ڌاريون ڪلام آهي. سرائيڪي ٻولي اگرچہ سنڌي جي هڪ شاخ آهي، پر ان هوندي به شاهه صاحب سنڌي جي انهيءَ شاخ ۾ ڪلام نه چيو آهي. هو پنهنجي نج لاڙ جي سنڌيءَ ۾، ڪڏهن ڪڏهن ڪٿي سرائيڪي يا هندي اکر، خاص انداز ۾ ڳنڍيندو يا پيوست ڪندو ويندو آهي، پر مجموعي طرح انهن زبانن ۾

سندس شعر معلوم نه ٿي سگهيو آهي.

(1) شاهه جي رسالي جي سر ڪلياڻ جي داستان پهرين جي پڇاڙيءَ ۾ هڪ سرائيڪي ٻولي ۾ وائي ڏنل آهي.

عشق تڙي مين گهايل ڪيئي.

وو ميڙي ميان درد رانجهن دي

(2) انهيءَ سر ۾ سمن نالي ڪنهن هندي شاعر جو هيلين بيت پڻ آيل آهي.

سائي صورت عين ڪي سائي صورت غين.

سمن نقط دور ڪرو ته اوعين ڪي عين

اهو شاهه صاحب جو ڪلام نه آهي.

(3) سر ڪلياڻ جي ٻئي داستان جي پڇاڙيءَ ۾ به وايون آهن. جن مان پهرين جا ٻه مصرع سرائيڪي ۾ ۽ ٻه مصرع سنڌيءَ جا آهن ۽ اها وائي شاهه جي شاهائي ڪلام جو جزو نه آهي ۽ هي وائي سرائيڪي ۽ پنجابي ٻولين جي گڏ وچڙ مان تيار ٿيل آهي.

رانجهه وو مين تيڙي آهيان

هي آهي ٿل اڳتي هڪ مصرع آهي ته:

ري وو مين، پي وو مين، مينو نال و سارنپين.

اهڙيءَ ريت ڇڻ پڻ جي ڪوڻ آهي. باقي شاهه جو ڪلام هرگز نه آهي.

(4) ٽين داستان جي پڇاڙيءَ ۾ به هندي وائي آهي. جنهن جو منڍ آهي:

عجب نين تيري سرس نين تيري

(5) سريمن ڪلياڻ جي داستان ٽئين جي پڇاڙيءَ ۾ هڪ سرائيڪي وائي ڏنل آهي. جنهن ۾ ٿل سميت ڪل ٽي مصرع آهن. پڇاڙيءَ ۾ وائي چونڊڙ احمد جونالوبه ڏنل آهي:

آڪي احمد نال نمائيندي ڪيا ڪس لي ڪيتا.

ان جي پوڻان هي هڪ وائي سنڌيءَ ۾ آهي. پر ان جو ڊول ۽ بيهڪ

شاهه جي ڪلام جهڙي نه آهي، جا پڻ شاهه جو ڪلام ٿي نٿي سگهي.  
(6) يمن ڪليار جي 5 داستان ۾ هيٺيون هندي بيت، رسالي ۾ درج ٿيل آهي:

هڪ جو اکر نڪڙو گرتي جي ڏي  
تا اندازي گهر ڏيپڪ، ٿر ٿر جوت ڪري

بيان العارفين ۾ آهي ته اهو شعر احمد آباد ۾ شاهه عبدالڪريم بلڙيءَ واري کي ڪنهن سنڀاسي ٻڌايو هو جنهن کي فقيرن رسالي، داخل ڪري ڇڏيو آهي.  
(7) داستان 6 جي پڇاڙيءَ ۾ به هڪ سرائيڪي وائي وڌل آهي، جا هيٺين ريت آهي:

عشق تمام بره تمام مين لوڻي يار لوڪو  
سيج ستي جنپ نه آوي نيڻين ننڊ حرام  
راتيان جاڳڻ، صاحب سنڀالڻ، اي فقيران دا ڪام  
مت عقل دي منجهه گئي، آيا عشق امام

صاف پڌرو آهي ته اهو شاهه صاحب جو ڪلام ٿي نٿو سگهي. ڊاڪٽر گربخشاڻي، اگرچہ ان وائي کي شاهه جو ڪلام نٿو سمجهي، پر ان هوندي به هن پنهنجي رسالي ۾ بحال رکي آهي. هوڏانهن کيس رسالي مان ڪلام لوڏڻ جوڏايو شوق رهندو هو.  
(8) سنڀڻي يا توڙي جي سر ۾ هڪ هندي بيت توڙي سر جي تعريف ۾ آيل آهي:

توڙي مينا راڳ هي، مجلس ميني تال،  
گهر ڪي ميني ڪامڻي، اور ڪي ميني لاج.

اهو شاهه جو ڪلام نه آهي.  
(9) سر سنڀڻي جي داستان پنجين جي پڇاڙيءَ ۾ هڪ سرائيڪي وائي ڏنل آهي:

درد رانجهن دي هي ماري  
مرزا قليچ بيگ مرحوم جنهن شاهه جي رسالي ۾ سڀ ڪجهه کڻي



داخل ڪيو آهي. سو به ان وائي بابت لکي ٿو ته:  
”هيءَ وائي شاهه صاحب جي نٿي ڏسجي، جيئن اڪثر سرائيڪي ۽  
هنديءَ وائيون سندس نه آهن، تنهن کان سواءِ سر جي مضمون سان بابت نه  
آهي. هير رانجهي مضمون سان يا ته عام عشق بابت آهي.“  
(10) ساڳئي سر جي چينين داستان جي پڇاڙيءَ ۾ هڪ سرائيڪي ٽن  
مصرعن واري وئي آهي:

جان جاڳان تان نهنين وي نال ڍولڻ دي

هي به شاهه جي چيل نه آهي.  
(11) سڀني جي ابيات متفرقه جي آخر ۾ به، هڪ سرائيڪي وائي آهي:

جان جاڳان تان نهنين نال سڄڻ دي

مرزا صاحب مرحوم لکي ٿو ته هيءَ وائي سرائيڪي ٻوليءَ ۾ آهي.  
گهڻو ڪري شاهه عبداللطيف جي نه آهي.

## "قلم - تاريخ"

1381ھ

1- مولوي مرحوم جي تصنيف جو ناھي جواب،  
مولوي مرحوم هو ملڪ۔ ادب جو بادشاھ.  
باسر 1/1 مان هجري سال هيئن ھاتف چيو  
حضرت محسن ڪٿي لک "شاهه جو پينام واھ."  
1381ھ = 1380+1

2- سنڌيءَ جو اديبن کان جو ڪجهه به پڳو آھي،  
معلوم ڪندا آيا تعليم پٽائيءَ جي،  
"تشریح دسو نادر وه وه" وفائيءَ جي  
1962ع

3- اي حضرت وفائي! تنهنجو ٿورو ناھ ٿورڙو  
تو سنڌ لاءِ ڪيترو مواد هي ڪيو ڪٿو.  
1/1 الف جو هڪ عدد ڪڍو پوءِ عيسوي ٺهي ٿو من،  
ته "شاهه جي رسالي جو مطالعو ڏسي وٺو".  
1963ع = 1962+1

## مولانا بابت عالمن ۽ اديبن جا راي

"مولانا دين محمد صاحب وفائي سان منهنجي واقفيت خلافت جي زماني کان هئي. پوءِ ڪراچي ضلعي لوڪل بورڊ جي پريزيڊنٽ هئڻ جي زماني ۾، ڪراچيءَ ۾ رهڻ وقت اها وڌندي وئي. 1940ع ۾ جڏهن وزير تعليم ٿيس ته، سنڌي ادب جي سڌاري ۽ واڌاري لاءِ "سنڌي ادبي مرڪزي صلاحڪار بورڊ" قائم ڪيو. ان ۾ مولانا صاحب کي ميمبر ڪري رکيو. ان سان گڏ، سنڌي لغت تيار ڪرڻ لاءِ جيڪا ڪاميٽي مقرر ڪئي هيم، ان ۾ مولانا فتح محمد سيوهاڻي، جيئمل پرسرام، عثمان علي انصاري، ڊاڪٽر دائودپوٽي ۽ مولانا دين محمد صاحب وفائي ميمبر ٿي ڪم ڪرڻ لڳا. موجوده سنڌي لغت جو پهريون جلد، جو سنڌي ادبي بورڊ طرفان ڇپايو ويو آهي، ان ۾ ان ڪاميٽي جو گهڻو ڪم ڪيل آهي. پاڪستان ٺهڻ بعد سنڌي درسي ڪتابن کي نئين سر تيار ڪرڻ لاءِ 1949ع ۾ هڪ ڪاميٽي ٺهي هئي، ان ۾ به مولانا صاحب کي رکيو ويو هو."

(جي ايم سيد)



"مولانا دين محمد وفائي، پنهنجين مختلف خصوصيتن جي ڪري هڪ منفرد شخصيت جو مالڪ هو. عالم، صحافي، مناظر ۽ مبلغ، اديب ۽ تاريخدان، علم الانساب جو ماهر ۽ سياستدان، همدرد دوست ۽ پرخلوص ساٿي. مطلب ته هن جامع شخصيت جون ڪهڙيون خوبيون ۽ ڪهڙيون صفتون ڳڻائجن. صوبائي، قومي ۽ بين الاقوامي سياست تي وڏي نظر هوندي هيس. ترڪن جو مسئلو هجي يا عربن جو الجزائر جو هجي يا تيونس جو هندستان جي سياست هجي يا سنڌ جي، هڪ روزاني اخبار جي ايڊيٽر جي حيثيت ۾ هر هڪ موضوع تي مولانا صاحب کي مضمون لکڻا پوندا هئا ۽ حق ته هي آهي ته مولانا صاحب پنهنجي موضوع جا حق ادا ڪندو هو."

دشمنن جي دليين ۾ ٿرٿلا پئجي ويندا هئا ۽ پنهنجن جي زبان مان واه واه جا نعرا، بي اختيار نڪري ويندا هئا. الوحيد جو انهيءَ وقت وڏو ديهو هو. سنڌ جي مسلمانن جي اهاڻي هڪ اخبار هئي، جنهن جي اکر اکر ۾، سنڌ جي مسلمانن جي دليين جي ڌڪ ڌڪ سميل هئي. حڪومت تي ڏاڍي بيباڪيءَ سان نڪتو چيني ڪئي ويندي هئي ۽ قومي ۽ ملڪي مسئلن ۾ پوري سنجيدگيءَ سان ۽ ڏاڍا توريل تڪيل مشورا پيش ڪيا ويندا هئا. مولانا صاحب ٻولي سادي پر سواڊي ۽ ساهجي لکندو هو. ڪڏهن ڪڏهن رنگين عبارت لکندو هو ته نثر ۾ شعر جو مزو پيو ايندو هو.

شيخ عبدالله "عبد"



"سندن ڪچهري اسان جي لاءِ سون سبقن جي دولت آڻيندي هئي. جو به موضوع گفتگو چڙندو هو اها معلومات ڏيندا هئا، جو سندن صحبت مان اسان کي، هڪ ڪلاڪ ۾ اهو علم حاصل ٿي ويندو هو جيڪو سالن جي ڪتابي ورق گردانيءَ مان به هرگز نصيب نه ٿي سگهي. سنڌ جي ڪنهن به خطي جي ڳالهه نڪري يا ڪي بلوچن، سمن، يا ٻين معاملن بابت ذڪر چڙي ته کين هر خطي ۾، هر قوم جي تاريخ اهڙي ته ياد هوندي هئي ۽ ان لاءِ اهڙيون ته سندون پيش ڪندا هئا، جو عقل دنگ رهجي ويندو هو ته هن شخص هيتري معلومات ڪٿان آندي سنڌ جي ڪنهن به خاندان متعلق ڳالهه چري ته انهن جي اصل نسل، حسب نسب بابت ايتري ته خبر هين جو خود انهن خاندانن وارن کي به پنهنجي بابت هرگز نه هوندي هئي. تاريخ جي علم جا ته اٿاهه ساگر هئا، پر جاگرافي نه فقط سنڌ، بلڪ تمام اسلامي ممالڪ توڙي دنيا جي نقشن جي ايتري ته واقفيت هوندي هين، جا اسان نه اسڪولن ۾ پڙهي ۽ نه استادن کان ٻڌي ڏند چين سان لڳي ويندا هئا ته مولانا صاحب جن کي هي سڀ ڪيئن معلوم ٿيو ۽ مولانا مرحوم اهو ڪٿي پڙهيو آهي ۽ ڪٿان سکيو! مؤرخن ۽ شاعرن ۽ اديبن بابت گفتگو نڪتي ته انهن بابت سندس ڄاڻ ڏسي اکيون کلي وينديون هيون ته يورپ بابت هيتري معلومات ڪٿان حاصل ڪيائون هي سڀ سندن علمي بصيرت جا ڪارناما هئا، جي مثالن ڏيڻ سان جيڪر



پيش ڪريان ته هڪ ضخيم ڪتاب ٺهي پوي  
عربيءَ ۾ ايترو ته درڪ رکندا هئا جو ابن سعود جي شروعاتي دؤر ۾،  
جڏهن ڪراچيءَ ۾ هڪ سعودي وفد آيو هو ته، فقط مولانا وفائي مرحوم ئي  
هڪ اهڙو ماڻهو هو جنهن انهيءَ وفد سان منهن ڏنو ۽ عربيءَ ۾ گفتگو ڪئي.  
هن تي سنڌ جي ظريف شاعر مرحوم محمد هاشم مخلص هڪ شعر لکيو  
هو جنهن جي هڪ سٽ مون کي ياد آهي:

سر پيچ تن سين جو هو مولوي وفائي  
(محمد اسماعيل عرساڻي)



”تذڪره مشاهير سنڌ“ جيڪو سنڌ جي نامور اديب، صحافي ۽ عالم  
سگوريه مولانا دين محمد وفائي مرحوم سالن جا سال سڄيءَ سنڌ جا پنڌ  
ڪري ڪتب خانن جي خاڪ ڇاڻي ۽ نور نچوئي لکيو آهي. مذهب سان  
دلچسپي رکندڙن ۽ مذهبي عالمن جي زندگيءَ کان واقفيت گهرندڙن لاءِ هن  
ڪتاب ۾ بي بيا مواد موجود آهي. ڇاڪاڻ ته هن ۾ سنڌ جي سون ورندي  
ڌرتي جيڪي به عالم ۽ محدث، مفسر، مبلغ، شارح ۽ فقيه پيدا ڪيا آهن،  
تن جو مختصر احوال ڏنل آهي (هي اڃا سموري تذڪري جو پهريون حصو  
يا پهريون جلد آهي) اهو احوال به هڪ خاص نوعيت جو آهي: هر عالم  
ڪٿي پيدا ٿيو ڪنهن وٽ درس حاصل ڪيائين، ڪهڙا ڪتاب لکيائين،  
ڪهڙي سلسلي سان نسبت اٿس، ڪهڙا شاگرد پيدا ڪيائين ۽ ڪٿي فوت  
ٿيو.

هي ڪتاب گذريل هزار سالن جي هڪ تاريخ آهي، جنهن مان هڪ  
ڳالهه هر صفحي منجهان، ڳاٽ ڪنيو پئي للڪاري ته، سنڌ علم جو گهر  
هئي، جنهن ۾ ننڍا ننڍا ڳوٺ ۽ واهڻ به علم جي شمع سان منور هئا.  
(سراج الحق)



مولانا دين محمد وفائي مرحوم الوحيد اخبار جي ادارتي دؤر ۾ لائق ۽ فائق  
ايڊيٽر ثابت رهيا. سندن قلم ۾ رواني، تحرير ۾ جدت ۽ ٻوليءَ ۾ سلامت،

حلاوت، لطافت ۽ سنجيدگي سمايل هوندي هئي. سندن بيباڪ ۽ جرئت مندائي تحرير، مولانا محمد جوهر، مولانا ابوالڪلام آزاد ۽ مولانا ظفر علي مرحومين جون سڪون لاهيندي هئي.

(حاجي محمود حالائي)



مان پاڻ کي خوش نصيب سمجهندو آهيان، جو اهڙي مانجهي مڙ، سنڌ جي سودائيءَ ۽ سچ جي ساکيءَ جي جنازي کي ڪلبي ڏيڻ جو وجهه هٿان نه وڃايو هوم. مون کي مولانا دين محمد وفائي مرحوم جو آخري سفر اڃا ياد آهي. بادل چانيل هئا، هلڪي هلڪي بوند به پئي پئي. آيو ويو ۽ جنازي جي جلوس ۾ شامل شخص چئي رهيو هو ته ”الله جي رحمت پئي وسي، پڪ ڪو بخشيل روح هوندو!“ هنن ويچارن کي ڪهڙي خبر ته هوند رڳو بخشيل روح هو پر پنهنجي دور جو عيبي هو جيڪو قوم جي لاءِ صليب ڪلبي تي کڻي گهميو هو.

جناب جام صادق علي، وزير ميونسپالٽي ۽ لوڪل باڊيز جي حڪم تي سکر جي واري تڙ روڊ جو نالو مولانا دين محمد وفائي روڊ رکيو آهي. پر اهو به ڪجهه ڪافي نه آهي. اهڙن شخصن جي ياد، ڪارنامن، ۽ نظرين کي زندهه رکڻ لاءِ ادارن جي قيام جي ضرورت آهي.“

(رشيد ڀٽي)



سائين مولانا دين محمد وفائي (رحا) جي ادارت هيٺ 1936ع ۾ الوحيد اخبار جو آزاد سنڌ نمبر شايع ٿيو هو. موقعو هو سنڌ جي بمبئيءَ جي چنبي مان آزادي ادا سائين، ان نمبر متعلق اسان ايتريقدر ٻڌو آهي، جو ان نمبر کي حاصل ڪرڻ ته ڇڏيو هڪ نظر ڏسڻ لاءِ ماڻهو ڪشالا ڪيندا هئا. سائين، منهنجو عرض آهي ته الوحيد جي آزاد سنڌ نمبر جون فلمون ڪيرائي، آفسيٽ تي ڇپرائي مارڪيٽ ۾ آڻيو. مون کي يقين آهي، سنڌ، سنڌي ٻولي ۽ سنڌي ادب جا سڄو هر قيمت تي الوحيد جي يادگار نمبر جي ڪاپي خريد ڪري پاڻ وٽ محفوظ ڪندا.

(امر جليل)

"الوحيد پريس مولانا دين محمد وفائي صاحب جي دؤر ۾ ايئن ڪئي چئجي ته علم، ادب ۽ سياست جو هڪ آڻيانو هو جنهن ۾ هڪ باغ هو جنهن ۾ گلاب، موتيا، مڪڙيون ۽ ڪنڀار هئا ۽ ان باغ جي آبياري ۽ نگهباشت حضرت مولانا دين محمد وفائي صاحب ڪري رهيو هو. هي سندن ئي ذهانت ۽ محنت جو ڦل آهي، جواج بيشمار سنڌي اخبارون ڏسڻ ۾ اچن ٿيون. سندن لکڻي، اڄ جي ايڊيٽرن کي نصيب ٿي وڃي ته، ڪُل هنگاما ۽ شور شرابا باقي نه هجن ها!

اسان جي پياري وفائي جي زبان شيرين هئي. سهڻي سلوڻي انداز سان گفتگو ڪندو هو. وٽس وڏا وڏا بزرگ ۽ سياستدان به ايندا هئا، اديب ۽ شاعر ته سندن شيدائي هئا، انهن مان ڪن جا نالا عرض ڪيان ٿو جن کي مون مولانا صاحب جي بلڪل قريب ڏٺو:

سر حاجي عبدالله هارون، غلام مرتضيٰ شاه سنائي، جي ايم سيد، ڊاڪٽر محمد بن عمر دائود پوٽو مولانا حڪيم فتح محمد سيوهاڻي، مولانا محمد صادق ڪڏي وارو مولانا محمد صديق ڪڏي وارو مولانا عبدالڪريم چشتي، رئيس علي محمد مري، رئيس علي محمد ڪيڙو مولوي محمد معاذ، پير محبوب علي شاه، پير حسام الدين شاه راشدي جناب مرشار عقيلي، مرحوم غلام احمد نظامي، ڏٺي بخش ناٿن، شيخ عبدالمجيد سنڌي مرحوم دين محمد عليگ، قاضي خدا بخش، عبدالخالق مورائي ۽ ٻيا.

(مومن مليرائي)



"مولانا دين محمد وفائي (رحم) جن قلم هٿ ۾ کڻندا هئا ته برق رفتاريءَ سان ويندا هئا سڀني تي سڀنيون پريندا. مون اهڙي تيز رفتاريءَ سان قلم هلائڻ وارو ايڊيٽر اڄ نه ٿا ٿين ڏٺو. مولانا صاحب جن صحافت جي دنيا ۾ بيشمار خوبيون جا مالڪ هئا، پاڻ پنهنجي لکڻيءَ کي ٻيهر نظر مان ڪڍڻ بنا ئي ڪاپي ڪمپازيٽرن جي حوالي ڪندا هئا، وري جي ڪمپوز ڪري مولانا صاحب جن وٽ ڪئي وڃي هون ته ان ۾ ڪا به ٿيڻ گهيري يا ڪا ڪوٽ اصل نه ڪندا هئا."

(عبدالرحيم صابر)



## ثقافت کاتي حڪومت سنڌ پاران 2008ع کان 2012ع تائين ڇپايل سنڌي، اردو ۽ انگريزي ڪتابن جو تفصيل

نمبر	ڪتاب جو نالو	مصنف/مترجم	قيمت
1	شاھ ڪريم بلڙيءَ واري جو ڪلام	ڊاڪٽر عمر بن محمد دئوڊپوٽو	100/-
2	رسالو ميان سچل فقير جو	مرزا علي قلي بيگ	800/-
3	شيخ اياز جلد ٻيو (چار ڪتاب) (1) ڪپڙو ڪُن ڪري، 2. پٽڻ ٿو پور ڪري، 3. ٽڪرا ٿل صليب جا، 4. واتون ڦلن ڇانڻيون	شيخ اياز	500/-
4	شيخ اياز جلد پهريون (چار ڪتاب) (1) پوٽري آڪاس، 2. ڪلهي بانر ڪينرو، 3. ڪي جو پيچل ٻوليو، 4. وڃون وسڻ آڻيون	شيخ اياز	500/-
5	ننڍي ڪنڊ پر ڊرامي جي تاريخ	غلام حيدر صديقي	200/-
6	سنڌوءَ جا گيت	ڊاڪٽر ڪمال ڄامڙو	300/-
7	شاھ جو رسالو	ڊاڪٽر ارنيسٽ ٽرمپ	400/-
8	سُر ڪيڏارو	منظور احمد قناصرو	250/-
9	شاھ جو رسالو	ڊاڪٽر نبي بخش خان بلوچ	500/-
10	سر آسا	ڊاڪٽر محمد علي مانجهي	250/-
11	بيت زير آيتون	ڊاڪٽر عزيز الرحمان ٻگهيو	250/-
12	شيخ اياز جلد ٽيون (پنج ڪتاب) (1) لڙيو سچ لکن پر، 2. ٻن چن پڄاڻان، 3. چنڊ چنبيليءَ ول، 4. رڻ تي رمجهڻ، 5. پڳت سنڪه ڦاسي	شيخ اياز	500/-
13	شيخ اياز جلد چوٿون (پنج ڪتاب) (1) راج گهاٽ تي چنڊ، 2. بڙ جي چانوَ اڳي کان گهائي، 3. اُڪن نيرا ڦليا، 4. جهڙ نيشان ڏلهي 5. سُر نارائن شيامر	شيخ اياز	500/-
14	سراج السالڪين	رسول بخش ٽيمبي	150/-
15	منڌ جو سرمست	رڪيل مورائي	300/-
16	ڪوهستان جو سفر	بدر ابرو	400/-
17	منڌ صدين کان	ممتاز مرزا	400/-



شاهه جي رسالي جو مطالعو

18	خيرپور جي ميرن جو ادب، سياست ۽ ثقافت ۾ حصو	ڊاڪٽر عطا محمد حامي	600/-
19	ڪلام گروھڙي	ڊاڪٽر عمر بن محمد دائودپوٽو	500/-
20	شيخ اياز نثر جلد پنجون	شيخ اياز	350/-
21	سُر پرياتي	ڊاڪٽر محمد علي مانجهي	350/-
22	شاهه جي رسالي جي سڃاڻي (جلد پهريون)	محمد حسين ڪاشف	500/-
23	شاهه جي شاعريءَ ۾ اسلامي قدر	ڊاڪٽر عبدالرحمان جسڪاڻي	600/-
24	سومرا راج گهراڻو	ڊاڪٽر مهر عبدالحق سومرو	400/-
25	قلندر لعل شهباز	ڊاڪٽر محمد علي مانجهي	200/-
26	مان جي مٿس پنڌ ۾	رڪيل مودائي	500/-
27	لاکو پير لطيف الله	پير محمد عالم قريشي صديقي	150/-
28	شاهه لطيف الله قادريءَ جو ڪلام	ڊاڪٽر نبي بخش خان بلوچ	100/-
29	استاد بخاري - فن ۽ شخصيت	آزاد انور ڪانڌڙو	650/-
30	محمد عثمان ڏيپلائي ۽ سنڌي سماج تي سندس اثر	ڊاڪٽر ثريا ساز ڏيپلائي	300/-
31	گهوانن جون ڳالهيون	قمر شهباز	300/-
32	جج پرائي	قمر شهباز	450/-
33	ننگر نٿو : هڪ مطالعو	ڊاڪٽر محمد علي مانجهي	250/-
34	صوفي شاهه عنايت شهيد	ڊاڪٽر محمد علي مانجهي	600/-
35	شيخ اياز جلد پنجون (چار ڪتاب) (1) اُپر چنڊ پس پرين ، 2. هينٽڙو ڏاڙهونءَ گل جيئن، 3. الوداعي گيت، 4. ننڊ وليون	شيخ اياز	750/-
36	شيخ اياز جلد ڇهون (ٽي ڪتاب) (1) ڪتبن ڪر موڙيا جڏهن جلد پهريون، ٻيو، ٽيون	شيخ اياز	1000/- -
37	شيخ اياز جلد ستون (ٽي ڪتاب) (1) سر لوهيڙا ڳيا ، 2. سورج مڪي سانجهي، 3. چوليون ٻوليون سمند جون.	شيخ اياز	1000/- -
38	شيخ اياز جلد اٺون (چار ڪتاب)	شيخ اياز	700/-

		1. جر ڏيئا جهمڪن ، 2. هرڻ اڪي ڪيڏانهن، 3. چنڊ ڳليون، 4. تون چير تون ڇانو	
600/-	شيخ اياز	شيخ اياز جلد نائون (پنج ڪتاب) 1. گهاٽ مٿان گهنڱهور گهٽا پر ، 2. سامنجي سمند سڀون، 3. ڪونجون ڪرڪن روڊ تي، 4. ڪاري رات ڪهنڱ، 5. وهون وٽڪار جا.	39
600/-	شيخ اياز	شيخ اياز جلد ڏهون (پنج ڪتاب) 1. ائي اور الله سان ، 2. مينهن ڪٿيون، 3. اک جون ڦلڙيون، پيچ پني ، 4. پڪي ساڳي پار ج، 5. هي جي نهنون ننڊ جون	40
730/-	شيخ اياز	شيخ اياز جلد پهريون (نثر) 1. جي ڪاڪ ڪڪوريا ڪاڙي ، 2. ساهيوال جيل جي دائري، 3. ڪراچيءَ جا ڏينهن ۽ راتيون ، 4. جڳ مڙيوئي سڀو.	41
700/-	شيخ اياز	شيخ اياز جلد ٻيو (نثر) 1. ڏيئا ڏيئا لات اسان ، 2. خط انٽروپر ۽ تقريرون جلد پهريون ٻيو، 3. اڳتي قدم جا ايڊيٽوري	42
1000/-	شيخ اياز	شيخ اياز جلد ٽيون (نثر) 1. ڪٿي ت پڇيو تڪ مسافر جلد پهريون، ٻيو، ٽيون ۽ چوٿون	43
500/-	شيخ اياز	شيخ اياز جلد چوٿون (نثر) 1. شيخ اياز ۽ صحافت	44
250/-	پروفيسر محمد سليم ميمڻ	ڊاڪٽر نبي بخش خان بلوچ (شخصيت فن ۽ فڪر)	45
250/-	پروفيسر منظور حسين ڪهڙو	ڪلام ريجهه علي شاه	46
150/-	رسول بخش درس	سنڌ هيرن کان	47
150/-	ڊاڪٽر نواز علي شوق	ڦلندر صوفي ۽ ملامتي	48
150/-	انور ساگر ڪانڌڙو	تذڪره لال شهباز قلندر	49
300/-	ڊاڪٽر مخمور بخاري	سجل سرمست ۽ ان جا همعصر شاعر	50
200/-	غلام رباني اڳرو	سنڌي ڪلچر	51
200/-	خليل الرحمان شيخ	سنڌي موسيقي جا سرتار	52

شاهه جي رسالي جو مطالعو

53	شاهه جي رسالي جي سڃاڻي (جلد ٻيو)	محمد حسين ڪاشف	500/-
54	سُر پورب	ڊاڪٽر محمد علي مانجهي	200/-
55	سنڌي ڊرامن جي مختصر تاريخ	مختيار احمد ملاح	450
56	سنڌي ناول جي مختصر تاريخ	مختيار احمد ملاح	450
57	مون ذات انوکي آندي آ	محمد ابراهيم جويو	250
58	سووينئر (سچل سرمست 2012)	ڊاڪٽر محمد علي مانجهي	
59	منصور ثاني سچل سرمست	پروفيسر عطا محمد حامي	300
60	عشق ڪيمر اظهار سچل سرمست	خادم حسين عباسي	250
61	سچل سرمست سچ جو شاعر	ڊاڪٽر مخمور بخاري	200
62	سچل سرمست سچ جي صدا	سميه قاضي	250
63	سڀ رنگ	ڊاڪٽر نبي بخش خان بلوچ	250
64	امر جليل جا ڪتاب جلد ٻيو	امر جليل	800
65	شهيد محترم بينظير ڀٽو جا تاريخي انٽرويو تمر جيت گئي هم ھار گئي Shaheed Mohtarma Benazir Bhutto	پروفيسر اعجاز احمد قريشي پروفيسر سليم ميمڻ Prof. Aijaz A. Qureshi	200 300 350
66	ڪي نوسرن مور	ڊاڪٽر سحر امداد حسيني	120
67	سووينئر ”لعل شهباز قلندر 2012“	ڊاڪٽر محمد علي مانجهي ڊاڪٽر نواز علي شوق	
68	سنڌيءَ جو شهباز قلندر	آزاد انور ڪانڌڙو	200
69	قلندر لعل سيوهاڻي	ڊاڪٽر نواز علي شوق	120
70	الشهباز	جليل سيوهاڻي	150
71	قلندر نامو	حڪيم فتح محمد سيوهاڻي	100
72	تذڪره شهباز	ڊاڪٽر ميمڻ عبدالمجيد سنڌي	120
73	شاهه عبداللطيف ڀٽائي پيغام جو موجوده حالت تي اطلاق	پروفيسر محمد سليم ميمڻ	250
74	سنڌي شاعري جو اڀياس	شمشير الحيدري	150
75	شاهه عبداللطيف ڀٽائي مقالا ۽ مضمون	ڊاڪٽر نبي بخش خان بلوچ ڊاڪٽر محمد علي مانجهي	600
76	پنپور ۽ ديبل	عبدالقادر منگي	300



شاهه جي رسالي جو مطالعو

77	شاھ عبداللطيف ڀٽائي جي دور ۾ تصوف جا سلسلا	ڊاڪٽر عابد مظهر	300
87	سنڌي ڪهاڻي	اسحاق انصاري	300
79	فن ۽ فنڪار جلد ٻيو	ڪوثر ٻرڙو	300
80	سيپتا جا سونهان	محمد حسين ڪاشف	200
81	مون ۾ تون موجود	ڊاڪٽر محمد علي مانجهي	200
82	سنڌ جا قديم آثار ۽ تاريخ	ڊاڪٽر نبي بخش خان بلوچ ڊاڪٽر محمد علي مانجهي	250
83	رهاڻ هيرن کان جلد نمبر 2	ڊاڪٽر نبي بخش خان بلوچ	850
84	شاھ جو رسالو (مڪمل فور ڪلر) بلوچ	ڊاڪٽر نبي بخش خان بلوچ	1500
85	وڪريل ورق	پروفيسر محمد سليم ميمڻ	350
86	مقالات عزيز	عزيز جعفرائي	400
87	فقير هدايت علي نجفي تارڪ جو سنڌي ڪلام	ڊاڪٽر نواز علي شوق	500
88	شيخ اياز (شخصيت ۽ فن)	غلام سڪينا حميده قاضي	400
89	امر جليل جا ڪتاب جلد پهريون (1. دل جي دنيا ، 2. جڏهن مان نه هوندس ، 3. تاريخ جو ڪفن ، 4. منهنجو ڏس آسمان کان پڇو .	امر جليل	600
90	رهاڻ هيرن کان جلد پهريون	ڊاڪٽر نبي بخش خان بلوچ	800
91	فيض احمد فيض ۽ پاڪستاني ثقافت	امان الله شيخ	250
92	فيض جا ايلس ڏانهن خط	شبنم موتي	250
93	فيض سان رهاڻيون	پروفيسر محمد سليم ميمڻ	500
94	راڳ نامون	ڊاڪٽر نبي بخش خان بلوچ	270
95	ميزان (فيض احمد فيض)	ڊاڪٽر نواز علي شوق	240
96	جهڙي سونهن سنڌياس	ڊاڪٽر محمد علي مانجهي	250/-
97	انڊيون آءِ اڃاڻ	ڊاڪٽر فهميده حسين	250/-
98	شاھ سچل ۽ خليلو قاسم	محمد حسين ڪاشف	200/-
99	شاھ عبداللطيف منير معلم ۽ مهربان	ڊاڪٽر عبدالجبار جوڻيجو	150/-



شاہد جی ولسلی جہ مطالعہ

نمبر	کتابوں کی نام	مصنف / مرتب / مترجم	قیمت
1	سکھر ہارنغ و تمدن	ڈاکٹر عبدالواحد اندھڑ	400/-
2	بھٹو کا تصور پاکستان	نصرت لاشاری	350/-
3	شاہ جوری ساو	شیخ ایاز	650/-
4	چکل سرمست، ہرنغ، تصوف اور شاعری	ڈاکٹر نواز علی شوق	150/-
5	آئینہ خانہ شاہ لطیف	ڈاکٹر طاہر تونسوی	200/-
6	علاقہ مری ذنجیر کا	شیخ ایاز	800/-
7	بوئے گل نالہ دل	شیخ ایاز	500/-
8	دنیا ماری خواب	شیخ ایاز	650/-
9	اے آہو چشم کدھر	شیخ ایاز	400/-
10	چکل سج ہے سدا	آغا سلیم	300/-
11	سندھ ایک عام جائزہ	منظہر یوسف	400/-
12	حضرت چکل سرمست عظیم شاعر و مفکر	ڈاکٹر نواز شوق	250
13	ہرنغ نولیا، سندھ	آفتاب بڑو	250
14	سندھ میں اردو شاعری	ڈاکٹر نبی بخش خان بلوچ	350
15	خطوط ڈاکٹر نبی بخش بلوچ	محمد راشد شیخ	250/-
16	محمد ابراہیم جوہو ایک صدی کی آواز	سید مظہر جمیل	750/-
17	دشت وجود کی مسافت	آغا سلیم	250/-

سونھاريءَ سنڌ جي سدا بهار شاعر، شاد لطيف جي ڪلام ۾  
 ٻارھينءَ صديءَ هجريءَ واريءَ سنڌ متعلق تاريخي تمدني ۽ جغرافيائي  
 مواد ايترو گھڻو ملي ٿو، جو جيڪڏهن ان کي منجهانس ويهي سوڻجي  
 ته هوند سنڌ جي انهن سَو ورهين جي تصوير گھڻيءَ حد تائين پنهنجي  
 سچيءَ پچيءَ صورت ۾ اسان جي اڳيان اچي وڃي پر افسوس آهي جو  
 انهيءَ قسم جي مواد کي شاد جي رسالي سان گڏ ڪرڻ يا مخصوص  
 انهيءَ نقطه نگاه سان رسالي کي ڏسي ان مان رسالي ڪڍڻ جي  
 ڪوشش، اڃا تائين ڪنهن به سنڌيءَ کان ڪئي آهي بلڪ شاد جي  
 زماني جو پس منظر پھريون دفعو جنهن ماڻھوءَ ڏٺو، اهو مغربي عالم،  
 سورلي هيو، جنهن به پنهنجي مواد لاءِ خود شاد جي ڪلام کي نه بلڪ  
 خارجي ذريعن کي اختيار ۽ استعمال ڪيو.

شاد جي دم وطن مان مرحوم مولانا دين محمد وفائي پھريون  
 بزرگ آهي، جنهن خالص تاريخي ۽ تمدني نقطه نگاه سان رسالي جو  
 مطالعو ڪري هڪ مستقل ڪتاب جو بنياد وڌو، جنهن جو نالو مرحوم  
 پاڻ ئي ”شاد جي رسالي جو مطالعو“ رکي ويو اهو خيال به، خدا  
 بخشيس، مرحوم کي غالبن انهيءَ ڪري آيو، جو سندس ذهن ۽ فڪر،  
 ٻئي تاريخي سانچي ۾ لھي تيار ٿيا هئا

پير حسام الدين راشدي



ثقافت کاتي، حڪومت سنڌ

# سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي. ۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

[books.sindhsalamat.com](http://books.sindhsalamat.com)

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindh.salamat.book>